

ధ్యానించుటకే జీవంపుము



రచయిత

భగవాన్ శ్రీసత్యానందమహర్షులవారు

ప్రకాశకులు

శ్రీసత్యానంద సేవా సమితి

ఇనమడుగు-524137

2014

వెల : 30/-

శ్రీసత్యానందమహర్షులవారు

సర్వస్వామ్య సంకలితము

ప్రతులు : 1000

ప్రథమ ముద్రణము-2014

వెల : 30/-

భగవాన్ శ్రీసత్యానందమహర్షి 18వ ఆరాధనము
28-09-2014 జయ ఆశ్వయుజ దేవీ నవరాత్రులు

ప్రతులకు :

ఆచార్య శ్రీహరితీర్థస్వాములవారు

శ్రీసత్యానందాశ్రమము

ఇనమడుగు-524137, నెల్లూరు జిల్లా

ఫోన్ : 08622-258518, సెల్ : 94402 79712

E-mail : satyanandaashramam@gmail.com

Web : www.srisatyanandamaharshi.org

టైప్ సెట్టింగ్ :

శ్రీసత్యర్షి గ్రాఫిక్స్, ఇనమడుగు

ప్రింటింగ్ :

అరుణ గ్రాఫిక్స్

నెల్లూరు, ఫోన్ : 0861-2325526

మున్నుడి

సద్గురుదేవులు భగవాన్ శ్రీసత్యానందమహర్షులవారి దివ్యానుగ్రహముతో ప్రారంభించిన ఈ శ్రీవారి రచనాసముద్రమును ముద్రించుట యను మహాత్కార్యము ఒక్కొక్కటి సాఫల్యమును పొందుచున్నది.

ఇరువది సంవత్సరముల క్రిందట శ్రీవిశ్వమీమాంస యందు ముద్రించిన వ్యాసములను ఏర్చి కూర్చినారు శ్రీమహర్షులవారి అనన్య భక్తులు, కరీంనగర్ జిల్లా శ్రీ చిందం లక్ష్మీపతిగారు.

శ్రీకమ్మంపల్లి గంగారాం ముంబయివారు కూడ వాని నన్నింటిని క్రోడీకరించిన ప్రతిని నాకు సమర్పించినారు.

వానిని ఆధారముగ గొని ఈ గ్రంథమును అచ్చొత్తించుటకు అవకాశమును కలుగజేసి నారు.

శ్రీమహర్షులవారి నిజమైన ఆరాధనగా భావించి 18వ ఆరాధన సందర్భముగ ఈ ముద్రణ కార్యమును శ్రీసత్యానందసేవాసమితి - ఇనమడుగువారు ముద్రింపించుచున్నారు.

ఇందలి విషయములు ఎన్నో మానవజీవితమునకు అవసరమై యున్నవి. ప్రతిమానవుని మస్తిష్కము నేడు మనీలో పడిపోయింది. మాధవునిలో ఉండడాని ప్రయత్నము చేయుట లేదు. మనీ నుండి మాధవుని చేరడానికి పనికి వచ్చేదే “ధ్యానించుటకే జీవింపుము” మనస్సు మనీలో వుంటే మధనపడవలసి వస్తుంది. మాధవునిలో వుంటే మహనీయుడౌతాడు.

శ్రీసత్యానందమహర్షులవారు మానవునకి కావలసినది విద్య, వినయము, విధేయత అని నుడివియున్నారు. ఈ మూడింటివలన మానవుడు సాధించరానిది ఏదీ ప్రపంచములో లేదు. విద్య వుండే వినయముగా పరిణమించాలి. వినయ విధేయతలు ఉన్నవారికి పెద్దలవలన ఒక ముద్ర వస్తుంది. అదే “తగినవాడు” అని. అది వస్తే వారికి ఉంటే పరంపరాగతంగా వచ్చిన సంపదనంతా ధారపోస్తారు పెద్దలు. ఆ సంపదతో ధర్మమును ఆచరించి సుఖవంతు డౌతాడు. సుఖమునకు మూలము ధర్మము. ధర్మమునకు మూలము ధనము. ధనమునకు మూలము పాత్రత. పాత్రతకు మూలము వినయము. వినయమునకు మూలము

విద్య. విద్యకు మూలము గురువు. అందువలన గురువును ప్రతివారు ఆశ్రయించి జన్మసార్థకతను పొందవలయును. అన్యథా పశుపక్ష్యాదుల జన్మల వలన కొంత ప్రయోజనము ఉంటుంది. కాని ఈతని జన్మ వ్యర్థ మని తల్లుల కడుపు చేటని బమ్మెరపోతనగారి మాట.

కావున మానవుడైన తరువాత చేయవలసిన కర్తవ్యములను తెలిసికొనుటకు ఈ గ్రంథమును తప్పక చదివి తీరవలయును.

తప్పొప్పులను సరిచూచిన శ్రీపురుషోత్తమ బ్రహ్మచారిగారికి, శ్రీపతి కోదండ రామయ్యగారికి ఆయురారోగ్యములను ఇచ్చి ఇట్టి కార్యములలో ఇతోధికముగ పాల్గొను శక్తిని సద్గురుదేవులు ప్రసాదించురుగాక!

శ్రీగొంప కోటేశ్వరరావుగారి తలిదండ్రులు కీ॥శే॥ శ్రీ గొంప చిట్టిబాబుగారు, శ్రీమతి లక్ష్మీకాంతంగారు శ్రీమహర్షులవారి అనన్యభక్తులే. వారి జ్ఞాపకార్థము ఈ సత్కార్యమును స్వచ్ఛమైన సద్గురుదేవుల ఆరాధనగా భావించి ఈ గ్రంథ ముద్రణమునకు కావలసిన ధనమును సమకూర్చిన శ్రీమహర్షులవారి అనన్యభక్తులు విశాఖపట్టణవాస్తవ్యులు శ్రీగొంప కోటేశ్వరరావుగారికి, వారి సకల కుటుంబమునకు శ్రీమహర్షులవారి అనంతాశీః పరంపర.

ఈ గ్రంథమును సకాలమునకు ముద్రించియిచ్చిన అరుణాగ్రాఫిక్స్ యాజమాన్యమునకు సిబ్బందికి ఆశీస్సులు.

ఇనమడుగు
శ్రీసత్యానందాశ్రమము

స్వామి శ్రీహరితీర్థ
19-09-2014



ధ్యానించుటకే జీవింపుము

ఆత్మసాక్షాత్కారమును పొందు సాధనలలో, ఉపాసనలలో, విధానములలో ధ్యానమునకు ఎక్కుడు ప్రాధాన్యము కలదు. ధ్యానమువలన మనస్సు పరమాత్మయందు నిశ్చలతను పొంది సమాధి చేకూరును. అట్టి సమాధి కేవలము ప్రయత్నరహితముగ సిద్ధించునది కాదు. జితేంద్రియుడును జితక్రోధుడును, ఆత్మారాముడును, సమర్థుడునునగు సద్గురువును ఆశ్రయించి, సేవించి, వారి దివ్యానుగ్రహమును పొంది, ఆ మహనీయునివలన తత్వోపదేశమును బడసి, ఏకాంతస్థలమున సిద్ధాసనమును వైచుకొని మనస్సును ఆత్మయందు నిశ్చలమొనర్చి ధ్యానయోగమును అనుష్ఠింపవలయును. ధ్యానయోగము నభ్యసించునపుడు సంభవించు విఘ్నములను ధైర్యశ్రాద్ధాదులచే అధిగమింపవలయును. పరమశ్రద్ధతో అనుష్ఠింపవలయును. ధ్యానయోగ మహిమను శ్రీవేదవ్యాసమహర్షి యిట్లు ఉపదేశించియున్నారు.

నాస్తి ధ్యానసమం తీర్థం నాస్తి ధ్యానసమం తపః ।

నాస్తి ధ్యానసమో యజ్ఞః తస్మాద్ధ్యానం సమోచరేత్ ॥

ధ్యానమునకు సమానమైన తీర్థము లేదు. ధ్యానమునకు సమమైన తపస్సు లేదు. ధ్యానమునకు తుల్యమైన యజ్ఞము లేదు. అందువలన ధ్యానమును బాగుగ అభ్యసించవలయును.

ఇతరవిద్యలయందు, కళలయందు ప్రజ్ఞను సముపార్జించుట సామాన్య విషయము కాదు. రాత్రింబవళ్ళు శ్రమించిననేగాని పాండిత్యము చేకూరదు. ఇట్లు సంపాదించబడిన పాండిత్యము కీర్తిని, ధనమును పొందుటకు ఉపకరించును. కాని శాశ్వతజ్ఞానమును, ఆనందమును ఒసంగజాలదు. అనధికారియైన అహంకారమును, దంబమును కలిగించి పతితుని జేయును. బ్రహ్మవిద్య శాశ్వతత్వమును ప్రసాదించి ధన్యాత్ముని గావించును. జ్ఞానము (శాస్త్రజ్ఞానము) తోడ విజ్ఞానము (అనుభవజ్ఞానము) మిశ్రితమై శోభిల్ల వలయును. జ్ఞానముతోడ కలియని విజ్ఞానము వ్యర్థము. ఎంత పాండిత్యమున్నను, కళా కౌలమున్నను అనుభవజ్ఞానములేనిచో వ్యర్థ మని చెప్పనగును.

అన్యవిద్యాపరిజ్ఞాన మవశ్యం నశ్యరం భవేత్ ।

బ్రహ్మవిద్యాపరిజ్ఞానం బ్రహ్మప్రాప్తికరం భవేత్ ॥

ఇతర విద్యలయందు పరిజ్ఞానము తప్పక నశించుచున్నది. బ్రహ్మవిద్యా పరిజ్ఞానము బ్రహ్మప్రాప్తిని (బ్రహ్మసాక్షాత్కారమును) కలుగజేయుచున్నది.

ఎంత పాండిత్యమున్నను, ఎంతెంత కళాకౌశలమున్నను, సూక్ష్మబుద్ధి ఎంతగ నున్నను బ్రహ్మజ్ఞానములేనిచో ఆ పాండిత్యమంతయు ఆ కళాకౌశల మంతయు, ఆ సూక్ష్మబుద్ధి యంతయు వ్యర్థము. ఇతర భౌతికవిద్యలయందలి ప్రజ్ఞ జీవితములో అత్యున్నతస్థితిని పొందుటకు ఉపకరించును. కాని బ్రహ్మోనుభవమును పొందుటకు ఉపకరింపదు. బ్రహ్మవిద్యయొక్కటియే బ్రహ్మత్వమును సిద్ధింపజేయును.

ఆత్మను పరమాత్మయనియు, పరబ్రహ్మ మనియు, సద్వస్తువనియు, చిద్వస్తు వనియు, అఖండతత్త్వమనియు పిలుతురు. ప్రాణములకు ప్రాణమై, బుద్ధికి బుద్ధియై, జ్యోతులకు మహాజ్యోతియై ప్రకాశించుచున్నది బ్రహ్మపదార్థమే. ఈ విశ్వమునకు ప్రాణమైనది పరమాత్మయే. ఈ ద్వైతమును ఈ నానాత్వమును సృష్టించినది ఆ ఏకరూపుడగు పరమేశ్వరుడే. బ్రహ్మకంటే అన్య పదార్థమెద్ది యును లేదనుట పరమసత్యము. ఈ జగత్తుగ గన్పడునదియు ఆ బ్రహ్మమే. జ్ఞాని ఈ విశ్వమును పరమాత్మగను, అజ్ఞాని పరమాత్మను విశ్వముగను చూచుచున్నాడు. అందువలననే జ్ఞాని బ్రహ్మనందమును, అజ్ఞాని దుఃఖమును అనుభవించుచున్నాడు. నామరూపాదులుగాని వాటికి సంబంధించిన వ్యవహార ములు గాని ఆత్మకు లేవు. మంచిపేరనిగాని, చెడ్డపేరనిగాని సురూపమనిగాని కురూపమనిగాని, స్వపరభేదములుగాని, ఉచ్చనీచములు గాని ఆత్మకు లేవు. ఆత్మనిష్ఠుడు సర్వాతీతుడై శోకమోహాభిమానాది దోషవివర్జితుడై, బ్రహ్మనంద మయుడై యుండును. 'నేను శరీరమును, ఇంద్రియ సమూహముగలవాడను, నామగోత్రసహితుడను, అధికారిని, ఆకలిదప్పులు కలవాడను, పొడవరిని, పొట్టివాడిని, శోకమోహవంతుడను మున్నగు కల్పిత భావములను చిత్తప్రమాది ధర్మములను త్రోసివైచి తాను అఖండ సచ్చిదానందపరమాత్మ నని భావించుచు నిరంతరము సృరించుకొనుచుండవలయును.

నిత్యచుద్ధ విముక్తైక మఖండానంద మద్భయమ్ ।

సత్యం జ్ఞాన మనంతం య త్వరం బ్రహ్మహ మేవ తత్ ॥ (ఆత్మబోధ)

నిత్యమై శుద్ధమై ముక్తమై ఏకరూపమై అఖండానందస్వరూపమై అద్వితీయమై సత్యమైన సచ్చిదానందపరమాత్మను నే నని మరల మరల సృరించుకొనుచుండ వలయును.

“నేను పరమాత్మను” అని భావించుటవలన, మరల మరల చింతించుట వలన అఖండ ధైర్యము, ఉత్సాహము, త్యాగము, సమస్తప్రాణులు తనకంటే భిన్నులు కారు అను సర్వాత్మజ్ఞానము, సేవాపరాయణత్వము, సాటిలేని ఆనందము, సర్వభూత దయ మున్నగు హితము లెన్నియో చేకూర్చి జీవన్ముక్త స్థితిని ప్రసాదించును.

ముఖ్యముగ నీవు ఎల్లప్పుడు స్థానస్థానములకరుగు ఉద్యోగివైనను, వ్యాపారి వైనను, విరామమెఱుంగని రాజకీయనాయకుడ వైనను ధ్యానాభ్యాసమునకు సమయమును నిర్ణయించుకొనకుము. ఏకాంత స్థలమున ఒక గదియందు ధ్యానమొనర్పవలయు నను నియమమును ఏర్పాటు జేసి కొనకుము. స్నానపాన ఆహారవిహారాదులకు నియమమును ఏర్పాటుగావించుకొనకుము. అటుల ఏర్పాటులు గావించుకొనిన ఆ సమయమునకు ఆ సాధనను చేయుటకు అవకాశము నీకు లభింపదు కాన అట్టి నిర్లీత సమయములకు ఆయా విధులను నెరవేర్చజాలకపోతినను విచారము, అశాంతి అధికమగును. లేనిపోని బాధలను శిరస్సులో పెట్టుకొని కష్టపడుట జరుగును. ప్రయాణము చేయుచున్నను గురుడు ఉపదేశించిన మంత్రమును మానసికముగ జపించుచుండుము. చుట్టునున్న ప్రకృతిని పరమపురుషునిగ భావించుచు శాంతిని అనుభవింప ప్రయత్నింపుము. చుట్టునున్న ప్రజలలో పరాత్పరుని దర్శించుచు, భేదభావములకు, రాగద్వేషము లకు చోటివ్వక, ప్రశాంతిని అనుభవింప కృషి సల్పుము. సెలవు దినములలో భౌతికవ్యాపారములకు చోటివ్వక, అధిక కాలము శ్రద్ధాభక్తి విశ్వాసములతో ధ్యానాభ్యాసమును సాగింపుము.

శుచౌ దేశే ప్రతిష్ఠాప్య స్థిరమాసన మాత్మనః ।

నాత్యుద్భ్రితం నాతీనీచం చేలాజిన కుశోత్తరమ్ ॥

తత్రైకాగ్రం మనః కృత్యా యతః త్రైంద్రియ క్రియః ।

ఉపవిశ్యాసనే యుంజ్యా ద్యోగమాత్మ విచుద్ధయే ॥

పరిశుభ్రమైన స్థలమునందు మిక్కిలి యెత్తును, మిక్కిలి పల్లమును కాని సమప్రదేశమున దర్శాసనమును, జింక చర్మమును, శుభ్రవస్త్రమును పఱచుకొని స్థిరమైన ఆసనమును వైచుకొని, దానిపై ఆసీనుడై మనస్సును ఏకాగ్రపరచి, మనస్సుయొక్కయు, ఇంద్రియములయొక్కయు కార్యములను నియమించి చిత్త శుద్ధికై యోగమును అభ్యసింపవలయును.

మూడుగంటలకాలము ఒకే ఆసనమువైచుకొని ధ్యానించువానికి ఆసనసిద్ధి యైనదని గ్రహించవలయును. ధ్యానసమయమున కాళ్ళు తిమ్మిరి పట్టకుండుటకై పద్మాసనము, బద్ధపద్మాసనము, కుక్కుటాసనము, మత్స్యాసనము, మయూరాసనము, శీర్షాసనము మున్నగు యోగాసనములను అభ్యసింపవలయును. అందువలన దేహమునకు ఆరోగ్యమును ధ్యానమునకు ఆనుకూల్యమును ఏర్పడును.

పిమ్మట మనస్సును అంతర్ముఖ మొనర్చి ద్యేయపదార్థమునందు నిశ్చలముగ నిలుపప్రయత్నింపవలయును. మనస్సు తన సహజ స్వభావమగు చాంచల్యము వదలక విషయమువైపునకు త్వరితగతి పరువిడుచుండును. ఆ మనోగతిని అతిజాగరూకతతో కనిపెట్టుచు, యుక్తితో దానిని ఆత్మవైపు మరలింపవలయును. కాని మనస్సును వశమొనర్చుకొనుటయందును, అంతరాంతరమునకు మరలించుటయందును, హఠమును పూనరాదు. మనస్సును బుజ్జగించుచు, ధ్యానానుష్ఠానము నందలి మాధుర్యమును గొప్పతనమును బోధించుచు, మనస్సునకు ధ్యానాభ్యాసమునందలి అభిరుచిని కలిగింపవలయును.

ధ్యానయోగమును అనుష్ఠించుటకు మనస్సు శుద్ధముగ నుండవలయును. మనస్సు పాదరసమువలెను, రావియాకువలెను అతి చంచలమైనది. మనస్సు జీవుని విషయప్రపంచమున పడద్రోసి పలు బాధల పెట్టును. ధ్యానాభ్యాసమును దృఢప్రతముతో కొనసాగించుటవలన మనశ్చాంచల్యము ఉడుగును. ధ్యానమునకు ముఖ్యమైన స్థలమును యోగమార్తాండ శాస్త్ర మిట్లు తెలుపుచున్నది.

ఏకాంతే విజనే రమ్యే గుహాయాం పుణ్యభూమికే ।

రహితే మశకై ర్థంశై ర్దేవాయతనకే ॥

సిద్ధక్షేత్రే మహాశిరే ధ్యానసిద్ధిః ప్రజాయతే ।

తత్ర సిద్ధాసనం బద్ధ్యా ఋజుకాయ స్తు కారయేత్ ॥

జనులు లేని స్థలమున, మనోహరమైనచోట, కొండగుహలయందు పుణ్య భూమియందు దోమలు మున్నగు కీటకములు లేని ప్రదేశమున దేవాలయము నందు, సిద్ధక్షేత్రమునందు, గొప్ప తీర్థమునందు ధ్యానము చేయువారికి సిద్ధి తప్పక కలుగును. అచట సిద్ధాసనము వైచుకొని శరీరమును సమముగ నుంచుకొని ధ్యానము చేయవలయును.

“ఏకాంతమైన అరణ్యములలో కూడ పక్షుల మృగముల శబ్దములుండును గదా! అది నిశ్శబ్దమైన స్థల మెట్లుగును? అను సంశయము కొందరికి కలుగును. కృత్రిమస్వభావముగల మానవుల శబ్దములు ధ్యానాభ్యాసమునకు భంగకరములు కాని, కల్ల కపట మెఱుగని అమాయక పక్షుల, మృగముల శబ్దములు ధ్యానాభ్యాసమునకు ఆటంకమును కలుగజేయజాలవు. క్రమక్రమముగ మనస్సు ధ్యానయోగాభ్యాసమునకు అలవాటుపడును.

నూతనముగ అక్షరాభ్యాసమొనర్చి పాఠశాలకు పంపిన బాలుని పాఠశాలలో దినమునకు కొలది గంటలుంచుచు తర్వాత అతనికి క్రమముగ సమయమును అధికపఱచుచు తినుబండారములను పెట్టుచు, ఆట వస్తువులను కొనియిచ్చెద నని ఆశ గొల్చుచు, అతనికి విద్యయందాసక్తిని పెంపొందించునట్లు మనస్సును బాలునకు కూడ క్రమ క్రమముగ మృదుమార్గమున ధ్యానమునందు ఆసక్తిని వృద్ధి జేయవలయును. పరిపూర్ణముగ ధ్యానయోగమునందు స్థిరపడిన మనస్సు ప్రపంచమువైపునకు మరలజాలదు. ఒకవేళ సాధకుడు ధ్యానమును అనుష్ఠింపకపోయినను వానిచేత అభ్యాసము ధ్యానమును అనుష్ఠింపజేయును. అభ్యాసమువలన కఠినమైన బ్రహ్మవిద్య సులభతరమగును. ఏకాంతస్థలమున ఆసనమువైచుకొని, మనస్సును విషయములమీదకు వెళ్ళనీయక, ఆత్మయందు నిలుపుచుండ వలయును. కొంతకాలమునకు మనస్సు శుద్ధమై, ఏకాగ్రతను పొంది, విషయములవైపునకు వెళ్ళుట మానును.

సామాన్యులు ధ్యానయజ్ఞమహిమను తెలిసికొనజాలరు. సంసారసముద్రమును సులభముగ, శీఘ్రముగ దాటించు గొప్ప ధ్యానాభ్యాసము సద్గురువును ఆశ్రయించి పరమభక్తితో సేవింపనిది ధ్యానానుష్ఠానము సుకరము కానేరదు. భౌతికవిద్యల నాజ్ఞించుటకే గురువు అవసరమగుచుండ ఇంద్రియాతీతమగు బ్రహ్మవిద్యను అనుష్ఠించుటకు గురువు అవసరమగుట ముఖ్యాంశము.

ధ్యానరుజ్ఞం వినా ముక్తౌ యతంతే మోహితాః॥

పాయసాన్నం పరిత్యజ్య భక్షయంతి మహావిషమ్ ॥

ధ్యానయజ్ఞమును పరిత్యజించి యితర యజ్ఞములను ఆచరించువారు పాయసాన్నమును వదలి మహావిషమును భుజించు మూర్ఖులగుచున్నారు.

అధ్యాత్మవిద్యయందు గురుశిష్యులిరువురు సమాన బాధ్యత గలవారై యున్నారు. బ్రహ్మనుభూతిని పొందిన సద్గురుడు సచ్చిష్యుడు లభించునపుడును, శిష్యునకు జ్ఞానవిజ్ఞానసంపన్నుడును, సమర్థుడును, బోధనాసామర్థ్యము గలవాడును నగు గురుడు ప్రాప్తించునపుడును ఇరువురును జ్ఞానప్రకాశముతో వెలుగొందుదురు. బ్రహ్మవిద్యకు అట్టి మహాశక్తి కలదు.

ధ్యానయోగాభ్యాసమును తపస్సనియు అందురు. ఈ తపస్సును పరమభక్తితో, శ్రద్ధతో విశ్వాసముతో అనుష్ఠించువాడు గుర్వనుగ్రహముచే శీఘ్రకాలమున ఆత్మసాక్షాత్కారమును పొందును. తపస్సు ముందునకు సాగిపోకుండుటకు కామక్రోధలోభమోహమదమాత్సర్యములు ఆటంకపఱచుచుండును. నీవు ధైర్యము, వైరాగ్యము, త్యాగము, శాంతము, ప్రేమ, వినయము, అభయము, దానము దమము మున్నగు దైవీగుణములను అవలంబించి ముఖ్యముగ గురుశాస్త్రదైవతములయందు పూర్ణవిశ్వాసము గలవాడవై ధ్యానయోగమను తపస్సును కొనసాగింపుము.

తపసా ప్రాప్యతే సత్త్వం సత్త్వా త్సంప్రాప్యతే మునః॥

మనసా ప్రాప్యతే హ్యత్మా ఆత్మనా న నివర్తతే ॥

తపస్సువలన సత్త్వగుణమును, సత్త్వగుణమువలన చిత్తశుద్ధియు, చిత్తశుద్ధి వలన ఆత్మసిద్ధియు సిద్ధించును. అట్టి ఆత్మసిద్ధిని పొంద సమర్థులగువారు మరల జన్మను పొందరు.

పూర్వము తపస్సువలననే యోగులు తమ అభీష్టములను నెరవేర్చుకొనుచుండిరి. “తపసా బ్రహ్మ విజిజ్ఞానస్య తపో బ్రహ్మేతి” అని వరుణుడు భృగువునకు ఉపదేశించియున్నాడు. శ్రీశుకమహర్షి, ధృవుడు, భరద్వాజుడు మొదలగువారు తపస్సుచేతనే సమాధిని సాధించి, అందు పరమాత్మ సందర్శనమును పొందగలిగిరి. ఆత్మసాక్షాత్కారమునకు తపస్సున కంటె యితర సాధనములు లేవు. తపస్సుచేతనే పాపములన్నియు నశించి, బ్రహ్మజ్ఞానము సిద్ధించును.

తపో విద్యా చ విప్రస్య నిశ్చేయసకరం పరమ్ ॥

తపసా కిల్బిషం హంతి విద్యాయాఽమృత మశ్నుతే ॥

తపస్సు, విద్య ద్విజునకు నిశ్చేయసకర మగును. అనగ మోక్షమును సిద్ధింపజేయును. తపస్సుచేత పాపములన్నియు నశించి బ్రహ్మజ్ఞానము సిద్ధించును. దానిచే మోక్షము చేకూరును.

మనస శ్చేంద్రియాణాం చ ఏకాగ్రం పరమం తపః॥

తజ్ఞాయః సర్వధర్మేభ్యః స ధర్మః పర ఉచ్యతే ॥

మనస్సును, ఇంద్రియములను పరమాత్మయందు స్థిరముగ నిలపుట శ్రేష్ఠమైన తపస్సన బడును. ఇది సర్వధర్మములకంటె శ్రేష్ఠమైనది. ఇదియే పరమ ధర్మము.

ధ్యానసాధన సల్పుటకు ఒక నిర్మలమైన నిర్జనమైన చల్లనిదియైన ప్రదేశము ముఖ్యము. ధ్యానార్థము తాను నిర్ణయించుకొనినకాలము పూర్తియగువరకు ఒక ఆసనమున నుండవలయును. ఈ అంశమును గీతాచార్యు డగు శ్రీకృష్ణ పరమాత్మ చక్కగ బోధించియున్నాడు.

సంసారదుఃఖమును నిర్మూలంపజేసి ఆత్మ సందర్శన మహాభాగ్యమును చేకూర్చు తపో యజ్ఞము ఇతర యజ్ఞములకంటె శ్రేష్ఠతమమైనది. తపస్సన ఇంద్రియములయొక్కయు, దేహముయొక్కయు, మనస్సుయొక్కయు మదము నణచి పరమాత్మను తదేక చింతతో, పరిపూర్ణమగుత తోడను ధ్యానించుట.

తపసా బ్రహ్మభూతస్య జగద్భ్రష్టౌవ కేవలమ్ ॥

ఏకమేవాద్భితియం చే త్యనుభూతిపరో హి సః ॥

(ఉపదేశరత్నావళి)

తపస్సుచేత బ్రహ్మమును సాధించినవానికి జగత్తు కేవలము బ్రహ్మమయముగ గోచరించును. అప్పుడు బ్రహ్మము తప్ప రెండవది లేదను అనుభవమును పొందును.

ఈ తపంబను యజ్ఞము నాచరించుట ప్రథమమున కష్టముగ తోచినను, వదలక అనుష్ఠించుచున్న క్రమముగ సుఖముగను, సులభముగను అగును. తపస్సువలన సాధకులకు హితము చేకూరును. సర్వమంగళములు సకల హితములు తపస్సువలన నొనగూడును. మనస్సును పరమాత్మయందు స్థిరముగ నిలిపి ధ్యానయోగమును అనుష్ఠింపవలయును.

చిత్తవృత్తివలన దుఃఖము కలుగుచుండును. ధ్యానాభ్యాసముచే చిత్తవృత్తిని నిరోధించిన దుఃఖము నశించి బ్రహ్మానందము కలుగును. దృఢవ్రతుడై త్యాగ బుద్ధితో “ఆత్మసిద్ధి యొదవువరకు సాధించెదను” అను దీక్షతో ధ్యానాభ్యాసమును కొనసాగింపవలయును.

బ్రహ్మైవాస్మీతి సద్వృత్త్యా నిరాలంబితయా స్థితిః ।

ధ్యానశబ్దేన విఖ్యాతః పరమానందదాయకః ॥

బ్రహ్మమే నేను అను సద్వృత్తితో నిరాలంబస్థితియందుండుటయే ధ్యానము. ఇట్టి ధ్యానము పరమానందమును ప్రసాదించును.

యోగసమాధివల దుఃఖస్పర్శ యేమాత్రమును లేని పరమానందస్థితి కలుగును. ఈ నిత్యానందమును నిత్యమనుభవించు యోగి అసారములైన, అనిత్యములైన విషయములవైపు చూడనైన చూడడు. యోగి నిరంతరాభ్యాసముచే పరమాత్మయందు మనస్సును లీనమొనర్చినందున విషయాసక్తికి, సంకల్పోదయమునకు స్థానము మరియు సాధనము లేదు.

విషయములయందలి దోషములను పలుమార్లు చింతించుటవలన వైరాగ్యము సిద్ధించి, ధ్యానాభ్యాసము సులభమగును. విషయత్యాగము కొంత వరకు అవసరము కాని, అదే పనిగ విషయములను చింతించుటవలన అవి దృఢములై తృణింపనలవికానివిగ తయారగును. కొంతవరకు విషయములయందలి దోషములను చింతించి, విషయస్మరణకఠీనుడవై ఆత్మయందు లీనుడవు కావలెను. అప్పుడు విషయస్మరణకవకాశముండనేరదు. దీనికొక ఉదాహరణము జ్ఞాపకమునకు వచ్చుచున్నది.

ఒక స్త్రీ తనకు సంతానము లేనందున ఒక గోసాయిని ఆశ్రయింప ఆత దామెచేతికి ఒక వేరును కట్టి, “కోతిని స్మరింపకున్న నీకు సంతానము కలుగును” అని చెప్పి వెళ్ళి పోయెను. ఆమె కోతి స్మరణకు వచ్చునేమో యని భీతిజెంది ‘కోతి స్మరణకు రాకూడదు, కోతి జ్ఞాపకమునకు రాకూడదు’ అని రాత్రింబ వళ్ళు కోతినే స్మరించుచుండెను. అందువలన ఆమెకు కోతి స్మరణయే అధికమైనది. అటులే విషయములు స్మరణకు వచ్చునేమో యను భీతివలన విషయస్మరణ అధికమగునేకాని విషయ విస్మరణ సంభవింపనేరదు.

ఏకత్వమునందు నానాత్వము అజ్ఞానమును, నానాత్వమునందు ఏకత్వము జ్ఞానమును సూచించును. ఆత్మ మానవ పశుపక్ష్యాదులయందును, పర్వత నదీసముద్ర వృక్షాదులయందును వ్యాపించియున్నది. దేహములు వేరైనను, నామములు వేరైనను, గుణములు వేరైనను అంతర్వర్తియైన చైతన్య మొక్కటియే.

మృత్తిండ మేకం బహుబాండరూపం సువర్ణమేకం బహుభూషణాని ।

గోక్షీర మేకం బహుధేనుజాతం ఏకః పరాత్మా బహుదేహవర్తి ॥

మట్టి ఒకటియే. వివిధములైన కుండలైనట్లు, బంగార మొకటియే అనేకములైన ఆభరణములైనట్లు, గోవు పాలు ఒకటియే అనేకములైన రంగులతో కూడిన ఆవులు వేరైనట్లు శరీరములు వేరైనను అంతర్వర్తియైన పరమాత్మ ఒక్కడే.

కుండలు అనేకములైనను మట్టి ఒకటియే. ఆభరణములు అనేకములైనను బంగారమొక్కటియే. గోవులు వేరైనను పాలు ఒకటియే. అటులే శరీరములు అనేకములైనను వానియందుండు పరమాత్మ ఒక్కడే.

కుండలు, కూజాలు, బాణలు, మూకుళ్ళు వేరువేరుగ ఉన్నను వివిధములైన ఆకారములతో భిన్నభిన్నములైన నామములతో అనేకవిధములైన ప్రయోజనములతో కూడియున్నను మన్ను మాత్రము ఒక్కటియేగదా!

ఉంగరములు, గొలుసులు, కంటెలు, కాసులపేర్లు, కుండలములు, బావిలీలు, దండవంకీలు, నాగరములు, చంద్రవంకీలు, మంగళసూత్రములు గాజులు, ఒడ్డాణములు, జడగంటలు మున్నగు ఆభరణములు రూపములు వేరు. నామములు వేరు. ప్రయోజనములు వేరు. అయినను బంగారము ఒక్కటియే కదా!

గోవులు అనేకములు. అనేకములైన రంగులతో కూడియున్నను వానినుండి వచ్చు పాలు ఒక్కటియే కదా!

అటులే సర్వప్రాణులయందున్న చైతన్యమూర్తి ఒక్కదే.

శక్తి అంతరమున కేంద్రీకరింపబడుకొలది ధ్యానాభ్యాసము నిరాటంకముగ సాగిపోవుచుండును. బ్రహ్మచర్యమును పాలించుటవలనను, మౌనమును పూనుటవలనను, శాంతమును అవలంబించుటవలనను, శక్తి నీ అంతరమున రాశీభూతమగుచుండును. అప్పుడు నీవు ధ్యానయోగమున మునిగి అద్వితీయానందమును అనుభవింపగలవు. సంభవించు భయములకును, దాంబికాచారములకును, వాగాడంబరములకును, విషయచింతలకును చోటివ్వక, ధ్యానాభ్యాసమునకు గడంగుము. అనుష్ఠానక్రమమున సంశయములున్న వినయముతో మహాత్ముల నడిగి గ్రహించి అటుల అనుష్ఠింపుము.

ఉదయముననే కాక మధ్యాహ్నము, సాయంకాలము, రాత్రియందును నీ అనుకూలము ననుసరించి ధ్యానాభ్యాస మొనర్చుము. దినమునకు నాలుగు పర్యాయములు ధ్యానించుటవలన మనస్సు అంతర్ముఖమై ధ్యానమునందభిరుచి గలదగును.

కేవలము స్వతంత్రులై సాధనదశయందుండువారు దినమునకు 6 గంటలు ధ్యానమునందును, 2 గంటలు వేదాంత విచారణయందును, 4 గంటలు ప్రజాసేవయందును, 2 గంటలు పూజా జప ప్రార్థనాదులయందును, 2 గంటలు సద్బ్రంధపఠనమునందును, 2 గంటలు లేఖనమునందును, 6 గంటలు నిదురయందును కాలము సద్వినియోగపరచవలయును.

పుణ్యాశ్రమములలో నివసించువారు 4 గంటలు ధ్యానమునందును, 2 గంటలు వేదాంతవిచారణయందును, 8 గంటలు ఆశ్రమసేవయందును, 2 గంటలు ప్రజాసేవయందును, 2 గంటలు పూజాజప ప్రార్థనాదులయందును, మిగిలిన 6 గంటలు నిదురయందును గడుపవలయును.

సద్గురునాథుని పవిత్ర సన్నిధానమున పవిత్రాధ్యాత్మిక వాతావరణముతో కూడిన పుణ్యాశ్రమములలో నివసించువారు చేయు గురుసేవ ఆశ్రమ సేవాదులును ధ్యానాభ్యాసములే కాన ఏకాంతస్థలమున ఆసీనులై నిష్ఠతో ధ్యాన మొనర్చుకొనుటకు కేవలము 4 గంటలు చాలును.

సహజముగ ప్రతిదినము మానవులు నిదురయందు పరిపూర్ణసుఖమును అనుభవించుచున్నారు. కారణశరీరముయొక్క వృత్తి నిదుర. అట్టి సుఖమును వేదాంత విచారణపూర్వక ధ్యానయోగముచే జాగ్రదవస్థయందు అనుభవించుటయే పరిపూర్ణజ్ఞానము.

ఆత్మన్యేవాకలం దృశ్యం ప్రవిలాస్య ధియౌ సుధీః |

భావయే దేక మాత్మానం నిర్మలాకాశవ త్సదా ||

బుద్ధిమంతుడు ఈ దృశ్యవిశ్వమును నిర్మలబుద్ధిచే పరమాత్మయందు లయింపజేసి ఆకాశమువలె నిర్మలమైన పరమాత్మను నే నని నిరంతరము ధ్యానింపవలయును.

ఏకాగ్రచిత్తతతో పరమాత్మను చింతించుటను ధ్యాన మందురు. ధ్యానయోగమును అనుష్ఠించుటవలననే ఆత్మసందర్శనము శీఘ్రముగ, సులభముగ చేకూరును. మౌనము, మితాహారము, ఏకాంతవాసము, వైరాగ్యము, శ్రద్ధ, సంతృప్తి, శాంతము, త్యాగము, సర్వభూతదయ, అహింస, సత్యము మున్నగునవి ధ్యానమును పటిష్ఠపరచు సాధనములు. ధ్యానమున మనస్సు ఎచటెచటికి పరుగిడునో దానిని అచటనుండి మరలించి ఆత్మయందు స్థిరముగ నిలుపుచుండవలయును. గీతాచార్యుడు శ్రీకృష్ణపరమాత్మ ఈ విషయమును స్పష్టీకరించుచున్నాడు.

యతో యతో నిశ్చరతి మనశ్చంచల మస్థిరమ్ |

తత స్తతో నిరున్మైతత్ ఆత్మన్యేవ వశం నయేత్ ||

చపలత్వమే స్వభావముగ గలదియు, అస్థిరమైనదియు నగు మనస్సు ఎచటెచటికి వెడలునో, దానిని అచటచటనుండి మరలించి ఆత్మయందే స్థిరముగ నిలుపవలయును. ఆత్మవశ మొనర్పవలయును.

ప్రతిదినము సజ్జనులతో వేదాంతవిచారణ సల్పుటవలనను, భౌతికవిషయ సుఖముల యందున్న దోషములను గ్రహించి, వాటిని పరిత్యజించుటవలనను, ఏకాంతస్థలమున ప్రథమమున గురుస్తోత్రమొనర్చి ధ్యానయోగమును అభ్యసించుటవలనను, మనస్సు నిర్మలమును నిశ్చలమును నగును. నీవు బ్రహ్మచారివి, సన్యాసివి యైనచో గురు సన్నిధానమున నివసించి, గురుసేవ

జేయుచు అధిక సమయమును ధ్యానయోగమునకు వినియోగింపుము. నీవు గృహస్థుడ వైనచో సెలవుదినములయందు కాలనిర్ణయ పట్టికను తయారు చేసికొని ఆ విధముగ గీతాపారాయణము, భజన, పూజ, ధ్యానము, సద్గంధ పఠనము, సద్గోష్ఠి మున్నగు ఆధ్యాత్మిక సాధనలను పరమ శ్రద్ధతో అనుష్ఠింపుము.

ఆశ్రమములలో నివసించు సాధకులనేకులు ఆశ్రమ సేవతోడనే కాల మంతయు గడిచిపోవుచున్న దనియు, ధ్యానసాధనకు సమయము లభించుట లేదనియు వాపోవుచుందురు. ఇది గొప్పపొరపాటు. ఆశ్రమసేవయు, గురుసేవయు ధ్యానాభ్యాసమునకు వ్యతిరేకమని వారు అజ్ఞాన కారణముచే భావించుచున్నారు. గురుదేవుడు త్రిమూర్త్యాత్మకుడనియు, అంత కంటే మించిన నిరాకార నిర్గుణపరబ్రహ్మ మనియు వారు శాస్త్రవాక్యమును విశ్వసించకుండుటయే పై దుష్టభావమునకు కారణము. వేదశాస్త్రములయందు చెప్పబడిన ధర్మములను గ్రహించిన పై గురుసేవ, ఆశ్రమసేవ ధ్యానాభ్యాసమున కంటే ముఖ్యములనియు, శీఘ్రముక్తిదములనియు వారు తప్పుక గ్రహించి పై సేవలకు పరమశ్రద్ధతో, భక్తితో విశ్వాసముతో పూనుకొందురు.

పగలంతయు ఆశ్రమసేవజేసి, రాత్రిసమయముల ధ్యానయోగము నభ్యసించి, 4 గంటలకాలము మాత్రము నిదురించువారు ఉత్తమధ్యాన యోగులు అని నిశ్చయముగ చెప్పగలము. అలసటను పోగొట్టు కొనుటకు, తాపమును శమింపజేసికొనుటకు, వ్యయింపబడిన శక్తి పుంజుకొనుటకు ధ్యానయోగికి 1 గంటకాలము నిదుర చాలును. అందరును రాత్రిసమయముల 4 గంటలే గాఢముగా నిదురింతురు. 6, 8 గంటలు నిదురించువాడు సోమరి తనమున మంచముపై అటునిటు పొర్లాడుచుండును. ఇట్టి సమయమును ధ్యానాభ్యాసము నకు ఉపయోగించిన పరమశ్రేయస్సు లభించును.

మనస్సును సర్పము రాగద్వేషములను కోరలు తీయబడినదై సాధకుడు చెప్పినటుల నడచుకొనుచుండును. సర్వేంద్రియములు, మనస్సు వాడు అజ్ఞాపించునటుల కార్యములను చేయుచుండును. శీతోష్ణసుఖదుఃఖలాభాలాభ జయాపజయాది ద్వంద్వములకు వాడు అతీతుడై, త్రిగుణములను దాటినవాడై, తాపత్రయాగ్నిని శమింపజేసికొనినవాడై నిత్యశాంతిని, పరమానందమును

అనుభవించుచుండును. ఇట్టి అద్వితీయ పరమానందస్థితిని పొందుటయే మానవుని ముఖ్య కర్తవ్యము.

భౌతికశాస్త్రములకు గురుశిష్యబాంధవ్యము అవసరములేదు కాని ఆధ్యాత్మ విద్యయందు గురుశిష్యబాంధవ్యము అత్యవసరము. దేవునియందున్న భక్తి గురువునందున్నవానికి విశేషార్థములన్నియు తెలియు నని పార్వతీదేవికి పరమేశ్వరుడు బోధించియున్నాడు.

యస్య దేవే పరాభక్తి ర్మథా దేవే తథా గురౌ ।

తస్మైతే కథితా హ్యర్థాః ప్రకాశంతే మహాత్మనః ॥

దేవునియందున్న భక్తి గురువునందెవనికి యుండునో అట్టి మహాత్మునకు శాస్త్రములయందున్న విశేషార్థములన్నియు బాగుగ తెలియును.

మోక్షం ప్రాప్తుం గురౌ భక్తిః ముఖ్యా శాస్త్రేషు కథ్యతే ।

దేవదేవో గురుస్సాక్షాత్తస్యాజ్ఞాశ్చానుపాలయ ॥

తేనోపదిష్టమార్గేణ జపధ్యానాదిసాధనాన్ ।

శ్రద్ధయా పరయా నిత్యం కృత్వా భజ కృతార్థతామ్ ॥

మోక్షమును పొందుటకు గురుభక్తి అతిముఖ్యమని శాస్త్రములయందు చెప్పబడినది. సద్గురుడు ప్రత్యక్షభగవంతుడను నిశ్చయముతో సేవించి, ఆ మహనీయుని ఆజ్ఞలను పాలించుచు, వారి దివ్యానుగ్రహమును పొందుము. గురుడు బోధించిన క్రమమున నీవు ప్రతిదినము జపము, ధ్యానము మొదలగు ఆధ్యాత్మిక సాధనలను మిక్కిలి శ్రద్ధతో నొనర్చి కృతకృత్యతను పొందుము.

దైవతే చ గురౌ శాస్త్రే పూర్ణ విశ్వాస సంయుతః ।

శీఘ్రం తీర్త్వా భవాభిం త్యం కైవల్యతథా మృత్నుహి ॥

నీవు గురుశాస్త్రదైవతములయందు పూర్ణ విశ్వాసముగలవాడవై శీఘ్రముగ సంసార సముద్రమునుదాటి మోక్షతీరము చేరుము.

దేవునియందు గురువునందు శాస్త్రములయందు పరిపూర్ణవిశ్వాసము ఈ ఆధ్యాత్మిక విద్యయందు అతిముఖ్యము. పర్వతములసైతము చలింపజేయు విశ్వాసము అత్యవసరము. సర్వమతములకు విశ్వాసము పునాదియైయున్నది.

భూమియందు జలమున్నదని త్రవ్విన బావి యేర్పడునని తన హితమును గోరి చెప్పిన హితుని మాటలను సంపూర్ణముగ విశ్వసించి త్రవ్విన నుయ్యి యేర్పడి స్నానపానాది ప్రయోజనముల కలిగించునుగదా! అటులే తన హితమును గోరి బోధించు గురువాకృతమునందు విశ్వాసమునుంచి తపం బొనర్చిన ఆత్మ సాక్షాత్కార మగును.

ధ్యానక్రమము అనేకవిధములుగ నున్నది. అభిరుచుల ననుసరించి సాధకులు ఆ యా క్రమములను అనుసరించుచున్నారు. కొందఱు పరమశివుని రూపముపై చిత్తమునుంచి ధ్యానింతురు. మరికొందరు శ్రీరామచంద్రుని ఆకారమున దృష్టిని నిలిపి ధ్యానాభ్యాస మొనర్తురు. కొందఱు శ్రీకృష్ణ పరమాత్ముని దివ్యమంగళ సుందర రూపముపై మనస్సును నిలిపి ధ్యానక్రమమును అనుసరింతురు. మరి కొందఱు గణపతిసుందరరూపముపై చిత్తము నిలిపి ధ్యానింతురు. ఇక కొందరు శ్రీమన్నారాయణుని పరమానందరూపముపై చిత్తమును లగ్నమొనర్చి ధ్యానము నొనరింతురు. కొందఱు ఓంకారమును ధ్యానింతురు. కొందఱు పంచముఖి యగు గాయత్రీదేవిపై మనస్సును నిలిపి ధ్యాన మొనర్చెదరు. కొందఱు రాజరాజేశ్వరి, మహాలక్ష్మీ, మహాకాళీ మహాసరస్వతీ మున్నగు దేవతలను ఆరాధించుచు ధ్యానము చేయుదురు. కొందఱు భ్రూమధ్యమున దృష్టిని నిలిపి ధ్యేయమూర్తిని ధ్యానింతురు. కొందఱు హృదయమధ్యమున నున్న పరమాత్మయందు మనస్సును లగ్నమొనర్చి ధ్యానము జేతురు. కొందరు తనయందున్న పరమపురుషునిపై దృష్టిని నిలిపి ధ్యాన మొనర్తురు.

నీవు సంసారములో ఉండవచ్చును కాని నీయందు మాత్రము సంసారము ఉండరాదు. నీయందు సంసారమున్న నీవు అఘోగతి పాలగుదువు. నీటిలో పడవ ఉండవచ్చును కాని పడవలో నీరుండరాదు. పడవలో నీరున్న పడవ మునిగిపోవును. అటులే నీవు సంసారమునందున్నను సంసారవాసన నీయం దుండ రాదు. అటులే మోహమునకు నీయందు చోటివ్వకుము. శ్రీవశిష్టమహర్షి “వైరాగ్య మనిన వస్తుపరిత్యాగము కాదనియు, వైరాగ్యమన వస్తువునందలి అభిమాన పరిత్యాగ మని ఖండితముగ చెప్పియున్నాడు. పనసపండును వొలచు నపుడు నూనెను చేతికి రాసుకొనునట్లు సంసారబంధమంటకుండుటకై

వైరాగ్యమును అవలంబింపుము. వ్యవహారమునకు ఈమె నా భార్య, వీడు నా పుత్రుడు, వీడు నా సోదరుడు, ఈమె నా సోదరి, ఇది నా తోట, ఇది నా పొలము, ఇది నా యిల్లు అని ఉచ్చరించుచున్నను లోన ఈ వ్యక్తులు, ఈ వస్తువులు నాకు సంబంధించినవి కావనియు, నేను పరలోకమునకు వెళ్ళునపుడు నాతో రావనియు దృఢభావము గలిగి, నిర్లిప్త నిరంజన దృష్టితో లోకమున ఆదర్శ జీవితమును గడుపుము.

సంకల్పములన్నియు నాశమగుటకు, వృత్తులన్నియు లయమునొందుటకు వాసనలు నిర్మూలింపబడుటకు, జీవత్వము నశించి బ్రహ్మత్వము సిద్ధించుటకు, మాయ దూరమై వైరాగ్యముకలుగుటకు అశాంతి తొలగి శాంతి లభించుటకు, విషయ చింత నాశమై బ్రహ్మచింత స్థిరపడుటకు ధ్యానయోగాభ్యాసము అతి ముఖ్యమైనది.

క్రియాంతరాసక్తి కీటకో ధ్యాయ స్మృతాలిం హ్యలిఖావ మృచ్ఛతి ।

తథైవ యోగీ పరమాత్మతత్త్వం ధ్యాత్యా సమాయాతి తదేకనిష్ఠయా ॥

కీటకము యితర పనులను మాని తుమ్మెదను చింతించుచు తుమ్మెదయే యగుచున్నది. దీనినే భ్రమర కీటక న్యాయ మందురు. అటులే యోగి పరమాత్మ తత్త్వమును నిశ్చల చిత్తముతో ధ్యానించుచు పరమాత్మయే యగుచున్నాడు.

సాధకుడు ధ్యానసమయమున గోడకు అనుకొనుట, పరుండుట మున్నగు పనులను మాని కూర్చుండియే ధ్యానయోగమును అనుష్ఠింప వలయును. సాధన పూర్ణస్థితిని పొంది జీవన్ముక్తు డయిన పరమహంస నడుచుచున్నను, పరుండి యున్నను ధ్యానస్థితియందు ఉండగలడు కాని వానివలె ఇతరుడు ప్రవర్తించిన భ్రష్టు డగును. ఉద్యోగకాలము పూర్తియై ఉచిత వేతనమును గైకొనుచు, విశ్రాంతి నొందువానిని జూచి, ఉద్యోగకాలము పూర్తికానివాడు తనకును ఉచితవేతనమున లభించునని కార్యస్థానమునకు వెళ్ళి పనిచేయకున్న వేతనము రాకపోవుటయే గాక ఉద్యోగము కూడ ఊడిపోయి ఆహారాదులు లభింపక దుర్గతిని పొందవలసియుండును గదా!

ధ్యానమగుని లలాటము బ్రహ్మతేజముతో విరాజమాన మగుచుండును. ధ్యానాభ్యాస మొనర్చువాడు నిత్యము పరమశాంతిని అనుభవించుచుండును.

వారి శాంతము ఇతరుల సంకటములను పోగొట్టి శాంతిసుఖములను ప్రసాదింప గలిగియుండును. అంతరమున శాంతిని అనుభవింపనివాడు ఇతరుల కెటుల శాంతి నొసంగ గలడు? ఎవడు సంసారసముద్రమును ఉత్తరింప జాలడో వాడెట్లు ఇతరులను దరిజేర్చ గలడు?

ప్రథమమున నీవు ధ్యాన క్రమమును గురుదేవుని ఆశ్రయించి, గ్రహించి, వారి ఆజ్ఞలను తలదాల్చి యటల అనుష్ఠించి శాశ్వతసుఖమును అనుభవింపుము. గురుభక్తి దృఢముగ లేనిది నీవు ధ్యానమార్గమున పయనించి గమ్యస్థానమును చేరజాలవు. గురువే భగవంతుడను పూర్ణ విశ్వాసము నీ హృదయమున కుదురుకొలది నీవు ఉన్నత భూమికలను అధిరోహింపగలవు.

ధ్యానయోగి ధ్యానప్రారంభమున ఏ దిక్కు మొగంబై ఆసీనుడగునో నిర్ణీత కాలము పూర్తియగువరకు ఆ దిక్కునేయుండి ధ్యానయోగమును అనుష్ఠింప వలయును. ధ్యానసమయమున నీవు దిక్కులజూడకున్న, దిక్కులను జూచుటకు అలవాటు పడిన మనస్సు నీకు వశ మగును. నీవు క్షణక్షణము దిక్కులను మార్చుచున్న, మనస్సు విషయములమీదకు స్వేచ్ఛగ సంచరించుచు అశాంతిని కలిగించును. హృదయకమలమందు పరమాత్మ కలడని భావించి నిర్ణయించు కొని ధ్యానమున మునుగుము.

విషయములనుండి యింద్రియములనుండి మనస్సును మరల్చి హృదయస్థ ఆత్మయందు నిలిపి శాంతిని పొందవలయును. కొంతసేపయినను చిత్తము ఆత్మయందు స్థిరమై బ్రహ్మసుఖము ననుభవించు మహోన్నత స్థితిని ధ్యాన మందురు. ధ్యానము పరిపక్వమై నిస్సంకల్ప చరమ దశను పొందినపుడు సమాధి సిద్ధించును. సమాధిని సాధించిన యోగీశ్వరుడు సాధ్యస్థితిని పొంది నిరతిశయ బ్రహ్మానందమును పొందును. సమాధియందు విహరించు యోగియొక్క వాంఛను శ్రీవశిష్ట మహర్షి యిట్లు చెప్పుచున్నాడు.

నిరంశధ్యానవిశ్రాంతే ర్ముక్తస్య మమ మూర్ధని ।

కదా తార్థం కరిష్యంతి కూలాయం వనమూర్తికాః ॥

నిర్వికల్ప ధ్యానమునందు విశ్రాంతిని పొంది మౌనమును పూనియున్న నా శిరముపై పక్షి సంతానము ఎప్పుడు గడ్డిచే గూటిని కట్టుకొనునో!

అతినిద్ర, అతిభోజనము, వ్యర్థసంభాషణము, సోమరితనము, అదైర్యము, అశాంతి మున్నగునవి యోగాభ్యాసమునకు ఆటంకములను కలుగజేయును. సాధకుడు సాత్త్వికాహారమును మితముగ భుజించిన నిదురను జయింప సమర్థుడగును. నిదుర సాధకుని యోగానుష్ఠానమునందు అభివృద్ధిని పొందనీయదు. పురాణములను వినునపుడు, జపమొనర్చునపుడును, సత్పురుషులను దర్శించునపుడును కొందరికి నిద్ర అప్రయత్నముగ వచ్చును. కాని బంధు మిత్రాదులతో సంభాషించునపుడు, లౌకికప్రసంగములు చేయునపుడు, నవలలను చదువునపుడు, ఇతరుల తప్పులను చెప్పునపుడు నిదుర రానేరదు.

ధ్యానమూర్తి బుద్ధభగవానుని ఆకృతిని, ధ్యానస్థ మహేశ్వరుని రూపమును చిత్రపటములలో గాంచి సమకాయశిరోగ్రీవుడవై ధ్యానమునందు మునుగుము. ఏకాంతస్థలమున ధ్యానమును అభ్యసించు సాధకుడు పద్మాసన సిద్ధాసనములలో దేనినైన వైచుకొని శిరస్సు, కంఠము శరీరములను సమముగ నుండునట్లు గంభీరుడై నిశ్చలముగ గూర్చుండవలయును. భోజన సంభాషణాది కృత్యముల నొనర్చుటకు ఒక పద్ధతి ననుసరించి ఆసీనుడు కావలయును. అటులే సాధకుడు నిక్కించి కూర్చుండి ధ్యానము నొనర్పవలయును. శ్రీకృష్ణపరమాత్మ గీతా శాస్త్రములో ఆరవ అధ్యాయమగు ఆత్మసంయమయోగము 13వ శ్లోకములో ఇట్లు బోధించియున్నాడు.

సమం కాయశిరోగ్రీవం ధారయన్నచలం స్థిరః ।

సంప్రేక్ష్య నాసీకాగ్రం స్థం దిశశ్చానవలోకయన్ ॥

దేహమును శిరస్సును, కంఠమును సమముగను, చలింపకుండను నిలిపి నాసీకాగ్రమున (భ్రూమధ్యమున) దృష్టి నుంచి దిక్కులు చూడక స్థిరుడై ధ్యానాభ్యాస మొనర్పవలయును.

శ్రీవ్యాసమహర్షియు “ఆసీన స్సంభవాత్; కూర్చుండుటవలననే ధ్యాన యోగాభ్యాసము సంభవ మగును” అని తెలిపియున్నారు. ధ్యానసమయమున బాధ కలిగిన, విసుగు జనించిన వెంటనే ధ్యానమును ఆపివైచి విశ్రాంతిని గైకొని తర్వాత మరల ధ్యానము చేయ గడంగవలయును. అటులని ధ్యానాభ్యాసకాలము స్వల్పముగను, విశ్రాంతికాలము అధికముగను ఉండరాదు.

లోకములో కొందఱు విద్యార్థులు ఒక గంట కాలము చదివి గంటన్నర విశ్రాంతి గైకొనుచుందురు. ఇదియెంత అవివేకమో గ్రహింపుడు. పని అధికముగను, విశ్రాంతి స్వల్పముగను ఉండవలయును. మూడు గంటలొకే విధముగ పని చేసినవాడు ఒక అరగంట విశ్రాంతి తీసికొనవలయును. లోకములో కొందఱు పావుగంట పనిచేసి గంట విశ్రాంతి గైకొనుచుందురు. ఇది సోమరి లక్షణము.

ధ్యానయోగాభ్యాసము నిర్విఘ్నముగ కొనసాగి శీఘ్రగతి గమ్యమును చేర కోరిక కలదేని యీ క్రింది నియమములను అనుష్ఠింపుము. నీ శత్రువులయందు ద్వేషము మాని ప్రేమను చూపుము. నీ మిత్రులయందు విశేషముగ మోహమును అనురాగమును తగ్గించుకొని మితవైన నిర్వాజవైన ప్రేమను పెంపొందించుకొనుము. శత్రుమిత్రులయందు పరమాత్మను దర్శించు సామర్థ్యము నీకు అలవడిన ఇరువురిని సమానముగ జూచు శక్తి నీకలవడును. శీతోష్ణములు, లాభనష్టములు, జయాపజయములు, సుఖదుఃఖములు, స్తుతి నిందలు, మానావమానములు, ఇష్టానిష్టములు మున్నగు ద్వంద్వములయెడ సమానదృష్టిని అలవరచుకొనుము. నీకనుకూలములగు లాభ సుఖాదులయందు హర్షమును, కష్టనష్టాదులయందు శోకమును పొందకుము. శ్రీవేదవ్యాస మహర్షి మోక్షాధికారిని నిర్ణయించి చెప్పుచున్నారు.

ధ్యానహృదే జ్ఞానజలై రాగద్వేషమలాపహే ।

యః స్నాతి మానసే తీర్థే స యాతి పరమాం గతిమ్ ॥

హృదయస్థుడగు పరమాత్మయందు మనస్సును నిలిపి, హృదయమున ధ్యాన మొనర్చువాడు రాగద్వేషాది మల రహితమై జ్ఞానజలములో మానస తీర్థమున స్నాన మొనర్చువాడు పరమగతిని (మోక్షమును) పొందుచున్నాడు.

శీతోష్ణసుఖదుఃఖాది ద్వంద్వములయెడ సమాన మానసిక స్థితిని కాపాడు కొనుచు ధ్యానాభ్యాసమును సాగింపుము. యోగి యేకాంతస్థలమున ఆసీనుడై ఆత్మానుసంధానమొనర్చగ, చిత్తము క్రమ క్రమముగ తన చాంచల్యమును వదలుచు నిశ్చలతను పొందుచుండును. నిరంతరాభ్యాసము వలన గాని చిత్తము నిరోధింపబడి ఆత్మయందు నిష్ఠగలదై యుండదు. మనస్సు అతి చంచలమై యెల్లప్పుడును విషయములవైపునకు వడివడిగ పరువులెత్తు చుండును. ధ్యానక్రమమునుగూర్చి మేమిట్లు వ్రాసియున్నాము.

ధ్యాతృ ధ్యానే పరిత్యజ్య నివాత స్థిత దీపవత్ ।

ధ్యేయే చిత్తస్య లీనత్వం తత్సమాధి రితి స్మృతమ్ ॥

(ఉపదేశసరితావళి)

ధ్యాతృ ధ్యానములను (ధ్యానము చేయువాడు, ధ్యానము అను రెంటిని) వదిలిపెట్టి గాలి లేనిచోట దీపమువలె ధ్యేయమునందు (ధ్యానింపబడు పరమాత్మ యందు) మనస్సును లయింప జేయవలయును. దానినే సమాధి యందురు.

పర్వతమునుండి నీరు క్రిందనున్న మైదానమునకు ఎటుల ప్రవహించునో, మనస్సును జలము కూడ విషయ నిమగ్నస్థలమునకు అటుల శీఘ్రగతి దొర్లి పడుచుండును. ప్రారంభదశలో అంతరంగికసాధనయందు మనస్సు, యింద్రియములు భయపెట్టినను, బెదరించినను, విషయములలో సుఖమున్న దని ప్రలోభపెట్టినను, భౌతికసుఖమే వాస్తవమైన సుఖ మని ఆశ జూపినను యోగి ధైర్యముతో పైవాటి మాటలు పైకి మధురముగను, యింపైనవిగను కన్నడినను లోపల విషపూరితములని గ్రహించి, వాటికి లోబడక, వాటిని వేదాంత విచారణచే ధ్యానయోగాభ్యాసముచే వశపరచుకొని ధ్యానసాధనకు గడంగవలయును.

నీవు గృహస్థుడవైన దినమునకు రెండు పర్యాయములు ఉదయాస్తమయ ముల మూడు గంటలు ఏకాంతస్థలమున ప్రత్యేకగదియందు ఆసీనుడవై దృఢప్రతముతో ధ్యానయోగము నభ్యసింపుము. ఆడంబరముగ అందరు తిరుగుచుండు స్థలములో దర్శాసనము, జింకచర్మము, శుభ్ర వస్త్రములను పఱచుకొని, దానిపై కూర్చుండి, కనులను మూసికొని ధ్యానయోగమును అనుష్ఠింపకుము. అధ్యాత్మమార్గమున ఆడంబర మెంతమాత్రమును పనికి రాదు. నీవు రహస్యముగ ధ్యానగదియందు ప్రవేశించి, తలుపులు మూసికొని మరీ యెత్తెనది, మరీ తగ్గువైనదికాని వేదికపై నీకు అనుకూలమగు ఆసనముపై కూర్చుండి ధ్యానయోగమును అభ్యసింపుము. రాత్రిసమయముల స్వల్పాహారమును గైకొని ధ్యానమునందు యెక్కుడుకాలమును గడుపుము. రాత్రిపూట విశేషాహారమును స్వీకరించినచో సూర్యుడు ఉదయించి తన కిరణములతో పొడుచువరకు నిదురనుండి మెలకువ రాదు. అందువలన రాత్రిసమయముల అల్పాహారమును గ్రహించుచు, ప్రకృతి నిర్మిత నిశ్శబ్ద పవిత్ర వాతావరణమునందు ధ్యానయోగమును అనుష్ఠింపుము. మానవులు, పశు వులు, పక్షులు, మృగములు, క్రిములు, కీటకములు సర్వము విశ్రాంతిగైకొను

సమయము రాత్రిగాన ఆ సమయము అతి నిశ్శబ్దముగ నుండును. అప్పుడు ఎవరిని మాటలాడవలదని గాని, శబ్దము చేయవలదని గాని, తన ధ్యానమునకు భంగకరములగు పనులను చేయవల దని గాని చెప్పనవసరము లేకుండును.

వ్యవసాయమును, వ్యాపారమును చేయదలపెట్టువారు దానివలన లభించు లాభనష్టములను బాగుగ విచారించి కార్యరంగమున దిగుదురుగదా! అంతయు గాక పూర్వము ఈ వృత్తుల వలన యెవరెవరు బాగుపడిరో, యెవరెవరు చెడిపోయిరో బాగుగ యోచించి వృత్తుల నవలంబించుటలో సుకరమార్గమున ఆయాకార్యములను చేయుట లోకానుభవ సిద్ధవిషయమై యున్నది. పొలములను కొనుటలో, గృహములను కొనుటలో కూడ బాగుగ ఆలోచించి, నిర్ణయించుకొని ఆ యా పనులను సక్రమముగ చేయుదురుగదా! అటులే ఆధ్యాత్మిక విద్య ననుష్ఠించుటలో కూడ లాభనష్టములను పూర్వాపరములను హర్షశోకములను చక్కగ, బాగుగ ఆలోచించి నిర్ణయించుకొనవలయును. తనకు నష్టమును వాటిల్ల జేయు విషయభోగములను పూర్తిగ త్యజించి, లాభము నొసంగు ఆధ్యాత్మవిద్యను అవలంబించి, తీవ్రకృషిసల్పి కృతకృత్యుడు కావలయును. ఇదియే శ్రేష్ఠతమము. రహస్యాతిరహస్యమునై యున్నది.

అంతరంగమున నొసర్పబడిన క్రమాభ్యాసమున సాధకు డొక్కొక్క భూమికను దాటి అత్యవస్తువును చేరుకొనును. సిద్ధిని బడయుటకు క్రమాభ్యాసము యోగ్య మైనది. అంతరమున వృత్తిబీజము శేషించియున్నంతవరకు సంకల్పములు ఉదయించుచునే యుండును. సర్వసంకల్పములు ధ్యానాభ్యాసముచే నశించినను కడపటివరకు అహంకారము వెన్నంటుచునే యుండును. ధ్యానపద్ధతిని శ్రీకృష్ణ పరమాత్మ అర్జునునకు ఉత్తరగీతయందు ఇట్లు బోధించియున్నాడు.

పుట ధ్యాయ వినిర్ముక్తో వాయు ర్మత్ర విలీయతే ।

తత్ర సంస్థ మ్మనః కృత్యా తం ధ్యాయే త్యాగ్ ఈశ్వరమ్ ॥

అర్జునా! నాసికాద్వారములనుండి వాయువెచట లయమును పొందు చున్నదో, అచట మనస్సును నిలిపి ఈశ్వరస్వరూపు డగు పరబ్రహ్మను ధ్యానింపవలయును.

ఆత్మసిద్ధి కలిగినగాని అహంకారము నశింపదు. అప్పుడు జ్ఞానాగ్నియందు ఈ అహంకారము దగ్ధమై సర్వనాశనమును పొందును. అప్పుడు సాధకుని హృదయమున జ్ఞానపూర్వక నిత్యానందము ద్యోతక మగును.

పూర్వము వశిష్ఠుడు, వాల్మీకి, వ్యాసుడు యాజ్ఞవల్క్యుడు మున్నగు మహర్షులు ధ్యానయోగము ననుష్ఠించియే పరిపూర్ణ జ్ఞాన విరాజితులైరి. బ్రాహ్మీ ముహూర్తము ఆధ్యాత్మిక వాతావరణముతోడనే గాక భౌతిక ప్రశాంతవాతా వరణముతో గూడి ధ్యానాభ్యాసమునకు అనుకూలముగ నుండును. మేము ఉ పదేశరత్నావళిలో బ్రాహ్మీముహూర్త మహిమను ఇట్లు వ్రాసియున్నాము.

ముహూర్తే బ్రహ్మసంబంధే త్యం ప్రబుద్ధస్థృ యత్కృతః ।

విద్ధి ప్రశాంతసమయం తపశ్చర్యా సహాయకమ్ ॥

ఒకనికి తన సంపాదనవలన కొంత ధనమును, వారసత్వమువలన మరి కొంత ధనమును, బంధుమిత్రులు అనుగ్రహించుటవలన ఇకకొంత ధనము చేకూరి ధనవంతు డగునట్లు తన సాధనవలన కొంత శాంతియు, గుర్వను గ్రహము వలన మరికొంత జ్ఞానమును మహాత్ముల ప్రసాదమువలన ఇంక కొంత విరక్తియు లభించి, శీఘ్రముగ సాధకుడు తన మనస్సును ఆత్మయందు స్థిరముగ నిలుపగలిగి ఆత్మసాక్షాత్కార మహాభాగ్యమును పొంది జీవన్ముక్తు డగును.

బ్రాహ్మీ ముహూర్తమున నిద్రించువాడు మానవు డనబడదు. ప్రార్థన జప ధ్యానాదులకు ఆ సమయము ఎంతయో అనుకూలమైనది. దేహమనంబులు విశ్రాంతిని గైకొని నూతన ఆధ్యాత్మిక విషయములను గ్రహించుటకు అవి సిద్ధముగ నుండి ఉత్సాహమును చూపును. విశ్రాంతిగైకొనినందున మనస్సు నిర్మలమై మృదువై అనుభవ చిహ్నములను ముద్రించుటకు అనువుగ నుండును. అది రాత్రి ఉదయముల సంధికాలము గాన బ్రహ్మానుభూతిని బహుముఖముల వ్యాపింపజేయుచుండును. భావాభావములకు అవస్థావస్థలకు మధ్యనున్న స్థితియే అది. దీనిని శ్రీవశిష్ఠమహర్షి “బ్రహ్మానుభవ మహోన్నత స్థితి’ యని యోగవాసిష్ఠమున చెప్పియున్నారు.

బ్రాహ్మీముహూర్తమున ధ్యానమునకు కూర్చొనిన శీఘ్రకాలమున మనస్సు అంతర్ముఖమై ఆత్మయందు నిశ్చలముగ నిలకడ జెందును. పరుండుటకు ముందును, నిదురనుండి లేచినవెంటనే పరాత్పరుని ధ్యానింపుము. అందువలన మనస్సు ప్రసన్నమై, వికసితమై అనుష్ఠానరహస్యములను గ్రహింప సమర్థమై

యుండును. అప్పుడు నీవు ధ్యానయోగము ననుష్ఠించుచున్న మనస్సు సులభముగ ఆత్మయందు నిశ్చలత్వము నొందును.

ధ్యానాభ్యాసమునకు వేకువ నాలుగు గంటలనుండి ఆరుగంటలవరకు బహుముఖముల అనుకూలమైనది. దీనిని బ్రాహ్మీముహూర్తమందురు. అప్పుడు మనస్సు నిర్మలముగను, ఉత్సాహవంతముగను, శాంతముగను ఉండును. ఆ పవిత్రసమయమున పూర్వము ఋషీశ్వరులు, యోగీశ్వరులు, మహామునులు, పరమహంసలు, మహాభక్తులు ధ్యానమున మునుగుచుండెడి వారు. ఇప్పుడును మహాత్ములు ఆ సమయమున నిర్మలచిత్తులై ఏకాంతస్థలముల మనస్సును అంతర్ముఖ మొనర్చి ధ్యానస్థులగుచున్నారు. బ్రాహ్మీముహూర్తమున ధ్యానము నభ్యసించువారికి మహాత్ముల దివ్యాశీర్వాదములు వారి ధ్యానయోగము నందలి భాగములు లభించును. ఏల యన ఆత్మసాక్షాత్కారమును పొంది కృతార్థులైన మహనీయులు తపంబొనర్చుచు ఫలమును లోకకల్యాణార్థము సాధకుల కర్పించు చున్నా మని మంత్రపూర్వకముగ ఉదకమును విడుతురు. అందువలన ఆ ఫలము సాధకులకు తోడ్పడి వారి ధ్యానాభ్యాసమునందు సాయపడి, వారి చిత్తమును నిర్విషయముగను, నిస్సంకల్పముగను, నిర్మలము గను నొనర్చి ధ్యానమగులగునట్లు ఒనర్చును.

నైతికవిషయములను అనుష్ఠించుటవలన ధ్యానాభ్యాసము సులభ మగును. నైతిక జీవితమును గడుపుటవలన వైరాగ్యము, వైరాగ్యమువలన ఇంద్రియ నిగ్రహము, దానివలన మనోజయము సిద్ధించును. మనోజయమువలన ముముక్షుత్వము, ముముక్షుత్వమువలన వేదాంతశ్రవణము, శ్రవణమువలన మననము, మననమువలన ధ్యానము, ధ్యానమువలన సమాధి క్రమముగ లభించును. సమాధియందు యోగి నిరతిశయానందము ననుభవించును. అప్పుడు సంసారబంధమునుండి విముక్తుడై నిత్యానందము ననుభవించును.

నైతికనియమములను దైవీగుణములనియు, దైవీసంపదయనియు పేర్కొన బడినది. నైతికనియమములను అనుష్ఠించుటవలన చిత్తమునందలి మాలిన్యము తొలగి చిత్తశుద్ధి అలవడును. దానివలన చిత్త ఏకాగ్రతను సాధించు కొలది ధ్యానయోగాభ్యాసము నిరాటంకముగ కొనసాగును.

విషయభోగములయందలి దోషములను లోపములను నష్టములను కష్టములను బాగుగ గ్రహించుటవలన జితేంద్రియత్వము సిద్ధించును. అంత్య పరిణామముగల సమస్త దుష్టవాసనలనుండియు, దుర్గుణములనుండియు, దుష్టసాంగత్యమునుండియు ఇంద్రియములను మరలించి సద్విషయముల యందు ప్రవర్తింపజేయవలయును. ఇందులకు అవలంబింప వలసిన దైవీగుణములను యిరువది యారుగ భగవంతుడును పురుషోత్తముడును నగు శ్రీకృష్ణపరమాత్మ బోధించియున్నాడు.

అభయం సత్య సంచుద్ధిః జ్ఞానయోగవ్యవస్థితః ।

దానం దమశ్చ యుజ్జ శ్చ స్వాధ్యాయ స్తవ ఆర్జవమ్ ॥

అహింసా సత్య మక్రోధ స్తాగ శ్చాంతి రస్తేచనమ్ ।

దయా భూతే ఘోరోలత్కం మార్దవం హ్రీ రచాపలమ్ ॥

తేజః క్షమా ధృతిః శౌచ మద్రోహా నాశిమానితా ।

భవంతి సమృదం దైవీ మభిజాతస్య భారత ! ॥

భయములేకుండుట, సత్త్వగుణముచే శుద్ధమైన చిత్తము, జ్ఞానయోగనిష్ఠ, దానము, దమము (బాహ్యేంద్రియనిగ్రహము) యుజ్జము, స్వాధ్యాయము, తపస్సు, నిష్కాపట్యము, అహింస, సత్యము, క్రోధములేకుండుట, ఉదార స్వభావము, శాంతము, లోభత్వము లేకుండుట, సర్వభూతదయ, ఇంద్రియ చాంచల్యమునకు లోబడకుండుట, మృదుత్వము, సిగ్గు, చాపల్యము లేకుండుట, తేజస్సు, ఓర్పు, ధైర్యము, అంతర్బాహ్యశుద్ధి, ద్రోహతలంపు లేకుండుట, గర్వరాహిత్యము - పై గుణములు గలవాడు దైవీసంపదయందు జన్మించిన వా డగుచున్నాడు.

చిత్తైకాగ్రతను సాధించుటవలన ధ్యానయోగాభ్యాసము సుఖముగ కొన సాగును. కాని ధ్యానయోగము అభ్యసించువారు అతి జాగరూకతతో క్రమాభ్యాసమును సాగింపవలయును. ఉద్రేకముతో త్వరపడుటకాని, సమయముల యందు అవకతవకలను పొందుటగాని కూడదు. అభ్యాససమయమున శాంతము, క్షమ అవలంబనీయములు. ఆత్రముతో శక్తికి మించి ఇప్పుడే ఆత్మసాక్షాత్కారము కావలయునను తీవ్రకాంక్షతో అధికకాలము ధ్యాన మొనర్చువేని మేలునకు బదులు కీడే సంభవించును.

త్వరపడి వేషభాషలనుగాంచి యెవ్వనిని గురువుగ స్వీకరింపకుము. వేచి యుండి బాగుగ పరీక్షించి యోగ్యుడైన, సమర్థుడైన సద్గురుని నిశ్చలబుద్ధితో ఆశ్రయింపుము. గురువుగ నిర్ణయించుకొని ఆశ్రయించినపిమ్మట ఆ మహాత్ముని తో వాదులాడుటకాని, విమర్శించుట కాని దుష్ప్రవారము చేయుటగాని చేయకుము. ఇది నరకమునకు మార్గ మగును. ఒక్కసారి శరణాగతి నొంది ఆశ్రయించిన తర్వాత ప్రశ్నార్హితముగ గురుదేవుని ఆజ్ఞలను ఔదలదాల్చి నిర్వర్తింపుము. వాస్తవమగు గురులక్షణ లక్షితుడగు సద్గురునాథుడు శిష్యుని యందు పరిపూర్ణకటాక్షమునుంచి ధ్యానసాధనలను చేయించియు, తన దివ్యానుగ్రహమును ప్రసాదించియు, అఖండ తత్త్వస్వరూపుని గాంచియు సంసార సముద్రమును సులభముగ దాటింప సమర్థు డగును. సద్గురు కరుణా లేశము తరంగ సంకులిత భీకర సాగరమును దాటించు పటిష్ఠనౌక. దుర్గమ సంసారాటవిని దాటించు మార్గదర్శి. ఇంతయే! అది మానవుని మాధవునిగ నొనర్చు సమర్థవంత మైనది. అట్టి సద్గురు కరుణాకటాక్ష శీతల దృక్కులను నోచుకొనినవాడు ఈ లోకమున ధన్యజీవి. అతడు జీవనపథమున సులభముగ పయనింప గలడు.

చిజ్జడగ్రంథిని (అజ్ఞానమను ముడిని) భేదించుటకు ధ్యానానుష్ఠానమ ఖడ్గమున కంటె మించిన ఆయుధము మరియొకటి లేదు. ఆ గ్రంథి యెప్పుడు భేదింప బడునో అప్పుడు తన యధార్థస్వరూపమును దర్శించి అద్వితీయ పరమో త్పూజ్య స్థితిని పొందుటకు అవకాశము సిద్ధించును. అట్టి పరమానంద స్థితిని పొందిన మహాత్మునకు స్వపరభేదములు కాని, రాగద్వేషములు కాని, మిత్రత్వ శత్రుత్వ భావములు కాని ఉండనేరవు. అప్పుడు సర్వసంశయములు సమస్త కర్మలు, సకల వాసనలు నశించును.

ధ్యానాభ్యాస మొనర్చుటయందు ప్రథమమున విసుగు జనించును. పట్టుదల తోడను, ఓర్పుతోడను, శాంతము తోడను ధ్యానయోగమును అనుష్ఠించుచున్న మనస్సు క్రమముగ ఆధ్యాత్మిక తత్త్వరసమును గ్రోల అలవాటు పడును. ఇదివరకు ధ్యానమార్గములో అడ్డంకులను సృష్టించి విఘ్నపర్వతములను మార్గమున కల్పించిన మనస్సు క్రమాభ్యాసమున వశమై సాధకుని ఆధ్యాత్మిక పురోగమనమునకు తోడుపడును.

నీవు బాహ్యమున దేనిని గూర్చి చింతింతువో నీ ధ్యాన సమయము అదియే ప్రత్యక్ష మగుచుండును. జాగ్రదవస్థలో నీవు స్మరించు రూపములు, నామములు, గుణములు మున్నగు విషయములు స్వప్నావస్థలో నీకు ప్రత్యక్షమగుచుండును గదా! న్యాయాధిపతి స్వప్నములో నైతము తీర్పులు చెప్పుచుండును. స్వప్నములో రక్షకభటుడు దొంగలజాడను తీయుచుండును. కలలో జూడగాడు జూడమాడు చుండును. స్వప్నావస్థలో ఉదారహృదయు డగుదాత దాన మొనర్చుచుండును. వక్త వివిధాంశములపై కలలో ఉపన్యసించుచుండును. కలలో సాధకుడు ధ్యానక్రమమును అనుసరించుచుండును.

సజ్జన సాంగత్యమున సద్గుంథములను పఠించుచు, కేవలము చదువుట తోడనే తృప్తి జెందక ఆ గ్రంథములలో పేర్కొనబడిన ధర్మములను అనుష్ఠించుచు చిత్తశుద్ధిని సంపాదించి సద్గురుాక్ష మహా మంత్రమును మహాశ్రద్ధతో జపమొనర్చు చున్న జపము పరిపక్వ స్థితిని పొంది మానసికముగ పరిణమించి ధ్యానయోగముగ మార్పొందును. భూమిపై నడకకును, జలముపై పడవకును అనుకూలవాయువు శీఘ్రముగ గమ్యస్థానము జేరుటకు తోడ్పడునట్లు ధ్యానాభ్యాసమునకు వైరాగ్యము శీఘ్రముగ ఆత్మసాక్షాత్కారమును పొందుటకు తోడ్పడును.

ధ్యానయోగాభ్యాసము సమస్త మార్గములకన్న సులభమైనదియు, నిరపాయ మైనదియు నగుచున్నది. వశిష్ట వాల్మీకి వ్యాస భరద్వాజాది మహర్షులు ధ్యాన యోగమును అనుష్ఠించుటచేతనే భగవద్దర్శనమును పొంది ముక్త పురుషులైరి.

పుణ్యాశ్రమములు ప్రశాంత నిశ్శబ్ద గంభీరాధ్యాత్మిక పవిత్ర వాతావరణముతో విరాజిల్లు చుండును గాన అచట నివసించువారు ఆ పవిత్ర స్థలములో ధ్యానసాధనను కొనసాగించుకొనవచ్చును. అట్టి ఆధ్యాత్మిక వీచికలతో నలరారు పరమపునీత ప్రదేశములు సాధకుల ధ్యానానుష్ఠానమునకు విశేషముగ తోడ్పడును. అట్లు గాక జనసమ్మర్థముతో కూడిన కోలాహలము చెలరేగుచున్న స్థలములలో నివసించువారు వారి భవనములపై అంతస్థున నొకగదిని నిర్మించుకొని అట్టి ఏకాంతస్థలమున ధ్యానసాధనలను సల్పుకొననగును. కాని అచట పుణ్యాశ్రమ ములలో నున్న పవిత్ర వాతావరణము చేకూర నేరదు.

కాని కొంతవరకు అట్టి వాతావరణమును కల్పించుకొనవచ్చును. అందువలననే మూడుమాసముల కొకపరియైన కనీసము పదునైదు దినములు పుణ్యాశ్రమము లలో ఆధ్యాత్మిక తత్వ విచారణమునందును, ధ్యానయోగాభ్యాసమునందును, సత్సంగము నందును గడిపినచో చిత్తైకాగ్రతయు, భక్తి విశేషమును కష్టముల యందు సహన శక్తియు చేకూరును. గృహస్థాశ్రమమునందున్నవారికి దేనికి అంటక అకర్తృత్వ దృష్టితో కుటుంబపోషణాది సర్వకార్యములను నిర్వహించు సామర్థ్యము అబ్బును. పుణ్యాశ్రమములు దివ్యాధ్యాత్మిక వాతావరణము గలవై అఖండశక్తితో కూడి యెట్టి నాస్తికునైన ఆస్తికునిగ చేసివేయును. ఆశ్రమ వాతావరణము అప్రయత్నముగ ధ్యానమగుని చేయ సమర్థమైనది.

మోక్షద్వారమును తెఱచు బీగము ధ్యానయోగము. సద్గురుపవిత్ర సన్నిధానమునను, మహాత్ముల సాంగత్యమునను నివసించువారు కోటలోనున్న వారివలె సురక్షితముగ నుండగలరు. అభేద్యమగు కోటలోనికి ఎటుల శత్రువులు ప్రవేశింపజాలరో అటుల ఆధ్యాత్మిక గోడలచే నిర్మితమైన అమృతమైన జ్ఞానమయ కోటలో కామ క్రోధ లోభ మోహ మద మాత్సర్యములను శత్రువులు ప్రవేశింపజాలరు.

జితేంద్రియుడును, జితక్రోధుడును, ఆత్మారాముడును, తనయందు సర్వభూతములను, సర్వభూతములయందు తననుగాంచు సమర్థతగలవానిని శాంతస్వభావుని సద్గురువుగ నెన్నుకొని ఆ మహనీయుని ఆజ్ఞలను శిరసా వహించి నెరవేర్చుచు ఆధ్యాత్మిక ఔన్నత్యమును పొందుము. సామాన్య మానవులకు గృహమే దేవాలయము. కామదేవతయే ఆరాధ్య దైవము. ధన వాహనాదులే వివిధ రంగులు పరిమళములుగల పూజా పుష్పములు. విషయాను భవమే నైవేద్యము. కలహ భేద భావములే నీరాజన మంత్ర పుష్పములు. ఇదియే వీరి దేవతార్చనా క్రమము. ముముక్షువు తన దేహమను పవిత్ర దేవాలయమున సత్సాహింసాదులను పూజాపుష్పములతో సర్వార్పణ మను నైవేద్యముతో సమదర్శన సర్వాత్మభావములను నీరాజన మంత్రపుష్పములతో ఆత్మదేవుని పూజించును.

మూఢమానవులు చర్చిత చర్వణముగ విషయభోగములను అనుభవించు చున్నను, అందువలన పలుకష్టములకు గురియగుచున్నను, తాత్కాలికముగ

విషయ భోగములయందలి దోషములను గుర్తించుచున్నను, ఇక విషయముల వైపు దృష్టినుంచనని శపథ మొనర్చుచున్నను, కొలది గంటలు గడచుటతోడనే మాయావిష్టులై పూర్వాలోచనలను మరలించి విషయప్రపంచమున మగ్నులై భోగములను అనుభవింప ప్రయత్నించుచుందురు. పామునోటియందున్న కప్ప తన దురవస్థను గ్రహింపజాలక ఇసుకను తిన ప్రయత్నించునట్లు మృత్యు ముఖమున నున్న అజ్ఞానజీవులు విషయభోగముల ననుభవింప తీవ్ర కృషి సల్పుచుందురు.

విషయప్రపంచమునందలి దోషములను లోపములను బాగుగ గ్రహించిన సాధకులు వాటి నెంత మాత్రమును అపేక్షింపక, సర్వేంద్రియములను నిగ్రహించి, మనస్సును అంతర్ముఖ మొనర్చి హృదయస్థిత పరమాత్మయందు నిశ్చలముగ నిలిపి ధ్యాననిమగ్నులగుచుందురు. ఏకాంత స్థలమున సాత్త్విక మితాహారమును గైకొనుచు త్రికరణములను ఏకీకృత మొనర్చి వైరాగ్యము నవలంబించి, అహంకార మమకారములను పరిత్యజించి, కాల మహిమను గుర్తించి, ఒక్క నిమిషకాల మైనను వ్యర్థ బుచ్చక ధ్యానస్థులగుచుందురు. భౌతికమార్గమున సంచరించు సామాన్య మానవులు ఇహపరసుఖములను పొందజాలక, జనన మరణ రూప సంసారచక్రమున తగుల్కొని పలు బాధలను పొందుచున్నారు.

చిత్తైకాగ్రతను సాధించుకొని ధ్యానయోగాభ్యాసము సుకర మగుచుండును. ధ్యానయోగమును అభ్యసించుచున్న మనస్సు నిర్మలమై ఆత్మయందు నిశ్చలమై అంతస్సుఖమును అనుభవింపగలుగుచుండును. కూర పులుసు మున్నగు పదార్థములను అన్నముతో కలిపిన భుజింప యోగ్యమైనటుల ధ్యానానుష్ఠాన ముతో మౌనము, వైరాగ్యము, సత్యము మున్నగు నియమములు కూడిన శీఘ్రగతి మనస్తైర్యము చేకూరును. ధ్యానసమయమున మనస్సు విషయముల వైపునకు పరువులిడుటవలన సాధకులకు విసుగు జనించినను నిస్పృహతకును అధైర్యమునకును చోటివ్వక, దీక్షతోడను, క్షమతోడను, అత్యంతశ్రద్ధతోడను ధ్యానయోగమును కొనసాగించిన చిత్తము ఏకాగ్రతను పొందును. అప్పుడు ధ్యానక్రమము నిరపాయముగను, నిర్విఘ్నముగను సాగిపోవును. సజ్జనులతో కూడి వేదాంతవిచారణమును సల్పుచున్న ధ్యానయోగానుష్ఠానము సులభమై

శీఘ్రముగ పురోగమనమునకు అనుకూలమగు రాచబాటయై అంతరంగమున సుఖము లభించును. చిత్తము ఏకాగ్రతజెందు కొలది సాధకునకు ఉత్సాహము, ధైర్యము, ఆనందము లభించుచుండును.

జిహ్వేంద్రియమును జయింపజాలక అధికముగ భుజించువాడు, నిదురను పరిమితము ఒనర్చునేరనివాడు యోగసాధన చేయజాలడు. జిహ్వేంద్రియము రుచిగల పదార్థములను సర్వదా కోరుచునే యుండును. ఎన్నెన్ని విలువగల వస్తువులను, మధురపదార్థములను పక్వాన్నములను, భక్ష్యభోజ్యాదులను తెచ్చి తినబెట్టినను జిహ్వ చాలును అనదు. సాధకుడు రుచ్యపదార్థములను పరిత్యజించి ఆకలియను రోగమునకు ఆహారమును ఔషధమును స్వీకరించుచు, దేహధారణార్థము లభించిన ఆహారముతో తృప్తి నొందుచు యోగసాధనయందు దృష్టిని కేంద్రీకరించుచు చింతారహిత కేవలానందజీవితమును గడుపుచుండ వలయును.

వాస్తవమే గదా! ఆరోగ్యమును అపేక్షించువాడు ఔషధము చేదుగ నున్నను, వగరుగ నున్నను ఎట్లు శ్రమతో గ్రహించునో అటులే యోగి ఆకలి రోగమును తొలగించుకొనుటకు సాత్త్వికమును, శుద్ధమును దేహమనంబులకు ఆరోగ్య ప్రదమును, ధ్యానాభ్యాసమునకు అనుకూలమును నగు సాత్త్వికాహారమును మితముగ స్వీకరించుచు ధ్యానసాధనలయందు మునిగి యుండవలయును. సాత్త్వికాహారమును మితముగ స్వీకరించువానికి నిదురయు మితముగనే యుండును. ఆహారమును అధికముగ భుజించుట ఎటుల దోషయుక్త కార్యమో కేవలము భుజింపకుండుటయు దోషసహిత కృత్యమే. అధికముగ నిదుర పోవుటయు బొత్తుగ నిదుర పోకుండుటయు యోగసాధనకు వ్యతిరేకపద్ధతియై యున్నది.

సాత్త్వికాహారమువలన సత్త్వగుణములు అభివృద్ధిజెంది ధ్యానాభ్యాసము సుకర మగును. కొందరు జ్ఞాని నామధారులు సాత్త్వికాహారమునకు ప్రాధాన్యము నివ్వకుండుట శోచనీయాంశము.

అంతయు మనస్సునందున్నదనియు, ఆహారమునందేమియు లేదనియు, ఆహారమెట్టిదైనను మనస్సు నిర్మలముగ నుండిన చాలనియు మెట్ట వేదాంత మును చెప్పుచుందురు. అధ్యాత్మమార్గమున చరింప ఉద్దేశ్యములేనివారికి

సాత్త్వికాహారము వలన ప్రయోజన మట్లే లేదు కాని ఆధ్యాత్మికమార్గమున పయనింప ఉద్దేశ్యము కలవానికి మాత్రము సాత్త్వికాహారము వలన అధిక లాభము కలదు. నదియందు పయనింపక నిలిచియుండు పడవకు అనుకూల వాయువువలన ప్రయోజనము లేదు కాని, నదియందు యేగుచుండు పడవకు అనుకూల వాయువు వలన ఎంతయో లాభము కలదు. ఆ అనుకూల వాయువుచే పడవ శీఘ్రకాలమున గమ్యస్థానము చేరగలదు. అటులే ధ్యానాభ్యాస మొనర్చు సాధకుడు సాత్త్వికాహారము మితముగ స్వీకరింపవలయును. యోగాభ్యాస పరునకు మితాహారము, మితనిదుర అవసర మని శ్రీగీతాచార్యు డగు శ్రీకృష్ణ పరమాత్మ నెలవిచ్చియున్నాడు.

నాత్యశ్శతస్రు యోగోఽస్తి నచైకాంత మనశ్శతః ।

న చాతి స్థృష్ణశీలస్య జాగ్రతో నైవ చార్జున ॥

యుక్తాహార విహారస్య యుక్త చేష్టస్య కర్కశు ।

యుక్త స్థృష్ణావబోధస్య యోగో భవతి దుఃఖిహా ॥

అర్జునా! ధ్యానస్థితి అధికముగ భుజించువానికి గాని, కేవలము భుజింపని వానికి గాని అట్లే అధికముగ నిద్రించువానికిగాని, అతిగ మేల్కొనియుండువానికి గాని కలుగదు. మితమైన ఆహారము స్వీకరించుచు, మితమైన సత్కర్మల నొనర్చుచు మితమైన నిద్రను, జాగరణమును గల యోగధ్యానపరుడు సమస్త దుఃఖములను పోగొట్టు యోగసిద్ధిని పొందుచున్నాడు.

జిహ్వేంద్రియమును జయింపనేరనివాడు ధ్యానసాధనను కొనసాగింప జాలడు. జిహ్వేంద్రియము లోకములో నున్న రుచియైన పదార్థములను సదా కోరుచుండును. ఎన్నెన్ని విలువగల వస్తువులను పదార్థములను పక్వాన్న భక్ష్య భోజ్యాదులను కుడువబెట్టినను జిహ్వ చాలు ననదు. సాధకుడు రుచ్యపదార్థములను పరిత్యజించి ఆకలియను రోగమునకు ఆహారమును ఔషధ మను దృష్టితో దేహరక్షణార్థము దొరికిన ఆహారముతో తృప్తిజెంది ధ్యానసాధన యందు దృష్టిని కేంద్రీకరింపవలెను.

క్షుద్ధ్యాథా తృభికా స్యా ఛేత్ తదైవాన్మం తు భక్షయ ।

రుచే రాభిక్య మ స్తీతి బహ్మాన్మం న హి భక్షయ ॥

ఆకలి అధికముగ నున్నప్పుడే ఆహారమును భుజింపుము. రుచి అధికముగ ఉన్నదని మితిమీరి భుజింపకుము.

అతీవ భక్షణా ద్రోగాః ప్రభవంతి ప్రతిక్రియాః ।

భుంజిత మిత మాహార మేత త్ర్యక్యతీశాసనమ్ ॥

మితిమీరి భుజించుటవలన ఘనవైద్యులచేత కూడ నయము కాని రోగములు సంభవించును. కాన మితముగ భుజింపవలయును. ఇది ప్రకృతి శాసనము.

ఆరోగ్యమును అపేక్షించువాడు ఔషధము చేదుగ నున్నను, వగరుగ నున్నను, శ్రమించి గ్రహించునట్లు యోగి క్షుద్రోగ నివారణార్థము రుచిని లక్షింపక, సాత్త్వికమును, శుద్ధమును, దేహమునకు ఆరోగ్యమును ప్రసాదించు ఆహారమును స్వీకరింపవలయును.

జీవితైక ఫలం మత్స్యా యో భుంక్తే పశువద్భుహు ।

నైహికం స్యా త్సుఖం తస్య దురంతాజీర్ణ మశ్నుతే ॥

తినుటయే జీవితమునకు ముఖ్యఫలముగ భావించి పశువువలె విశేషముగ భుజించువాడు భౌతికముగ సుఖమును పొందక పోవుటయే గాక భరింపరాని అజీర్ణముతో బాధ పడును.

ఆహారమును మితముగ స్వీకరించువానికి యోగసాధనకు భంగము కలిగించు నిదుర రాదు. భుజించునపుడు మౌనమును ఎట్లు అవలంబింప వలయునో ఉపదేశరత్నావళి యను గ్రంథమునందు ఇటుల తెలిపియున్నాము.

మౌనేన భోజనం కుర్యా న్మనసా చోచ్ఛర న్మృహః ।

ప్రభో ర్దేవస్య తన్నామ సాధు చర్మణి మాచరేత్ ॥

భోజన సమయమున మౌనముగ నుండి మనస్సుతో ప్రభువైన దేవుని నామమును ఉచ్చరించుచు బాగుగ నమిలి భుజింపవలయును.

నాతి భుంజన్మదా యోగీ నా భుంజి న్నాతినిద్రితః ।

నాతిజాగ్రత్సిద్ధి మేతి భూప! యోగం సదాభ్యసన్ ॥

రాజా! యోగి సర్వదా ధ్యానాభ్యాస మొనర్చుచు, అపరిమిత భోజనమును, భోజనము చేయకుండుటను, అతినిద్రను, నిద్ర పోకుండుటను వదిలిపెట్టి సిద్ధిని పొందుచున్నాడు.

మితాహారము, మితసంభాషణము, మితనిద్ర, మితవ్యవహారము మున్నగు నియమములను అనుష్ఠించుటవలన ధ్యానసాధనము నిరాటంకముగ సాగిపోవును. సాత్త్విక మితాహారమును గైకొనుటవలన మనస్సు సాత్త్వికమై ధ్యానయోగమును అనుష్ఠింప ఉత్సహించును. అటుల కేవలము పాలు, పండ్లపై ఆధారపడజాలని యెడల కారము, ఉప్పు, పులుపు లేని ఆహారమును స్వీకరించి ధ్యానమునకు గడంగవలయును. చప్పిడి పదార్థములను భుజించి యుండ జాలనిచో కారము పులుపు ఉప్పు మున్నగువానిని స్వల్పముగ వేసికొనవల యును. మితాహారనియమమును పాటించజాలనివాడు ధ్యానయోగమును అనుష్ఠింప అర్హుడు కాదు.

మితసంభాషణము ముఖ్యనియమములలో ప్రముఖమైనది. అంతరమున బాగుగ ఆలోచించి రాబోవు పరిణామమును గుర్తించి సారవంతములును, అర్థవంతములును హితకరములును నగు మధురవాక్కులను సత్యవాక్కులను సాధకుడు మాటాడవలెను. ఒక విషయమును వెలిగ్రక్కుటకు ముందు ఆ విషయమువలన కలుగు లాభనష్టములను బాగుగ ఆలోచించి మాటలాడ వలయును. తన వాక్యమువలన తనకును, ఇతరులకును కలుగు మేలును బాగుగ విచారణ సలుపవలయును. అసలు ఆ మాటలు ఆ సందర్భమున అవసరములా? ఆ వాక్యములను ఉచ్చరించుటవలన వాడు వాటిని వాస్తవము లని విశ్వసించునా? ప్రగల్భములని భావించునా? తన మాటలు సత్యములని ముఖస్తతి నిమిత్తము వాడు చెప్పునా? అవి సత్యములని వాడు హృదయ పూర్వకముగ త్రికరణశుద్ధిగ విశ్వసించునా? తాను మాటలాడ బోవు వాక్యములు పరమార్థమునకు సంబంధించినవా? వ్యర్థలాకిక సాహిత్యమునకు సంబంధించి నవా? తన మాటలు ప్రయోజనవంతములా? నిష్ప్రయోజక విషయములా? వాస్తవముగ ధాన్యమును దంపుట వంటివా? ఊకదంపుడు వంటివా? అని బాగుగ దీర్ఘముగ సూక్ష్మముగ నిర్మల బుద్ధితో ఆలోచించి అసద్భావపూరిత విషయములను నోట వెలువరింపక, సద్భావములును, హిత కరములును, అనుకూలములును నగు వాక్యములను స్వల్పముగ మాటలాడుచు సర్వభావ ములు వచ్చునట్లు అతి మితముగ సంభాషింపవలయును.

రాత్రి సమయములయందు మాత్రము మితముగ నిద్రింపవలయును. దిన మంతయు పనులను చేయుటచే వ్యయింపబడిన శక్తిని సమకూర్చుకొనుటకు రాత్రివేళ ఆరు గంటలు నిదుర చాలును. మితముగ నిద్రించువానికి ఆత్మహితము ఒనగూడును. అనవసరముగ ఎక్కుడుగంటలు నిద్రించువాని కాలము వ్యర్థ మగును. కాలముయొక్క విలువ గొప్పది. పోయిన ధనమునైన కష్టపడి సంపాదించుకొనవచ్చును కాని గతించిన కాలమును చేకూర్చుకొనుట అసంభవము. దుర్లభమగు మానవజన్మ సాఫల్యము జెందుటకు అనువగు సత్కార్యములను చేయుటవలన కాలమును సద్వినియోగపరచుకొననగును. 'కాలః కలయతా మహమ్' గణించువానిలో కాలమును నేను" అని శ్రీకృష్ణ పరమాత్మ గీతలో ఎలుగెత్తి చాటియున్నాడు. సోమరులు కాలమహిమ గుర్తింప జాలక వ్యర్థజీవను లగుచున్నారు.

బాహ్య విషయములనుండి మరల్చబడిన మనస్సు అంతర్ముఖ మైనపుడు ధ్యానసాధన నిరంతరాయముగ సాగిపోవును. విషయములయందలి దోషము లను మరల మరల భావయుక్తముగ చింతించుటవలన మనస్సు వాటి యందలి కోరికను మానివేయును. విషయ సుఖము క్షణికమై దీర్ఘ దుఃఖము నొసంగును. విషయేచ్ఛ అశాంతిని, అవమానమును అనారోగ్యమును కలిగించును. దేనియందు దుఃఖ మధికముగను, సుఖము అల్పముగను ఉండునో ఎపుడు విషయాశ సన్నగిల్లునో, మనస్సు నిన్ను లొంగదీయ జాలదో, బంధువ్యామో హము నీనుండి యెపుడు పారిపోవునో, దేహభావము జగద్భావము జీవభావము ఎపుడు అంతరించునో, నేను - నాది యను అహంకార మమకారములు ఎపుడు నిన్ను వీడి చనునో, కామక్రోధాది దుర్గుణములు ఎపుడు నీ దరికి జేర భయపడునో అపుడు నీయొక్క ధ్యానము పరిపక్వస్థితికి వచ్చినదని గుర్తింపుము. అపుడు జ్ఞానము నిన్ను వరించును. నీ సుఖము అద్వితీయమై వరలును. నీవు సంసారమందున్నను నిన్ను సంసార మంటదు. నీవు సంసారమున నున్నను నీ కెట్టి భయము ఉండదు.

దినమునకు మూడు పర్యాయములు పూజాగృహమున ప్రవేశించి ధ్యానము చేయుచుండుము. శరీరమును, శిరస్సును, మెడను నిక్కించి సమముగ నుండు నట్లు ఒనర్చి ధ్యానము చేయవలయును. మనస్సును విషయ ప్రపంచము

నుండి మరలించి హృదయస్థిత పరమాత్మయందు నిలుపవలయును. ధ్యాన సమయమునందేగాక ఇతర సమయములయందును జాగరూకుడవై మనస్సును ప్రాపంచిక విషయములను చింతింపనీయరాదు.

దినమునందలి చాలకాలమును వినియోగించి తీవ్రసాధన సల్పిన నాలుగైదు మాసములలో మనస్సు అంతర్ముఖ మగును. ఇక నొక సంవత్సరములోనే మనస్సు ఆత్మయందు నిశ్చలముగ నిలకడ జెంది లౌకిక వాసనలు అనిన ఏవగించుకొనును. ధ్యానమున గడవని సమయముల గాంచి బాధ నొంది పశ్చాత్తాప పడుచు ఇప్పటికి మనస్సునకు ధ్యానాభ్యాసమునందు అభిరుచి బాగుగ కలిగినదని తెలిసికొనవలయును. అంతటితో తృప్తి నొందక సాధకుడు ఇంకను దృఢప్రతముతో ధ్యానయోగమును అనుష్ఠింపవలయును. సంకల్పము లను ఏ మాత్రము అంకురింపనీయక జాగరూకుడవై మెలగ వలయును.

ధ్యానాభ్యాసముచే గడించిన పరమోత్తమ మగు బ్రహ్మజ్ఞాన పుష్పవనమును వైరాగ్య మను దిట్టమైన కంచెవేసి దానియందు కామ క్రోధ లోభ మోహ మదాది పశువులు ప్రవేశింపనీయరాదు. ఏమాత్రమైన సందున్నను కామ క్రోధాది పశువులు ప్రవేశించి ఆ వనమును పాడొనర్చి ప్రబల నష్టమును తెచ్చి పెట్టును. నీ పరిసరములను పవిత్ర వంత మొనర్చుకొని ఆ స్థలము ఆధ్యాత్మిక వాతావరణముతో నింపుము. ధ్యానాభ్యాసమొనర్చుకొలది ఆ స్థలము ఆధ్యాత్మిక దివ్య కాంతులతో వెలుగొందును. వేదాంతవిచారణము, ధ్యానయోగా భ్యాసము, సత్సంగము తప్ప ఇతర విషయములపైకి సాధకుడు తొంగి చూడ రాదు. ప్రమాదమున చూచిన మోహ మను బెబ్బులి వానిని అమాంతముగ మ్రింగివేయును.

విషము త్రాగినవానిని మాత్రమే చంపును; కాని విషయములు చూచినవాని నెల్ల మరణము పాలొనర్చును. పంటను పాడొనర్చు మర్కటములవంటివి విషయములు. వాటికి చోటిచ్చిన అథోగతియే ఫలము. వివేకవైరాగ్య శమాదులను భేరి నినాదములచే విషయ మర్కటములను ఆవలకు త్రోలి వేయ వలయును. అంతట ధైర్య సాహసములను పూని, పట్టుదలతో ధ్యానయోగ మును చిరకాల మభ్యసించి అంత స్సుఖమును పొందవలయును.

అనేకులు కాలముయొక్క విలువను, ఆధ్యాత్మవిద్యయొక్క మహిమను గుర్తింప జాలక నిదురలో వ్యర్థముగ కాలమును వ్యయింతురు. అతినిద్ర తమోగుణ లక్షణము. మితిమీరి భుజించుటవలన నిదుర విశేషముగ ఆవరించును. అపరిమితముగ నిద్రించుటకు అలవాటు పడినవాడు బ్రాహ్మీ ముహూర్తమున అనగ వేకువ నాలుగుగంటలకు సుకరముగ నిదురనుండి మేల్కొనజాలడు. నిద్రాదేవత వానిని లేచి శుచియై ధ్యానాభ్యాస మొనర్చ నీయదు. అతినిద్ర ఒక వ్యసనము. ఆ దురభ్యాసమునకు లోనైనవాడు మెలకువ వచ్చినను మంచముపై అటునుండి యిటు, యిటునుండి అటు దొర్లుచు కాలమును నశింప జేయు చుండును. వారినే కాలహంతకు లని శాస్త్రములు నిందించుచున్నవి. అట్టి దురాత్ముడు తన ఆయుష్షాలములోని చాలభాగము నిదురయందు వ్యర్థముగ గడిపి జీవిత పరమ లక్ష్యమును సాధింపజాలక మరణించుచున్నాడు. వాడు ఈ లోకమునకు వచ్చి సర్వోత్తమ మగు మానవ తనువును ధరించి యేమి సాధించినట్లు? పశువువలె తిని త్రాగి నిదురించి యీ లోకమును వదలి తరలి వెళ్ళుచున్నాడు కాని మానవ ముఖ్య కర్తవ్య మగు భగవద్దర్శనమునకు ఏమైన కృషి సల్పినాడా? అట్టి వానిని చూచి అనేకులు కాలహంతకులై వ్యర్థ జీవన లగుచున్నారు. వాడు చెడుటయేగాక అనేకులను పాడొనర్చిన వా డగు చున్నాడు. కాన సాధకుడిట్టి ప్రమాదమునకు లోనుగాక నిదురను తగ్గించుకొని ఆ పవిత్ర కాలమును ధ్యానానుష్ఠానమున గడుప నేర్చుకొనవలయును.

నియమములలో మిత వ్యవహారము ముఖ్యమైనది. అనేకులు ధనార్జనకు మితిమీరి కష్టపడి వ్యర్థ జీవన లగుచుండురు. మితిమీరి కష్టపడుటయు, అసలే కష్టపడకుండుటయు దోషయుక్త కార్యములే. దేహమును నియమించి సోమరితనమును ఆవల బెట్టి సత్కర్మలను చేయింపవలయును. కాని చనువును, స్వాతంత్ర్యము నొసంగి సౌకుమార్యమును చేకూర్చ రాదు.

సోమరితనము తమోగుణ లక్షణము. సోమరులు వ్యర్థ కార్య వ్యర్థ భాషణలతో కాలమును దుర్వినియోగ పరతురు. సోమరులు తిని, పొట్టను పెంచుకొని వ్యర్థజీవన లగుచున్నారు. శ్రీమంతులకు చుట్టును విలువగల ఆహార పదార్థములున్నను వాటిని జీర్ణించుకొను శక్తి లేనందున బాధపడు చున్నారు. జీర్ణించుకొను సామర్థ్య ముండియు పోషకాహారపదార్థములు లభింప

నందున దరిద్రులు ఆకలిబాధచే అలమటించుచు దుఃఖించుచున్నారు. ఆలోచనల యందును, కార్యనిర్వహణముల యందును మితముగ పాటింప వలయును. నడచుటయందును, మాటలాడుటయందును, పనులను చేయుట యందును, నిదురించుటయందును మేల్కొనుటయందును మితమును పాటింప వలయును. అట్టివాడు ధ్యానయోగమును అనుష్ఠించి పరమ శాంతిని పొంద గలడు.

ఆధ్యాత్మిక సాధనకు తోడు సాధకుడు నిత్యము నియమానుసారము వ్యాయామము చేయవలయును. వ్యాయామములలో భారతీయ వ్యాయామ మగు సూర్యనమస్కారములను యోగాసనములను అభ్యసించుచుండ వలయును. ఈ విషయమును ఉపదేశరత్నావళి యను గ్రంథమునందు ఇటుల వ్రాసియున్నాము.

నిత్యం సూర్యనమస్కారైః ఆసనాభ్యసనైః స్తథా ।

ప్రాతరేవ తు ఘంటైవ కాలం యాపయ భక్తితః ॥

ప్రతిదినము ప్రాతఃకాలమున సూర్యనమస్కారములను యోగాసనములను గంటకాలము భక్తితో అభ్యసించుచు కాలమును గడుపుము.

తస్మాచ్ఛరీరదార్థ్యం తే భవే ఛ్చిత్తస్య స్థస్థితా ।

త్వం సదా నిరుమే నైవ అవశ్యం తాని చాభ్యసేత్ ॥

అందువలన శరీరదార్థ్యము చిత్తస్థైర్యము కలుగును. నీవు సర్వదా నియమము తప్పక యోగాసన సూర్య నమస్కారములను అభ్యసింపవలయును.

ఆరోగ్యహీనుడు అవినీతిపరుడు యోగసాధనను అనుష్ఠించుటకు అర్హుడు కాజాలడు. కండలను పెంచుకొనవలయు నను దృష్టితో విలువగల పదార్థము లను భుజింపక, దేహధారణార్థము సాత్త్వికాహారమును మితముగ భుజింపవలయును.

సర్వాహార విభూషితు డగు శ్రీశంకరుని చతుర్భుజుడును, శంఖ చక్ర గదా అసి ధరుడును నగు శ్రీమహావిష్ణువును, అభయప్రదాత, కోదండపాణి యగు శ్రీరామ చంద్రుని, మురళీధరుడగు శ్రీకృష్ణదేవుని, షడాననుడగు కుమారస్వామిని విఘ్నహంతకు డగు గణాధిపతిని, కరుణామయుడగు శ్రీసత్యనారాయణ

మూర్తిని, దారిద్ర్యనాశిని లక్ష్మీదేవిని, పార్వతీ సరస్వతులను మీ మీ అభిరుచులను అనుసరించి ధ్యానింపుడు.

జ్యోతిర్మయు డగు సూర్యభగవానుని, వేదముల కాదియగు ప్రణవమును మనస్సును నిశ్చలముగ ఆయా దేవతలయందు నిలిపి ధ్యాన మొనర్చుము. దీనిని సాకారోపాసన యందురు.

మీమీ అధికారము ననుసరించి “నేను సచ్చిదానంద స్వరూపుడను, శాంతమయుడను, నిర్వికారుడను, నిరంజనుడను, నిర్గుణుడను, నిరాకారుడను, అఖండబోధ స్వరూపుడను, చిదాకాశుడను, ప్రభుడను పరబ్రహ్మస్వరూపుడను, నిరీహుడను నిరామయుడను, ఆత్మారాముడను, ఆది మధ్యాంత రహితుడను పరిపూర్ణ స్వరూపుడను, నిత్యానంద మయుడను, సాక్షిమాత్రుడను, ఆనంద ఘనుడను” అని భావయుక్తముగ ధ్యానింపుము. దీనిని నిర్గుణోపాసన యందురు. పైవాటిలో నీకు సులభమైనదానిని యిష్టమైన దానిని నీ స్వభావమునకు అనుగుణ మైన దానిని స్వీకరించి, నీ ప్రాణమనంబులను దాని యందుంచి నీ శక్తి కొలది హృదయపూర్వకముగ త్రికరణశుద్ధిగ ధ్యానింపుము.

పరమాత్మ నెఱుంగుటకు ధ్యానయోగమునకు సమమైన సాధనము మరియొకటి లేదు. ధ్యానము ప్రత్యక్షసాధనము. ధ్యానముచే భగవంతుడు సుప్రసన్ను డగును. ధ్యానముచే ఆత్మసందర్శనము శీఘ్రముగ లభించును. ధ్యానము సర్వార్థసాధక మైనది. ధ్యానమే పరమ పుణ్యతీర్థ మని శ్రుతి స్మృతి పురాణోపిషాసములు తెలుపుచున్నవి. ఈ పరమ పునీతమగు ధ్యానతీర్థమున స్నానమొనర్చువారు సంసార మలమును పోగొట్టుకొని పరమ పవిత్రు లగు చున్నారు. ధ్యానాభ్యాసముచే స్వస్వరూప జ్ఞానము ప్రస్ఫుటముగ వెలుగొందును. ధృవుడు ధ్యానయోగాభ్యాసముచేతనే పురుషోత్తము డగు శ్రీహరిని దర్శించి ఇహ పర సుఖములను బడసి శాశ్వత రూపుడయ్యెను. శ్రీవాల్మీకి మహర్షి ధ్యాన సాధనచేతనే పరబ్రహ్మసాక్షాత్కారమును బడసి, ఆదికావ్యమగు శ్రీమద్రామాయణమును రచింపగలిగెను. వశిష్ట విశ్వామిత్ర వ్యాసాదులు ధ్యాన యోగపరిపక్వతచేతనే అఖండశక్తి సమన్వితులై జ్ఞాన విజ్ఞాన విరాజితులై విశ్వమునకు మార్గదర్శకులై వరలిరి. ముముక్షువులెల్లరు గురూక్షపద్ధతిని అనుసరించి ధ్యానాభ్యాసమునకు గడంగి ఆత్మహితమును పొందవలయును.

ధ్యానయోగ మహిమ అఖండము, అనంతము అని శ్రీవశిష్ట మహర్షి శ్రీరామ చంద్రునకు ఉపదేశించియున్నారు.

పరిపూర్ణ వైరాగ్యభీగముతో హృదయ కవాటమును తెలుపుము. గట్టిగ తట్టువానికి అమృత కవాటములు తెలువ బడును. ధ్యానయోగసాయమున నీవు హృదయకుహరమునందు ప్రవేశింపగలవు. నీ వెప్పుడు ధ్యానసముద్రము నందు మునిగిపోవుదువో అప్పుడు నిత్య నిరతిశయ ఆనందమును పొందగలవు. అనిర్వచనీయ దివ్యానందమును అనుభవింపగలవు.

ఇప్పటికైన ధ్యానయోగ మహిమను గ్రహించితివా? ఇతర యోగములవలె గాక ఇది ప్రత్యక్షసాధన మని గుర్తించితివా? దేహాది అనాది వస్తువులు నేను కా నని నిశ్చయ మొనర్చుకొంటివా? “అహో! నేను సచ్చిదానందస్వరూపుడను. నిర్వికారుడను, నిరంజనుడను” అని ఆనందమున గంతులు వేయుము. ఆత్మ తప్ప అన్యము స్థిరము కాదు’ అని ఆనందతాండవము సల్పుము. ‘అనాత్మ వస్తువులను నమ్మి చెడిపోతి ననియు, సద్గురుని వాక్యములవలన, శ్రవణ మనన నిదిధ్యానములవలన ఆత్మసిద్ధి యొదవును” అని నీ దివ్యానుభవమును ఎత్తైన శిఖరము నెక్కి చాటగలవా? “సంసారదుఃఖమును తృటిలో నశింపజేయు నది ధ్యానయోగమున సాధించిన ఆత్మజ్ఞానమే యనియు నా అనుభవము అందరకు మార్గదర్శక మనియు అందరును శ్రేయోమార్గమున పయనించి గమ్యస్థానమును చేరుడు’ అని ఎలుగెత్తి కేకలిడుము. ఇతరులకు పరిపూర్ణ దయతో కృతకృత్యులగు మార్గమును చూపవా?

సోదరులారా! సోదరీమణులారా! ఎంత కాల మీ అజ్ఞాన నిదుర. ఇక నిదురను చాలించి కనులను విప్పి నలువైపుల జూడుడు. కాలచక్రము నిరంతరము అతి వేగముగ గుక్క బట్టి తిరుగు బొంగరమువలె తిరుగుచున్నది. మృత్యువు సమీపింపకముందే యౌవనము దిగజారకముందే దేహమున బలము ఉడుగకముందే ధ్యానయోగాభ్యాసమునకు గడంగుము. ఎందులకు నీ కీ దేహము ప్రసాదింపబడినదో నీ కర్తవ్య మేదియో, ఏది నీ తోడ రాదో, ఏది వచ్చునో విచారించితివా? ధ్యానయోగముచే సాధించిన పరమోత్తమ జ్ఞానము తప్ప ఇతర మేదియు నీతోడ రానే రాదు. అనాత్మవస్తువులయందు మనస్సును ఇప్పుడే తగ్గించుకొని ధ్యానయోగమును అభ్యసించుటయందు పట్టుదలను

పూనుము. అయ్యో! నాయనా! ధ్యానయోగమునకు అనుకూలమైన బ్రాహ్మీ ముహూర్తమున తమోగుణమున జిక్కి నిద్రించుట తగునా? ఆహా! ఎంత పొరబడితివి? క్షుద్ర నిదురయిండు ఆనందము కల దని భ్రమించితివా? కొంతకాలము ధ్యానయోగమును సాగించిన పరమాత్మయందు ఆనందమున్న దనియు, నిదురయిండు వాస్తవమైన ఆనందము లేదనియు నీవే గ్రహింపగలవు. బ్రాహ్మీముహూర్తమున శుద్ధివై కూర్చుండి నీ మనస్సును అంతర్ముఖ మొనర్చుము. అప్పుడు పరమాద్భుతమైన మధురవాణిని వినగలవు. ఆనంద శ్రోతస్సునకు మూలము నీయందున్న దని నీవు ఆ సమయమును గ్రహించుటయే గాక అనుభవింపగలవు.

శాశ్వతముగ సంసారదుఃఖమునుండి విముక్తిని పొందుటకు రాజవిద్యయు, యోగవిద్యయు హృదయవిద్యయు ఆత్మవిద్యయు అక్షరవిద్యయు భూమవిద్యయు అధ్యాత్మవిద్యయు ఆనందవిద్యయు నగు బ్రహ్మవిద్యయే శరణ్యము. ఇతర భౌతిక విద్యలు కామక్రోధలోభ మోహ మద మాత్సర్య దంబాసూయాదులను పెంచి ఈ దృశ్యజగత్తే నిత్య మను భావమును కలిగించి అజ్ఞాన సముద్రమున త్రోయును. అహంకారమును పెంచి, దేహమే నేను అని అనిపించి జీవత్వమును కలిగించి మూఢాగ్రేసరచక్రవర్తి శిరోమణిగ తయారొనర్చి కూర్చుండ బెట్టును. ఇట్టి ఘోరప్రమాదమునకు లోనుగాక శ్రేయః ప్రేయస్సులలో ఏది అవలంబ నీయమో విచారించి, విమర్శించి, తర్కించి పూర్వాపరములను లాభనష్టములను సూక్ష్మబుద్ధితో చింతించి, పరమ హితకారిణియగు శ్రేయోమార్గమును వరించి, అనర్థదాయకమగు ప్రేయోమార్గమును త్యజింపుము. వలదనినను మాయ నిన్ను ప్రేయోమార్గమున సంచరింపుమని ప్రోత్సహించును. అప్పుడు నీవు జాగరూకుడవై పమనాన్నమువలె భోగములకు ఆశపడక, ప్రాపంచిక విషయము లవైపు కన్నెత్తియైన చూడక, ఎన్ని కష్టపర్వతములు ఎదురైనను ఎన్నెన్ని మహావిఘ్నములు తటస్థించినను ఏమాత్రము లక్ష్మపెట్టక, విశ్వాసమును కోల్పోక మహాశ్రద్ధతో గొప్పత్యాగముతో తీవ్రనిష్ఠతో దృఢదీక్షతో పురోగ మింపుము. ధ్యానాభ్యాసములయందు పూర్ణ విశ్వాసమునుంచి, సద్గురువును ఆశ్రయించి తత్వోపదేశమును బడసి తత్క్షణమే అనుష్ఠానమునకు గడంగుము. చలింపని వ్రతముతో 'సిద్ధిని పొందువరకు సాధనను మానను' అని గట్టిగ

ప్రతిజ్ఞ నొనర్చి సాధనను ప్రారంభింపుము. ప్రథమమున గురుస్తోత్ర మొనర్చి సద్గురు సుందరరూపమును కొంతవడి ధ్యానించి గురూక్షమంత్రమును అత్యంత శ్రద్ధతో జపింపుము. పిమ్మట జపమును మాని ధ్యానాభ్యాసము కొనసాగింపుము. మంత్రాధిష్ఠానదేవతయందు మనస్సును స్థిరముగ నిలిపి మరి లేవకుండునట్లు ఉంచుటయే ధ్యానము. దీనినే జపసహిత ధ్యానమందురు.

ధ్యానయోగానుష్ఠానమునకు అనుకూల్యమును కలిగించు సజ్జనసహవాసము, వేదాంతవిచారణము, సద్గురుసేవ ప్రజాసేవ మున్నగు సన్నియమములను స్వీకరించి అనుష్ఠింపుము. కొంతకాలమునకు నీధ్యానము క్రమాభ్యున్నతిని పొందుచున్న దని నీయంతరంగమున గ్రహింపగలము. ప్రాపంచికులతో తిరుగుటయందు ఎప్పుడు రోత జనించునో, లౌకిక వార్తలనిన ఏవగింపెపుడు కలుగునో, దృశ్యాకర్షక వస్తువులయెడ ఎప్పుడు అసహ్యభావము కలుగునో సినిమాలు, నాట్యములు మున్నగు వినోదములయెడ ఎప్పుడు చీదరింపు జనించునో, వేషభాషలయెడ ఎప్పుడు తిరస్కార భావ ముదయించునో దుస్తులు మధురపదార్థములు గాన వినోద భౌతిక భోగములయెడ ఎప్పుడు 'భీ' యను తృణీకరణ మేర్పడునో, బ్రహ్మాది తృణ పర్యంతము సమస్త భోగములయెడ తీవ్ర వైరాగ్య మెపుడు కలుగునో అప్పుడు నీ ధ్యానక్రమము ముందునకు సాగిపోవుచున్న దని గ్రహింపుము.

బంధు భావములు శత్రుమిత్రభేదములు లాభనష్టచింతలు నేను - నాది యను తలంపులు రాగద్వేషాది మలినవాసనలు కామక్రోధాది దుర్గుణములు సమగ్రముగ నిన్ను వదలి దూరముగ చనును. దేహాత్మభావము జీవాత్మతార తమ్యము క్షీణించును. గృహారామవిత్తాదుల యందలి మోహము పారిపోవును. మాయ సంపూర్ణముగ మాయ మగును. కల్పితము లన్నియు నశించును. భయము లోభము అసూయ పేరాశ మున్నగు దుష్టగుణములు దూరముగ పలాయన మగును. అవిద్యాంధ కారము పటాపంచలగును. అప్పుడు ధ్యానమును తప్ప ఇతరమును అభ్యసించ జాలవు; స్మృశింపనేరవు.

శ్రీకృష్ణపరమాత్మ భగవద్గీతలో ఇలా సెలవిచ్చియున్నారు.

“యే హి సంస్కర్షణా భోగాః దుఃఖయోనయ ఏవ తే ।

ఆద్యంతవంతః కౌంతేరు! న తేషు రమతే బుధః ॥

విషయభోగములు దుఃఖమునకు కారణములైనవి. వాటికి ఆరంభము అంత్యము కలవు. అనగ అవి ప్రారంభములో తాత్కాలిక సుఖమును ఇచ్చి అంత్యమున దీర్ఘ దుఃఖమును కలిగించును. అందువలన పండితులు వాటియందు ఆసక్తులు కారు.”

శ్రీశంకరాచార్యులవారు విషయముల విషయమున ఇలా నుడివియున్నారు.

దోషేణ తీవ్రో విషయః కృష్ణసర్పవిషౌ దపి ।

విషం నిహంతి భోక్తారం ద్రష్టారం చక్షుషౌ వ్యయమ్ ॥

నల్లతాచు విషము కంటే కూడ విషప్రాయమైనవి విషయములు. ఏల యన, విషము త్రాగినవానిని మాత్రమే చంపును. విషయములు చూచినవారి నందరిని హతమార్చును.

భౌతికసంపదలు, యౌవనము, విషయానందము నొనగూర్చు సమస్త దృశ్య వస్తువులు సంయోగ వియోగాత్మకములు. ఏది దృశ్యమో అది నాశనమునకు గురికావలసినదే యని శాస్త్రము ఉపదేశించుచున్నది.

సంపద స్వృష్ట సంకాశౌ యౌవనం కుసుమౌపమమ్ ।

తటిచ్ఛపల మూయుష్కం కస్యస్యా జ్ఞానతో ధృతిః ॥

సంపదలు స్వప్న సమానములు. యౌవనము పుష్పము వంటిది. ఆయుర్దాయము మెరుపు తీగవంటిది. అనగ పై వన్నియు నాశవంతములైనవి. ఈ విషయమును తెలిసికొనినవానికి ధైర్యము కుదురునా?

భగవంతుని దర్శించి ఐక్యభావము నొంది అనిర్వచనీయ ఆత్మానుభూతిని పొందుటకు ధ్యానయోగము సర్వోత్కృష్టమైనది. బ్రహ్మచర్యవ్రతానుష్ఠానము వలన మౌనవ్రతము అవలంబించుటవలన ప్రాపంచిక విషయములనుండి మనస్సును మరలించి లోనికి జొనుపుటవలన ధ్యానయోగానుష్ఠానము నిరంతరాయముగ సాగిపోవును. ధ్యానయోగము సహజముగను, ఐచ్ఛికముగను నిర్బంధరహితముగను అనుష్ఠింపబడవలయును. పరమశాంతి బుగ్గలోనుండి పెల్లుబుకుచున్నట్లు భావింపగ భావనాదార్ధ్యము వలన ఆత్మానుభూతి కలుగును.

భావన భావనాదార్ధ్యత, భావాతీతస్థితులు క్రమముగ ఉత్తమములు. భావించి మరల మరల చింతింపగ కొంతకాలమునకు భావము దృఢస్థితిని పొందును. ఆ భావబలము ధ్యానాభ్యాసముచే వృద్ధియై పరిపక్వ మగునపుడు సాధకుని భావనాతీత పరమోత్కృష్ట దివ్యస్థితికి గొంపోవును. నీ అంతరంగిక శక్తి ననుసరించి ధ్యానింపుము. మనస్సు అలసట జెందిన తర్వాత కూడ నీ శక్తికి మించి హఠముతో ఇంకను ధ్యానింపగడంగితివా ప్రమాదము తప్పదు. అంతియగాక నిరుత్సాహము, ప్రమత్తత, మాంద్యము నీ హృదయమును ఆవరించును. అందువలన ధ్యానయోగానుష్ఠానమున కొంత అలసట కలిగినపుడు విసుగు జనించినపుడు ధ్యానమును ఆపివేసి యిటునటు పచారుచేసి, ముఖమును కడుగుకొని కొంతవడి విశ్రాంతిగైకొని మనస్సు నూతనశక్తిని సంపాదించుకొన్న పిదప ధ్యానాభ్యాస మొనర్చ ప్రయత్నింపుము. సర్వశక్తిమయమును, అనందమయమును తేజోమయమును, రసమయమును సుఖమయమును చిన్మయమును నగు ఆత్మను ధ్యానించుటవలన పై గుణము లన్నీ జీవునకు సంక్రమించి జీవత్వము నశించి బ్రహ్మత్వము సిద్ధించును.

నీవు అహంకారమును గెంటివేసినాడు, మమకారమును నశింపజేసిన నాడు, కామమును బూడిద జేసిననాడు, మోహమును కాలిక్రింద వేసి రాచి రాచి రూపములేకుండ జేసిననాడు, క్రోధ శత్రువును నీ హృదయకోటనుండి తరిమివేసిననాడు, నీ హృదయమున లోభమునకు ఎంత మాత్రమును చోటివ్వని నాడు, మదమును ఆవల పారద్రోలిననాడు, అసూయ యను శబ్దమును సైతము ఉచ్చరింప నిచ్చగింపనినాడు దంబమును నాశ మొనర్చిననాడు, మాయను మాయము జేసిననాడు, నాస్తికత యను పదమును ఏమాత్రమును విను అవకాశము లేకుండజేసిననాడు, అశను సమూలముగ నిర్మూలింపజేసిననాడు, ద్వేషాగ్నిని ప్రేమోదకముచే చల్లార్చిననాడు, రాగసూత్రమును తెంపివేసిననాడు అభిమాన పిశాచమును తుత్తునియలు జేసిననాడు, అష్టసిద్ధులను తృణరీతి పరిత్యజింపగలిగిననాడు, బ్రహ్మాది స్తంభపర్యంతముగల భోగములను తిరస్కరింప గలిగిననాడు, ధనరాసులను లక్ష్మము చేయనినాడు, భయమును శూన్యమొనర్చగలిగిననాడు, హృదయమున కోపమునకు సూదిబెజ్జమంత సందునైన యివ్వనినాడు, అసత్యరాక్షసుని దహించివేసిననాడు, హింసను

హింసించి ముద్దజేసిననాడు, ద్రోహమును ముష్టితో కొట్టి హత మొనర్చిననాడు, చాపల్యమును నిష్టచే జయించిననాడు, పిసినారితనమును త్యాగశక్తిచే అణచివేసిననాడు, వాక్కును స్వాధీనపఱచుకొని స్వాధ్యాయసంకీర్తనాదుల యందు ప్రవర్తిల్లజేసిననాడు, చెవిని వశపఱచుకొని వేదశాస్త్రములను, భగవల్లీలా విభూతులను వినుటయందు సద్వినియోగ మొనర్చిననాడు, కంటిని లోబరచుకొని సద్గ్రంథములను పఠించుటయందు, భగవంతుని ప్రతినిధిరూపములను దర్శించుటయందు ప్రవేశపెట్టిననాడు, జిహ్వేంద్రియమును రుచులనుండి మరలించి సాత్త్విక మితాహారమును భుజించి నామసంకీర్తనమునకు, సద్భావప్రకటనమునకు ఉపయోగించిననాడు, ముక్కును భగవానునికి సమర్పింపబడిన పుష్పములను ఆఘ్రాణించుటయందు సంలగ్న మొనర్చిన నాడు, అట్లే సర్వేంద్రియములను మంచి మంచి పనులయందు ప్రవేశపెట్టిన నాడు అనగ ఇంద్రియములు చెప్పిన చొప్పున నుడువక, తన ఆజ్ఞననుసరించి యింద్రియముల నన్నిటిని వాటికి నాయకుడవై నడుపగలిగిన నాడు, చెడు సంకల్పములను జనింపనీయక, మనస్సును నిగ్రహించి స్థిరముగ అంతర్ముఖ మొనర్చి పరమాత్మయందు నిలిపిననాడు ధ్యానయోగాభ్యాసము నిరంతరాయ ముగ సాగి, నిత్యసుఖదాయకమై వరలి పరమశాంతిని ప్రసాదించును. అప్పుడు మనస్సుగాని, మాయగాని నిన్నేమియు చేయజాలదు.

సమస్త వేదములకు ఆదిశబ్దము ప్రణవము. ఓంకారము సమస్త మంత్రములకు ప్రాణమై ప్రకాశించుచున్నది. సమస్త విద్యలు ఓంకారము నుండియే ఉద్భవించినవి. సమస్త విశ్వమునకు ఓంకార మాధారమై చెన్నొందు చున్నది. ఓంకారము శబ్దబ్రహ్మ స్వరూపమై గానయోగ్యమై, ధ్యానయోగ్యమై తన కిరణములను అఖండముగ నలుదిశల వ్యాపింపజేయుచు సమస్త ధ్వనులకు ఆదికారణమై యున్నది. శాస్త్రములు ఓంకార మహిమను యిట్లు స్తుతించుచున్నవి.

ఓంకారప్రభవా వేదా ఓంకారప్రభవా స్ఫృర్ఘాః ।

ఓంకారప్రభవం సర్వం త్రైలోక్యం సచరాచరమ్ ॥

ఓంకారమునుండి వేదములన్నియు ఉద్భవించినవి. సర్వము ఓంకారము నుండియే జనించినది. ఈ చరాచర త్రిలోకములన్నియు ఓంకారమునుండియే పుట్టినవి.

ప్రణవో హి పరబ్రహ్మ ప్రణవః పరమం పదమ్ ।

ప్రణవం సర్వవేదాద్యం సర్వవేదమయం విదుః ॥

ప్రణవమే పరబ్రహ్మము. ప్రణవమే పరమ పదము. ప్రణవము సర్వవేదములకు ఆదియై యున్నది. సర్వవేదస్వరూపము ప్రణవ మని ఋషిశ్వరులు తెలిసికొనిరి.

బ్రహ్మణః ప్రణవం కుర్మా దాదావంతే చ సర్వదా ।

ప్రపత్యనోక్యతం పూర్వం సరస్తాచ్చ విశీర్యతే ॥

వేదాధ్యయనమును ధ్యానమును పూజను ప్రారంభించుటకు ముందును, ముగించుటకు ముందును ప్రణవమును ఉచ్చరింపవలయును. ముందు వెనుకల ప్రణవమును ఉచ్చరింపనియెడల తప్పక ముప్పు వచ్చును.

వేదములకాది ఏకాక్షర మగు ఓంకారము. “అ. ఉ. మ” ఈ మూడును కలిపి ఓంకారమై బ్రహ్మవాచక మగుచున్నది. పవిత్రాత్ములు ఓంకారమును ఉచ్చరింపవచ్చును. అంతయోగ్యత లేనివారు ఓంకారసహిత దేవతామంత్రమును స్మరింపనగును. ఓంకారము సమస్త మంత్రములలో తంత్రములలో సర్వోన్నతమైనది.

ప్రణవో ధనుః శరో హ్యేత్యా బ్రహ్మ తల్లక్ష్మ ముచ్చతే ।

అప్రమత్తేన వేద్ధవ్యం శరవ త్తన్మయో భవేత్ ॥

ప్రణవము ధనుస్సు. ఆత్మ బాణము. లక్ష్మ్యము బ్రహ్మము. బాణమును ప్రమాదములేక సంధింపవలయును. శరమువలె తన్మయత్వమును పొందవలయును.

ఓమిత్యేవ పరం రూపం పరంబ్రహ్మ ప్రవర్తితమ్

ఓం అను ఏకాక్షరము సర్వశ్రేష్ఠమైనది. అది కేవలము పరబ్రహ్మమే. మానవుడు తరించుటకు ఇష్టదేవతామంత్రము లెన్నియో కలవు. మొమ్మొదట ప్రణవమును చేర్చని మంత్రములు ప్రాణరహితమైనవి.

“సర్వేషాం చైవ మంత్రాణాం ప్రణవః ప్రాణ ముచ్చతే ॥

సకల మంత్రములకు ప్రణవము ప్రాణమై వరలుచున్నది.

సంగీతమునకు సాహిత్యమునకు, కళలకు, జ్ఞానమునకు, విజ్ఞానమునకును ఓంకారము ఆధారమై యున్నది. ఋషీశ్వరులకు హంసలకు, పరమహంసలకు యోగీశ్వరులకు, మహా భక్తులకు, తత్త్వజ్ఞులకు ప్రాణమైనది ఓంకారము. జపములు, తపములు, యజ్ఞములు, హోమములు, దేవతార్చనలు, దానములు, తీర్థములు, స్నానములు సంధ్యలు, స్వాధ్యాయములు, సంకీర్తనలు, వ్రతములు, నోములు సర్వము ఓంకారముతో ప్రారంభింపబడుచున్నవి. ధ్యానానుష్ఠానము నకు ముందు ఓంకారమును తప్పక ఉచ్చరింపవలయును. ఓంకారమే విశ్వమైయున్నది. ఈ విశ్వము నుండి ఓంకారమును తొలగించుటకు వీలులేదు. కాని ఒకవేళ ఎవడయిన తొలగింతు ననిన అది అవివేకమూలమును, అవిచారకారణమును అగుచున్నది.

ఓంకారము ముందు ఉచ్చరింపబడని మంత్రములు కళావిహీనములు. చైతన్యరహితములు, ప్రాణశూన్యములును, అంధకారబంధురములును జడ ప్రాయములును నగుచున్నవి. గాలి వీచునపుడును సముద్రతరంగములు లేచుచు పడుచు ఘోషించునపుడును, మంగళధ్వనులు మ్రోయింపబడు నపుడును, వీణ, మురళి తంబూర మున్నగు వాయిద్యములు ధ్వనింపజేయు నపుడును, ఓంకారము శబ్దించుటను మనము వినగలము. చిత్తైకాగ్రత కలిగినపుడు ధ్యానసమయమున అంతరంగమున సాధకుడు వినునది ఓంకారమే. విమానములు శబ్దించుచు ఆకాశమున నెగురుచు త్వర త్వరగ పరుగెత్తునపుడు, రైళ్ళు, కార్లు వేగముగ నడుచునపుడు ఓంకారధ్వనియే వినబడుచుండును. సర్వవ్యాపక శాశ్వత నిర్వికార నిర్గుణ పరమాత్మకు ఓంకారము ప్రతీకమై స్వరూపమై యున్నది. సంసారసముద్రమును దాటుటకు ఓంకారము దృఢమైన నావయై సాధకులను దాటించి మోక్షతీరమును చేర్చుచున్నది.

జనన మరణ రూప సంసారపరంపరను సమూలముగ భేదించునది ఓంకార ఉచ్చారణయే. భగవంతుని యథార్థస్వరూపము ఓంకారము. సమస్త లోకములు ఓంకారమునుండియే ఉద్భవించి, అందు స్థితి గలిగి అందే లయించు చున్నవి. అకార ఉకార మకారముల సంపుటియే ఓంకారము. సంసారాటవిని దహించి

వేయు కార్చిచ్చువంటిది ఓంకారము. జీవత్వమును సంపూర్ణముగ నశింపజేసి బ్రహ్మాత్వమును ప్రసాదించునది ఓంకారమే.

మనస్సుయొక్క చపలతను నిముసములో అడంచివేయునది ఓంకారము. మాయను మాయ మొనరించునది, కల్పితమును తొలగించి వేయునది ఓంకార ధ్యానము. అజ్ఞానాంధకారమును నశింపజేసి జ్ఞానప్రకాశమును అంతరంగిక శ్రేయోమార్గమున సాధకుని నడుపునది ఓంకారోపాసన. నీచ పదవులకు ఆశింప నీయక సుందర శాశ్వత స్వారాజ్య సింహాసనమున ఉన్నతముగ కూర్చుండ జేయునది ఓంకారము. వాల్మీకి వశిష్ట పరాశర వ్యాస శుక యాజ్ఞవల్క్య అగస్త్య అత్రి కపిలాదులు ఓంకార ధ్యానము చేతనే ఓంకార స్వరూపు డగు పరమాత్మను సందర్శింప గలిగిరి. మధ్యయుగమున శ్రీశంకర రామానుజ మధ్వాచార్యులు ఆధునిక యుగమున సమర్థ రామదాస జ్ఞానేశ్వర నామదేవ శ్రీ రామకృష్ణపరమహంస వివేకానంద రామతీర్థ బ్రహ్మానందతీర్థ నిత్యానంద సరస్వతి రమణమహర్షి ప్రభృతులు ఓంకార ధ్యానమును అనుష్ఠించియే పరబ్రహ్మ సాక్షాత్కారమును పొంది నిత్యానందమయ్యులైరి.

నీవును ఓంకార ధ్యానముచేతనే పరమాత్మ సందర్శనమును పొంది శాశ్వతముగ సుఖింపుము. భావయుక్తముగను, హృదయపూర్వకముగను త్రికరణ శుద్ధిగను మనస్సును ఏకాగ్రపఱచి ఓంకారోపాసనను కొనసాగింపుము. ఇతరమును మరచిపోయి ఓంకారమును మాత్రము నీ హృదయమున ప్రస్ఫుటముగ గోచరించునట్లు భావింపుము. ధ్యానింపుము. మాయ నీ మనస్సును తత్స్వరూపమునుండి జారునట్లు ఒనర్చ ప్రయత్నించినను ఓంకార మును మనోవీధికి తెచ్చుకొని సాధనకు సాగింపుము. ఎన్ని పర్యాయములు ఓంకారధ్యానమునుండియు, ఓంకారజపమునుండియు నీ మనస్సు జారి పోవునో అన్ని పర్యాయములు మరల నీ యథార్థ స్వరూపమును జ్ఞాపకమునకు తెచ్చుకొని ఓర్పుతో ధ్యానసాధనకు గడంగుము.

ధ్యానసమయమునందేగాక ఇతర సమయములయందును మానసికముగ ఓంకార ధ్యానమును కొనసాగింపుము. సర్వపరిపూర్ణ సచ్చిదానంద నిత్యముక్త సత్య జ్ఞానస్వరూప సర్వవ్యాపక ఓంకారమును స్తోత్రింపుము. ధ్యానింపుము. ఓం ఓం ఓం అని గాన మొనర్చుచు తన్మయానందస్థితిలో

నృత్యమును సల్పుము. ఓం ఓం ఓం అని సంకీర్తన జేయుచు ఆనంద దోలికల నూగుము. ఓం ఓం ఓం అని సింహమువలె గర్జించి కామ క్రోధాది దుష్ట మృగములను భక్షింపుము.

“హరిః ఓం హరిః ఓం తత్ సత్, ‘హరిః ఓం హరిః ఓం తత్ సత్ అని చిటుతలను చేబూని తన్మయానంద పరమానందస్థితిలో సంకీర్తన నొనర్చుము.

ఓ మిత్యేవ పరం రూపం పరంబ్రహ్మ ప్రవర్తితమ్ ।

అని ఉత్తర గీత తెలుపుచున్నది.

ఓం అను ఏకాక్షరము సర్వశేష్మైన రూపము కలది. అదియే పరబ్రహ్మము.

సర్వేషాం చైవ మంత్రాణాం ప్రణవః ప్రాణ ముచ్యతే ।

సకల మంత్రములకు ప్రణవము ప్రాణబీజమై యున్నది. ప్రాణరహిత శవమునకు ఎట్లు విలువ లేదో ప్రణవ శూన్య మంత్రములకు అట్లే ప్రాముఖ్యత ఉండనేరదు. చిత్తస్థయిర్యమును, మనశ్శాంతిని ముక్తి ధామమును కోరువాడు తాను నివసించునంతవరకు ప్రణవమును అధిక శ్రద్ధతో, పరమనిష్ఠతో, అఖండ భక్తితో త్యాగ ధైర్య దీక్షాదులతో జపింపవలయును.

యూహ జ్ఞేవం జపే న్మంత్రం ప్రణవం బ్రహ్మణో వపుః ।

జీవితపర్యంతము పరబ్రహ్మస్వరూపమైన ప్రణవ మహామంత్రమును జపింప వలయును.

ఓంకారనామ సంకీర్తనకు సంగీత లయతాలాది పరికరములు అవసరము లేదు. కొండలు రాగతాళ లయాదులయందును, శ్రుతిక్రమమునందును తంబుర వీణ మద్దెల హార్మోనియం మున్నగు ప్రక్క వాయిద్యములయందును ముఖ్య లక్ష్యముంచి భక్తికి చోటీయక సంకీర్తన గావించుచుందురు. సంగీతజ్ఞాన ముండి ప్రక్క వాయిద్యములతో రాగతాళలయాదులు తప్పకుండ పరిపూర్ణ భక్తితో సంకీర్తనజేయుట దోషయుక్తకార్యము కాదు. సామాన్యులు పై వాయిద్యములు లేవని నిరుత్సాహ పడక సమగ్ర భక్తితో సంకీర్తింప నగును. భక్తి ప్రధానము గాని పై ఆకర్షక సామాగ్రిలతో సంకీర్తన జేసినను భక్తిలేనియెడల భగవంతుడు ప్రసన్నుడు కాదు.

సాధకుడా! నీపేరు ఎల్లయ్య, పుల్లయ్య, వెంకయ్య కాదు. వాస్తవముగ నీ పేరు ఓం. నీ రూపము ఈ క్షుద్రశరీరము కాదు. నీరూపము కూడ ఓంకారమే. నీ ఊరు నెల్లూరు అల్లూరు కల్లూరు తుల్లూరు తాళ్ళూరు కాదు. నీ యథార్థ మైన స్థానము ఓంకారమే. నీ ధనము ఈ భౌతికధనము కాదు. నీ నిత్యసంపద ఓంకారమే. నీకు ఆహారము నిచ్చునది ఈ ప్రకృతి సంబంధమైన పొలము కాదు. నీకు శాశ్వతాహారము నిచ్చి కాపాడునది ఓంకారమే. శీతావాతతపముల నుండి నిన్ను రక్షించునది ఈ గృహము కాదు. నీ యథార్థ గృహము ఓంకారమే. నీకు ఆనందమును గూర్చునది భౌతిక ఉద్యానవనము కాదు. ఈ భౌతికసౌందర్యము లన్నిటిని మించినది ఓంకారదివ్య రూపమే. ఆ అలౌకిక సౌందర్యమును దర్శించిన పిమ్మట నీవు ఈ భౌతిక కల్పిత సౌందర్యముల నన్నింటిని తిరస్కరింపగలవు. ముసలితనమునందు నిన్ను కాపాడునది బంగారు కాదు. నీ వార్ధక్యదశయందును, అవసాన కాలమునందును సర్వవిధముల రక్షించి మోక్షము నొసంగునది ఓంకారమే. ఓంకార మంగళ రూపము నెదుట వజ్రవైఘ్రార్యరత్న ముత్యాదులకున్న సౌందర్యము దిగదుడుపునకును పనికి రాదు. సూర్యుని ఎదుట కాగడవలె అవి యన్నియు ప్రణవసౌందర్యము నెదుట కేవలము కళావిహీనము లగును. ఓంకారదర్శనమువలన నీకు లభించు సుఖము నీ భార్యాబిడ్డలు బంధు మిత్రాదులు యివ్వజాలరు. ఈ భౌతిక పదవులు ఓంకార పదవియెదుట తృణప్రాణము లగును.

ఓంకార విమానమున ప్రయాణము చేయుశక్తిని నీవు సంపాదించుకొనిన ఈ లౌకిక విమాన ధూమశకటాదులయందు పయన మొనర్చు నీవు అభిలషింపవు. ఓంకారస్థిమరులో ఎక్కి ప్రయాణమొనర్చు దగు అధికారము సముపార్జించుకొనిన ఈ దృశ్యసముద్రమున స్వల్పములగు స్థిమరులలో పయనింప నీవు ఎన్నటికిని కోరవు. అవ్యయమగు ఓంకారసింహాసనమును అధిరోహింప ఇక లౌకిక సింహాసనమును వాంఛింపవు. ఆ హా! ఆ పదవి యెంత అమోఘము. ఎంతసత్యము! ఎంత మంగళకరము! ఎంత శోభస్కరము! ఓంకార దివ్యనాదమును నీవు వినిన వెకిలిశబ్దములను విన నీవు పరితాప పడవు. ఓంకారమను ఇరుసుపై సకల లోకములు పరిభ్రమించుచున్నవి.

ఓంకారముతో సంపూర్ణముగ తాదాత్మ్యమును పొంది ధ్యానింపుము.

అత్యయే ఓంకారముని పూర్ణముగ విశ్వసించి ఆనందభావముతో నీ మనస్సును ఆ దివ్యరూపమునందు నిలుపుము. ఓంకారధ్యానము చేయుచు పంచభూతములను పంచకోశములను అవస్థాత్రయమును త్రిగుణములను పంచప్రాణములను దాటి సచ్చిదానంద పరబ్రహ్మమున ఐక్యమును పొందుము. ఓంకారధ్యానము వలన నీ మనస్సు శుద్ధమై ఓంకారేశ్వరునియందు నిలుకడ జెందును. తనయందున్న ఓంకారదేవుని దర్శించువరకు ధ్యానయోగమును వదలకుము. సమాధిస్థితి లభించువరకు ఓంకారోపాసనను పరిత్యజింపకుము.

నేను ఈ శరీరమును కాననియు పంచకోశములను కాననియు ఇంద్రియములను కాననియు అంతఃకరణమును కాననియు ప్రకృతిని కాననియు జీవుడను కాననియు త్రోసివేయుచు అంతరంగమున అన్వేషించి ఓంకారదేవుని చేరుము. నదులన్నియు సముద్రమున సంగమించునట్లు సమస్త లోకములు ఓంకార మను సముద్రమున కలియుచున్నవి.

నదు లన్నియు ఓంకారమును ధ్వనింపజేయుచున్నవి. పర్వతములు గంభీరముగ ఓంకార సందేశమును ఇచ్చుచున్నవి. సముద్రములు ఓం అని గాన మొనర్చుచున్నవి. పక్షులు బ్రాహ్మీముహూర్తమున ఓంకారమును సంకీర్తించుచు నిద్రామగ్న మూఢమానవులను లేపుచున్నవి. పశువులు అవ్యక్తముగ అంబా యని ఓంకారనాదము నొనర్చుచున్నవి. సూర్యుడు తన అరుణకాంతులతో అవ్యక్తముగ ఓంకార స్మరణ జేయుచు ఉదయించుచున్నాడు. ఆకాశము ఓంకార శాసనమును భూమిపై అమలు జేయుచున్నది. అగ్ని ఓంకార తేజమును సువ్యక్తము చేయుచున్నది. ప్రకృతియంతయు ఓంకారగానము నొనర్చుచున్నది. నీవును ప్రకృతినుండి గుణపాఠమును గ్రహించి ఓంకారమును పరమశ్రద్ధతో అత్యంతభక్తితో సంకీర్తించుము. నీవు ఓంకారోపాసనను చేయుచున్న కొంతకాలమునకు నీయందు అమృతము జనించి నిన్ను నీవు మరచిపోవుదువు. ఓంకారదేవుని దర్శించుటయే మానవుడైన ప్రతివాని కర్తవ్యము. అదియే లక్ష్యము. అదియే ధ్యేయము. అదియే గమ్యము.

శ్రీకృష్ణదేవుడు మురళీమూలమున ఓంకారగాన మొనర్చి మానవులనేకాక పశుపక్షిమృగవ్యాళాదులను కూడ ఆకర్షించి తన్మయుల జేసెను. మురళి ఓంకారమునకు చిహ్నము. మురళియందు లోపలిభాగము రిక్తముగ నుండును

లోపల నేమియును ఉండదు. లోపల కపట మేమియు లేకున్న మురళీనాదరూప ఓంకారగానము శ్రావ్యముగ హృదయమున నిరంతరాయముగ మ్రోగు చుండును. అప్పుడు సాధకుడు నిర్మల మనస్సను మురళిచే ప్రణవనాదమును మ్రోయించుచుండును. నీవు అంతరమున మురళినాద ఓంకారమును వినవలయు ననిన నీవు మనస్సును లోనికి మరలింపవలయును.

సోదరా! ధ్యానఖడ్గము చేతనే చిజ్జడగ్రంథిని భేదింపగలవు. అప్పుడు నీ సంశయములన్నియు కర్మలన్నియు సంపూర్ణముగ నశించునని శ్రుతులు ఘోషించుచున్నవి. ఉదయాస్తమయముల రెండువేళల ప్రణవమును ధ్యానింపుము. అంతట నీయందు పరిపూర్ణజ్ఞానము ఉదయించును.

గణిత తర్క వ్యాకరణములు విద్యార్థులకు క్షోభను కలిగించును. మా విద్యార్థి దశలో గణితశాస్త్ర మనిన తలనొప్పిగ నుండెడిది. కాని పరీక్షలయందు ఉత్తీర్ణులగుటకు పై క్లిష్ట విషయములయందు శ్రద్ధను తెచ్చుకొని గ్రహించునట్లు నీవు నీ ప్రారంభదశలో నీ మనస్సునకు ధ్యాన మనిన యిష్టమును అభిరుచిని శ్రద్ధను కల్గింపవలయును. సాధ్యస్థితిని సాధించినందువలన లభించు బ్రహ్మ నందమును లక్ష్యమునందుంచుకొని తీవ్రసాధనకు గడంగవలయును. అభ్యాసవశమున ధ్యానయోగమునందు నీకు సహజమగు శ్రద్ధ ఉదయించును. ఆధ్యాత్మికముగ ఒక్కొక్క మజిలీకి జేరిన నిదర్శనములు అనుభవమునకు వచ్చుకొలది శ్రద్ధ, ఉత్సాహము వృద్ధిజెంది తీవ్రముగ దీక్షను బూని సాధన నొనరింపజేయును. పరుండబోవుటకు ముందు అరగంటకాని పదునయిదు నిమిషములు కాని ధ్యానమొనర్చి పిమ్మట పరుండుము. అటుల జేయుటవలన కలలు కాని, కలతనిద్రకాని, కలవరింపులు కాని లేకుండ, దైవభావముతో శాంతముగ నిద్రపోగలవు. మరల బ్రాహ్మీముహూర్తమున సుఖముగ సులభముగ మేల్కొని శుచివై ధ్యానమునకు పూనుకొనగలవు. బ్రాహ్మీముహూర్తము ధ్యాన మొనర్చుటకు అనుకూలమైన దని వ్రాసియే యున్నాము. ఆ పవిత్ర సమయమును మరియొక లౌకిక కార్యములకు ఉపయోగించి వ్యర్థ మొనర్చక నిర్మల నిశ్చల మనస్సుతో దైవధ్యానమునకు సద్వినియోగ పరపుము.

సద్గురు పవిత్ర సన్నిధానమున లేక వారు నివసించు పుణ్యాశ్రమములలో ధ్యానమొనర్చు మహాభాగ్యము నీకు లభించిన నీవు ధన్యాత్ముడ వగుదువు.

అచటి పవిత్ర ఆధ్యాత్మిక వాతావరణము, వారి అనంతశక్తి తరంగములు తపోవిభూతి కిరణములు నీ సాధనకు విశేషముగ తోడ్పడును. పుణ్యాశ్రమము లలో ఒక గంట ధ్యాన మొనర్చిన ఇతర స్థలములలో మూడు గంటలు ధ్యానాభ్యాసము చేసినదానితో సమాన మగును. సద్గురుని దివ్యానుగ్రహమునను పవిత్రాధ్యాత్మిక గంభీర వాతావరణమునను, ప్రకృతిశీతల వాయు వీచికల వలనను ఏకాంత నిశ్శబ్ద పుణ్యభూమియైనందునను, ప్రకృతి సౌందర్య సందీపితమైనందునను పై శక్తులు నీ ధ్యానమునకు తోడ్పడిన ఇతర స్థలములలో ఎన్ని గంటలు అభ్యాస మొనర్చినను హృదయమున నిలువని మనస్సు పుణ్యాశ్రమములలో ఒక పావుగంట యగుసరికి నిశ్చలమై దివ్యానందామృతము గ్రోల సాగును. అట్టి అవకాశము లేనివారు సద్గురువు తమ సమీపమున నున్నారని భావించి, ఆ మహనీయుని అనుగ్రహము తమపై వర్షింప ప్రార్థించి ధ్యానమునకు గడంగవలయును.

ఒకవేళ మనస్సు నిశ్చలముగ పరమాత్మయందు నిలువక బాధించుచున్న మూడు మాసముల కొకపరియైనను సద్గురుడు నివసించు పుణ్యాశ్రమముల కేగి ఒకవారము దినములు ధ్యానసాధనల నొనర్చిన అది మరల తన గృహమునకు వచ్చి సాధన జేయునపుడు ఎంతగనో తోడ్పడును. పుణ్యాశ్రమము లలో వసములలో చేయబడు ధ్యానము ప్రథమశ్రేణికి జెందును. అట్టి భాగ్యము లేకున్న తన నగరములోనో, గ్రామములోనో ఉన్న దేవాలయములో ధ్యానాభ్యాసమును సాగించుట ద్వితీయశ్రేణికి జెందును. తన గృహములో ఒకగదియందు ధ్యానము చేయుట తృతీయశ్రేణికి సంబంధించిన దగును. పుణ్యాశ్రమములు తన నగరములో గ్రామములో ఉన్నయెడల ప్రతిదినము సాయంకాలము అచటికి వెళ్ళి శాంతముగ పరమశ్రద్ధతో ధ్యాన మొనర్చ వలయును. అందువలన శీఘ్రముగ మనస్సు అంతర్ముఖ మగును.

అటులొనర్చుటవలన ఆ శక్తి అవ్యక్తముగ లోన ప్రవహించుచు, తాను తన గృహమునందు గదిలో సాధన జేయునపుడు అది విశేషముగ తోడ్పడును. ఆ శక్తి క్రమముగ తగ్గిపోగా, మరల ఆదివారమునాడు పై విధముగ ధ్యానయోగ క్రమమును కొనసాగించుచుండ వలయును. ప్రతి ఆదివారము ధ్యానానుష్ఠాన ముచే శక్తిని సంపాదించుకొనుచు, దానిని వాడుకొనుచు, ఆధ్యాత్మిక మార్గమున పురోగమింపవలయును.

నీ హృదయ కవాటమును బాహాటముగ తెఱచుటకు యోగ్యమైన దొక్క ధ్యాన బీగమే. సద్గురుని పవిత్ర సన్నిధానమున నివసించి ధ్యానయోగాభ్యాసము చేయు భాగ్యము నీకు కలిగిన నీవు వారి అనుగ్రహ కోటలో సురక్షితముగ నుండ గలవు. కామక్రోధాది శత్రువులు ఇక నిన్ను ఏమియు చేయజాలరు.

సైనికుడు తన అధిపతి యాజ్ఞను ప్రశ్నారహితముగ అనుకరించునట్లు నీవు నీ గురుదేవుని ఆజ్ఞలను నెరవేర్చుము. ఆ మహాత్ముని పరమ శ్రద్ధతో సేవించుటవలన నీవు పవిత్రుడవై, ఆధ్యాత్మిక రంగమున వీర విహార మొనర్చ సమర్థుడ వగుదువు. నీ సర్వస్వమును వదలి గురునాథుని పవిత్ర సన్నిధానమున నుండగలిగిన నీభాగ్య మేమి! నిన్ను తరింపజేయు కంకణము గట్టుకొనిన గురుదేవుడుండ ధ్యానయోగాభ్యాసమునకు అనుకూల మగు పవిత్రాశ్రమ ముండ, నీకు వలయు వసతులను సమకూర్చ గురుడు సిద్ధముగ నుండ; ప్రయత్నించువారిని అనుగ్రహింతు నను భగవంతుని ప్రతిజ్ఞ యుండ, నీ సాధనకు సాయ మొనర్చ దేవతలు సంసిద్ధులై యుండ, ఇతర మార్గములను చేపట్టక పవిత్రమును, శ్రేష్ఠమును నగు బ్రహ్మవిద్యను అవలంబించుటవలన సంతసించి యోగీశ్వరులు, ఋషీశ్వరులు కూడ సాయపడుచుండ ఆహా! నీ భాగ్య మేమి! అదృష్ట మేమి! నీ పుణ్య మేమి! పూర్వ జన్మమున ఎన్ని నోములు నోచితివో!

మనస్సుచేతనే మనస్సును ఉద్ధరించుకొనవలయును. దుష్టకృత్యముల నొనర్చ ప్రోత్సహించు అశుద్ధ మనస్సును సత్కార్యముల నొనర్చ ప్రోత్సహించు శుద్ధ మనస్సుచే మరలించి దానిచే సత్కార్యములను చేయింపవలయును.

మస్త్రకస్య స్థ భారాదే దుఃఖమన్యై ర్నివార్యతే ।

క్షుధాదికృతదుఃఖం తు వినా స్థేన న కేనచిత్ ॥

శిరముపై నున్న భారము మొదలగువాని దుఃఖమును దయగల యితరులచే నివారింప బడును. కాని ఆకలి మరియు దప్పికలచే తనకు కలిగిన దుఃఖమును తాను స్వయముగ ఆహార పానీయములను స్వీకరించుట వలన గాని తొలగవు.

పథ్యమౌషధసేవా చ క్రియతే యేన రోగిణా ।

ఆరోగ్యసిద్ధి ర్భ్రష్టా స్య నాన్యానుష్ఠిత కర్మణా ॥

రోగి తానే ఔషధమును స్వీకరించి పథ్యముండుటవలన గదా ఆరోగ్యము ప్రాప్తించుచున్నది. ఇతరులు ఔషధమును స్వీకరించి పథ్యముండుటవలన తన రోగము నివారించబడి ఆరోగ్యము కలుగదు గదా!

గురు పండిత సజ్జనులు ధర్మములను ఉపదేశించువారే కాని ఆ ధర్మములను శిష్యులే అనుష్ఠించి అత్యుపాధిమును పొందవలయును. దురాచారపరుడు గురు శాస్త్ర దైవతములను సంపూర్ణముగ విశ్వసించి, ధ్యానాభ్యాసముచే మనస్సును శుద్ధ పరచుకొనిన సదాచార సంపన్ను డగును. సజ్జన సాంగత్యమువలనను సద్గ్రంథపఠనమువలనను, సద్భావశీలనము వలనను, ప్రార్థన జప తపాదులను అనుష్ఠించుటవలనను మనస్సును శుద్ధపరచుకొనిన సాధకుడు సన్మార్గమున పయనించి మోక్షగమ్యమును చేరగలడు. సత్త్వగుణముచేత మనస్సు శుద్ధ మగును. రజ స్తమో గుణములచేత మనస్సు మలిన మగును. నూతనముగ ప్రథమమున నొక డొక దుష్టకార్యమును చేయ తలపెట్టినపుడు వాని అంతరాత్మ వల దని బోధించును. అందువలననే వానికి భయముచేత దేహము కంపించును. అంతరాత్మ ప్రేరణను ఎవడు తిరస్కరించునో వాడు తప్పక ప్రమాదమునకు గురి యగుచున్నాడు.

భౌతిక కార్యమును కాని, ఆధ్యాత్మిక ధ్యానాభ్యాసమును కాని నిర్వహించుటకు చిత్తైకాగ్రత అతి ముఖ్యము. ధ్యానసాధనకు వలయు నియమములలో చిత్తైకాగ్రత అగ్రస్థానమును వహించుచున్నది. ఒకదానియందు మనస్సు స్థిరముగ నిలుచుటను చిత్తైకాగ్రత యందురు.

యథా దీపో నివాతస్థో నేంగతే సోపమో స్మృతా ।

యోగీనో యత చిత్తస్య యుంజితో యోగ మాత్మనః ॥

యోగాభ్యాసము చేయు యోగియొక్క చిత్తము గాలిలేని చోట ఉంచబడిన దీపముతో పోల్చ బడినది. అట్లే మనశ్చాంచల్యమును నశింపజేసినవాడే యోగి యని భావము.

ఏకాగ్రచిత్తతనే లక్ష్మ్యశుద్ధి యనియు అందురు. చిత్త ఏకాగ్రతను సాధించిన ఏకలవ్యుడు ద్రోణాచార్యుని మూర్తిని ఎదుట నుంచుకొని ధనుర్విద్యయందు అఖండ ప్రావీణ్యమును సముపార్జింప గలిగెను. ప్రహ్లాద ధృవాదులు చిత్త

ఏకాగ్రతతో కూడిన ధ్యాన నిష్ఠవలననే భగవద్దర్శనమును పొందగలిగిరి. విద్య నాజ్ఞించుటకు, ధనమును సంపాదించుటకు, ఉన్నత పదవులను అలంకరించుటకు, కీర్తిని పొందుటకు, కళలయందు నైపుణ్యమును సాధించుటకు సర్వము నకు చిత్త ఏకాగ్రత ప్రముఖ స్థానమును పొందియున్నది.

ఆధ్యాత్మ వీరాగ్రణీ! ఇక సంశయింపక, వెనుకంజ వేయక ధీరుడవై, పరాక్రమముతో నీలోని దుష్టచిత్తశత్రువును వధింప పూనుకొనుము. ఈ సువర్ణావకాశమును ఈ మహాత్తర సమయమును జారవిడచితివా నీ కట్టిది లభించుట దుర్లభ మగును. భూత భవిష్యద్వర్తమానకాలములలో వర్తమాన కాలము శ్రేష్ఠమైనది. తనచేతియందున్న వర్తమానమును వదలి భవిష్యత్తులో ఏదో శుభము చేకూరు నని భావించుట కేవలము వెట్టితనము. ఇన్ని అనుకూల పరిస్థితులు చక్కని అవకాశములు కరుణతో నీకొసంగుచుండ వాటిని వదలుకొని రాబోవు జన్మములలో గురువు నాశ్రయించి తత్వోపదేశమును బడసి సాధింతు ననుట మౌఢ్యము. 'పొదలోనున్న రెండుపక్షులకంటె చేతిలో సిద్ధముగ ఉన్న ఒక పక్షి మేలు' అను సామెతను వినలేదా?

హస్తస్థ ముదకం త్యక్త్వా భుగస్థ మభివాంఛతి ।

మందు వేసవిలో ఒకాయన పయనించునపుడు మేఘము ఆవరింప, వర్షము పడునని చేతిలో ఉన్ననీటిని పారబోసికొని ఆకాసమువైపు పాత్రను పెట్టగ పెను గాలి ఆ మేఘమును మరియొక చోటికి గొనిపోయినచో నీరు దొరకని మైదానములో దాహముచే వాడు మరణింపవలసి వచ్చునుగదా!

ఇప్పుడు ఈ మానవజన్మ లభించినది. మరల లభించునో లేదో తెలియదు. కావున ఇప్పుడు తన చేతియందున్న మానవజన్మను సార్థకము చేసికొనుటకు ఈ క్షణముననే ప్రయత్నింపవలయును.

ఎప్పుడో చేయుదు నను భావమున్న యెడల రాబోవు కాలము నీచేతియందు ఉండకపోవచ్చును. నీవు అనుకున్న పనులు నెరవేరక పోవచ్చును. కాలము గడిచిన పిమ్మట పశ్చాత్తాపము చెందిన ఇసుమంతయు ప్రయోజనము ఉండనేర దని గ్రహింపవలయును.

శాస్త్రజ్ఞానము, గురుబోధ, తన అనుభవము సరిపోవునపుడు తాను సక్రమ

ప్రామాణిక శ్రేయోమార్గమున సంచరించుచున్నట్లు తాను తప్పక మోక్షగమ్యమును చేరగలనన్నట్లు నిర్ణయించుకొనవలయును. ఈ విషయమును విపులీకరించుచు మేము ఉపదేశరత్నావళి యందు యిటుల వ్రాసియున్నాము.

శాస్త్రజ్ఞానం గురో ర్భోధం స్వానుభూతిం చ సాధకః ।

అవిరుద్ధతయా పశ్యే త్తదా విద్యా త్సుసాధనమ్ ॥

అహం సన్మార్గగామీ మే పరిపక్వే చ సాధనే ।

ప్రాప్నో మ్యవశ్యం తం మోక్ష మేవం నిర్ణయవాన్ భవేత్ ॥

సాధకుడు శాస్త్రజ్ఞానమును, గురుబోధను తన అనుభవమును విరుద్ధము కాని వానిగ (ఏకముగను), సమన్వయరూపముగను తెలిసికొనినప్పుడు తన సాధన సక్రమ మైన దని గ్రహింప వలయును. ఇంకను నేను సన్మార్గమున సంచరించుచున్నా ననియు నా సాధన పరిపక్వత నొందునపుడు నేను తప్పక ముక్తిని పొందగల నని నిర్ణయించుకొన వలయును.

మంచికి చెడ్డకు, స్నేహమునకు విరోధమునకు, హితమునకు అహితమునకు, మోక్షమునకు బంధమునకు, జ్ఞానమునకు అజ్ఞానమునకు, బంధుత్వమునకు శత్రుత్వమునకు, మానమునకు అవమానమునకు, శీతమునకు ఉష్ణమునకు, సుఖమునకు దుఃఖమునకు, లాభమునకు నష్టమునకు, జయమునకు అపజయమునకు సర్వమునకు మనస్సే కారణము.

మనస్సును శాంతముగను, నిర్మలముగను, నిశ్చలముగను నొనర్చుము. విషయాసక్తిచే మలినమైన మనస్సు బంధమునకును, నిర్విషయమై శుద్ధమైన మనస్సు మోక్షమునకును కారణ మగును.

మన ఏవ మనుష్యాణాం కారణం బంధ మోక్షయోః ।

బంధాయ విషయాసక్తం ముక్త్యై నిర్విషయం స్పృతమ్ ॥

శాట్యాయనీ ఉపనిషత్తు నందు మానవుల బంధమోక్షములకు మనస్సే కారణ మని చెప్పబడినది. విషయములయందు ఆసక్తమైన మనస్సు బంధమునకును విషయ సంబంధములేని మనస్సు మోక్షమునకును హేతు వని చెప్పబడుచున్నది.

సత్సంగముచేతను, వేదాంతవిచారణచేతను, మలిన వాసనలను దూరముగ పారద్రోలుము. వాటికై పవిత్ర కాలమును వ్యర్థముగ వ్యయింపకుము. విషయములు విషపూరితము లని మాటి మాటికి చింతించి విరక్తిని పొందుము.

ఏ శక్తి యుండుటవలన వృక్షములు దినదినము నూతన పత్రములను ఉద్భవింపజేసి పెరుగుచున్నవో, క్రిమి కీటక పశు పక్షి మానవాదులు వృద్ధి జెందుచున్నవో, ఏది వదలి చనిన పిమ్మట వృక్ష పశు పక్షి మనుష్యాదుల ఉపాధులు నిర్జీవములై నిరుపయోగములు అగుచున్నవో అదియే పరమాత్మ. మాటలాడుట, వినుట, చూచుట, తాకుట, నడచుట ఇచ్చి పుచ్చుకొనుట మున్నగు వ్యాపారములు ఆ శక్తి శరీరమునందున్నప్పుడే గదా సాధ్యము లగు చున్నవి. సర్వేంద్రియములుండియు శవము వ్యవహారములను చేయకుండు టను చూచుచున్నాము. ఆ శక్తి యేది యని సర్వకాల సర్వావస్థల యందును జాగరూకతతో విచారింపుము. ఆ సూత్రధారునివలననే ఈ బొమ్మ లన్నియు ఆడుచున్నవని బాగుగ గ్రహింపుము. ఈ బొమ్మలన్నియు అశాశ్వతము లని సూత్రధారుడే సత్యస్వరూపు డని గుర్తింపుము.

ఇదివరకు ఘనకార్యముల నొనర్చి గతించినవారి శరీరములవలెనే తన శరీరముగూడ కడపట స్మశానమున అగ్నిహోత్రుని పాలు కావలసినదే యని దృఢముగ నమ్మి దృశ్య ఆకర్షక వస్తువుల యందలి మోహమును పూర్తిగ తగ్గించుకొని ఆత్మ నాశ్రయించి ధ్యానింపుము. ఇట్టి భావయుక్త వేదాంత విచారణచే ధ్యానాభ్యాసము నిరంతరాయమానముగను, సమానముగను, శాంతముగను సాగి పోవును.

జాగరూకతతో వెలుపలను, లోపలను సంభవించు ప్రమాదములను దాటి ధ్యానాభ్యాసముచే అంతరమున ఉన్నత భూమికలను అధిరోహింపుము. ఒకవేళ సంశయములు, దుర్వ్యసనములు నిన్ను అడ్డగించిన జ్ఞానఖడ్గముచే వధించి ముందునకు సాగుము. క్రమముగ నీ దేహ మనంబులు పరిశుద్ధత నొందుచున్న వని నీవు గుర్తింపగలవు. నూతనోత్సాహము, నవీన చైతన్యము నిన్ను సాధనలో ముందునకు గొనిపోవు చున్నవని నీవే గ్రహింపగలవు. బ్రహ్మతేజముతో నీ ముఖము వెలిగిపోవుచున్న దని తెలిసికొని నీవే ఆశ్చర్య చకితుడవు కాగలవు. పూర్వము బాధించుచుండిన సంకల్పములు ఇపుడెచటికేగిన వని నీవే అద్భుతము

నొంద గలవు. అప్పుడు ఎంత సేపయినను ధ్యానింప నీ మనస్సు కుతూహల పడును.

ధ్యానాభ్యాసమున అమృతముద్భవించి భూమానందమున నిన్ను మగ్నుని జేయును. అంతటితో తృప్తి నొందక దినమునకు రెండు మూడు గంటల కాలము ధ్యానమునకు ఉపయోగించినంత మాత్రమున సంతృప్తి జెందక నడచుచున్నప్పుడును, కూర్చుండి యున్నప్పుడును ధ్యానింప మొదలిడుము. దీనిని “నిరంతరాభ్యాస” మందురు. ధ్యానమునకు తోడు జప సంకీర్తనలను చేయుచున్న శీఘ్రముగ మనస్సు నిర్మలమై అంతర్ముఖ మగును. చిత్తము భగవ దాకారమును చెందునంతవరకు ధ్యానాభ్యాసమును కొనసాగింపుము.

ధ్యానావస్థయందు నీవు అంతరంగమున చిత్కళలను ఆనందలేశమును అనుభవింప సాగగనే అదియే చరమదశ యని భ్రమించి సాధనను పరిత్యజింపకుము. అట్లు వదలితివా క్రమముగ జారి అధోగతి నొందుదువు. అనేకమంది సాధకులు ఇట్లు భ్రాంతి నొంది భ్రష్టులైరి. అతి జాగరూకతతో నిరంతరాభ్యాసమును సాగించుచున్న మనస్సు క్రమముగ నిర్మలమై నిశ్చల మగును. మనస్సును నిగ్రహించుటలో ఓరిమి అత్యవసరము. తీవ్రసాధనవలన దేహారోగ్యము కుంటువడును. మందాభ్యాసమువలన మనస్సు పరిశుద్ధము కానేరదు. అందువలన మధ్యమగతియందు శాంతముగ సాధన కొనసాగి పోవలయును. ఆహారము వారి వారి జీర్ణశక్తిని బట్టి మితముగ గ్రహింపబడునట్లు సాధన కూడ మితముగ అనుష్ఠింపబడవలయును.

మనస్సముద్రమునందు పరంపరగ సంకల్ప తరంగములు లేచుచుండును. ఒక కెరటము పడిపోగనే మరియొకటి బయలుదేరుచుండును. సముద్రమున ఉద్ధృతముగ అలలు లేచుచుండును. ఆ అలలు సమున్నతముగ ఊర్ధ్వ దిశకు ఉప్పొంగుటచే భయంకర శబ్దము ఉత్పన్న మగును. పిల్లలు సముద్రమును చూచి, ఆ ఘోరశబ్దమును విని భయపడుదురు. సంకల్పములను కెరటములతో సంకుల మైన చిత్తసముద్రమున సాధన యను ఓడను తలక్రిందుల జేయుచుండును. అంతియగాక సముద్రమునందలి కృరజలచరములవలె కామ క్రోధాదులు సాధన యను నౌకకు ప్రమాదమును కలిగించుచుండును.

సామాన్యముగ సముద్రమునందు విపరీత తుపానువాయువులు తరచు వీచుచుండును. అటులే చిత్తమునందు కామక్రోధ లోభ మోహ మద మాత్సర్య దంభాసూయ గర్వాదులు అను భయంకర వాయువులు తీవ్రగతిని చెలరేగు చుండును. నిరంతర ధ్యానాభ్యాసమున గాని అవి నిరోధింపబడవు. మనస్సును అంతర్ముఖ మొనర్చిన యోగిమాత్రము అట్టి ఘోరశబ్ద సంకుల వృత్తి కెరటము లను అరికట్ట గలడు. సంకల్పముల వేగము తగ్గినను వాటి వృత్తులు మాత్రము బీజరూపమున నిలిచియుండును. అవి సమయముకొఱకు వేచియుండి సందర్భము తటస్థించినవెంటనే అంకురించుచుండును. వాటిని ధ్యానాగ్నిచే బూడిద చేసినగాని సాధన ముందునకు సాగదు. సమగ్రముగ వృత్తులను నిర్మూలించిన యోగి స్థితప్రజ్ఞుడై సమాధిసుఖమును అనుభవించును. దృఢ మగు ధ్యానాభ్యాసమువలన వృత్తి కెరటములను దాటిన యోగి సులభముగ సంసారసముద్రమును అధిగమించి మోక్షతీరమును చేరును.

ధ్యానస్థుడైనవాని హృదయమున అనిర్వచనీయ పరమానందతోయము పెల్లుబికి పారుచుండును. వాడు బాహ్యప్రపంచమును మరచిపోయి తన యందు భూమానందమును అనుభవించును. అప్పుడు వాసనలు రాగాదులు ఆకలిదప్పులు స్మరణకు రావు. కేవల మొక బ్రహ్మానందము తప్ప మరియొకటి స్ఫురణకు రాదు. సంకల్ప రహితమైన చలన శూన్యమైన వికారములులేని దివ్యచరమస్థితి అది. దాని ననుభవింపగల సమర్థులు మహాత్ములని, మహనీయు లని, పరమహంసలని, యోగేశ్వరులని, తత్త్వవేత్తలని, బ్రహ్మనిష్ఠులని, తత్త్వదర్శి నులని, స్థితప్రజ్ఞు లని వ్యవహరింప బడుదురు. అంత స్సుఖమును అనుభవించు టకు చిత్తైకాగ్రత అతిముఖ్యము. ప్రథమమున చిత్తము ఒక పదార్థమునందు ఏకాగ్రత జెందక, సాధకునకు ఆయాసమును కలిగించును. జగత్తునందు లగ్నమైన మనస్సును పరమాత్మయందుంచ యత్నించుటకు ప్రారంభదశలో సాధకునకు కష్టసాధ్యముగ నుండును. క్రమాభ్యాసమున మనస్సు నీవు అభిలషించిన రూపమునందు నిలువసాగును. సహజముగ అతిత్వరిత ముగ పరువెత్తు మనస్సును ఒక దైవరూపమువైపునకు త్రిప్పుట సాధ్యముగ తోచును.

కొట్టబడిన నాగుబాము ఎట్లు బుసకొట్టుచు నిలువెత్తున లేచి కొట్టినవానిని తరుమసాగునో అటులే ధ్యానమొనర్చ ఆసీనుడైనవాని మనస్సు తీవ్ర ఉద్రేకము

నకు తోనై వానిని ఎదురించును. అనేకరూపములయందు మగ్నమైన మనస్సును వేరుపఱచి ఒక దైవరూపమునందుంచుటను చిత్త ఏకాగ్రత యందురు. తన ప్రాణములను మనస్సును బుద్ధిని యింద్రియములను సర్వస్వమును పరమాత్మ యందు నిలుపుట చిత్తఏకాగ్రత యనబడును. సర్వాంగ సుందరమైన సర్వ పరిపూర్ణమైన సర్వతోముఖమైన, తేజో విరాజితమైన దైవరూపమును నీ ఇష్ట మూర్తిగ నుంచుకొని ఆ ఇష్టదైవము వైపునకు మనఃప్రవాహమును ప్రవహింప జేయవలయును. ధ్యానక్రమమును గ్రంథములలో చదివిన దానికంటే స్వయముగ ధ్యానాభ్యాసమునకు పూనుకొనినపుడు ఆధ్యాత్మిక రహస్యము లెన్నియో అవగతము లగును. పరిపూర్ణజ్ఞానము అప్పుడు ఉదయించును.

ఇష్టమూర్తిగ ఎన్నుకొనిన రూపము భావభావితమై యథార్థరూపము దర్శనీయ మగును. కొన్ని సంవత్సరములు ధ్యానింపగ మనస్సు ఆ రూపమును దాల్చి తన్మయ మగును. ఛాయామాత్రములగు శాస్త్రములయందు వర్ణింపబడిన రూపము సజీవచైతన్య మయముగను, తేజోవంతముగను గోచరించునపుడు సాధకునకు దివ్యానుభవము రసానుభూతి కలుగును. నీ హృదయమున ఆ రూపము స్థిరముగ నుండక పోయినను నీవు కనులను మూసికొని ఆ రూపమును ధారణజేయ ప్రయత్నింపుము. ఒకప్పుడు నీవు విఫలుడవయినను మరల మరల అభ్యసింపుము. అటుల జేయగ కొంతకాలమునకు నీ మనస్సు ధ్యేయపదార్థమునందు నిలుకడ జెందును.

నూతనముగ వివాహమైనవాడు తన మనస్సునంతను తన భార్యయందుంచి యెవరయిన ఆమెను ఏమైన అనిన సహింప కయ్యమునకు ఉరుకునట్లు దరిద్రునకు ధనము దొరికిన దానిని పట్టుకొని యుండునట్లు సాధకుడు పరమాత్మ లక్ష్మమునుంచి యెదురైన విఘ్నపర్వతములను ధైర్యముతో ఓర్పుతో ఎదుర్కొనవలయును.

మనస్సునకు క్రమశిక్షణ నొసంగి, దుఃఖదాయకము లగు భౌతికవిషయముల నుండి మరలించి పరమాత్మయందు మనస్సును నిలుప అభ్యసింపవలయును. క్రమాభ్యాసమున మనస్సు శక్తిమంతమై పరమాత్మయందు నిశ్చలముగ నిలచును. మనస్సు పరమాత్మయందు కుదురుకొనుకొలది సాధకునకు ధైర్యము, ఉత్సాహము పట్టుదల కలుగుచుండును.

వదలక సాధనను కొనసాగించుకొలది శాస్త్రములయందు చెప్పబడిన భూమిక లను చేరుట అచటి దివ్యానుభవమును పొందుట కలుగుచుండును. క్షణమునకు కోట్లకొలది రూపములపైకి దుముకు మనస్సును గుర్వనుగ్రహమువలనను, దైవానుగ్రహశక్తివలనను, సత్సంగ సామర్థ్యము వలనను క్రమముగ పరమాత్మ యందు ఏకాగ్ర పరుష కృషి సలుపవలయును.

ఒక సరస్సున నొక చిన్న రాతివైచిన ఎట్లు సంచలనము నొంది వలయాకార చిహ్నములు ఏర్పడునో అటులే హృదయ సరోవరమున ధ్యానపాషాణకణమును వేసిన ఇదివరకు స్థిరనివాస మేర్పరచుకొని హక్కుభుక్తములు కలిగియుండిన వృత్తులు చెలరేగి ఆందోళనమును కలిగించును. సాధకుడు వాటికి భయపడక, తొంగక శాంతముగ సాధనను సాగించునేని కొంతకాలమునకు ఆతడు పర మానందమును పొందగలడు. ప్రాథమిక దశలో మనస్సునందు మలిన ముండును కాన ధ్యానమునందు మనస్సు నిలువక చిరాకు పరచును. మనస్సును ఏకాగ్ర పఱచుకొలది దానిశక్తి అధిక మగును. ఎట్లు విశాల మగు కాలువను సంకుచితపరచి దృఢతమగునట్లు ఒనర్చిన నీటిశక్తి యినుమడించునో అటులే మనస్సును పరమాత్మయందు కేంద్రీకరించిన మనశ్శక్తి అధిక మగును. విశ్వ వ్యాపక విద్యుచ్ఛక్తిని ఒకచోట కేంద్రీకరించిన దానిశక్తి అధికమై కాంతిని, వాయువేగమును జనింపజేసి గమనము నొనర్చుటలేదా? ఆవిరినొకచోట జేర్చి సంకుచితమగు గొట్టములద్వారా ప్రసరింపజేసిన యంత్రములు యానములు నడచుటలేదా! అటులే మనస్సును ఒక దివ్యరూపమునందు నిలిపిన దాని శక్తి అధికమై అంతర్ముఖమై భగవంతుని దర్శించి అందు లీనమగును.

నే నెవడ నని విచారించి తాను గాని దేహేంద్రియ మనోబుద్ధ్యాదులను ఆవల ద్రోసివేయుట వలన మనస్సు ఆత్మయందు నిలకడ జెందును. అప్పుడు “నేను స్థిరుడను, పరిపూర్ణుడను, శుద్ధుడను నిర్వికారుడను, నిరంజనుడను, నిర్వికల్పుడను, నిరాకారుడను, బుద్ధుడను, కేవలుడను, అఖండుడను, పంచ భూతములకు అతీతుడను, సర్వాంతర్యామిని, నిత్యముక్తుడను, అపరిచ్ఛిన్నుడను త్రిగుణములకు అతీతుడను, నిష్క్రియుడును, నిష్కలంకుడను, సచ్చిదానంద పరమాత్మను, ఆదిమధ్యాంత శూన్యుడను, సర్వసాక్షిని ఇంద్రియములకు అగోచ రుడను” అను బ్రహ్మభావము స్థిరపడును.

ఇట్టి సల్లక్షణములు దేహమునకు గాని, మనస్సునకు గాని, యింద్రియములకు గాని, వాటి విషయములకు గాని, పంచకోశములకు గాని, సప్తధాతువులకు గాని, బుద్ధికిగాని, అహంకారమునకు గాని, చిత్తమునకు గాని, పంచ ప్రాణములకు గాని, వాటి వ్యాపారములకుగాని, పంచభూతములకు గాని, వాటి వ్యవహారములకు గాని లేనందున నేను పైన పేర్కొనబడినవి ఏవియు కాను. పైన చెప్పబడిన దేహమనోబుద్ధ్యాదులు అస్థిరములైన వనియు పరిమితములైన వనియు మలినమైన వనియు వికారవంతములయిన వనియు రాగాత్మకములనియు బంధదాయకములనియు వికల్ప సహితము లయినవనియు నిశ్చల చిత్తముతో భావయుక్తముగ విచారణ సలుప వలయును.

ఈ తత్త్వవిచారణ కొనసాగుకొలది మనస్సు లోన ప్రవేశించి, హృదయస్థిత పరమాత్మయందు నిలకడ జెందజొచ్చును. అఖండ సచ్చిదానంద పరమాత్మయందు మనస్సు స్థిరత నొందుకొలది సాధకుడు బాహ్యప్రజ్ఞను విస్మరించి అంతస్సుఖమును పొందును. అప్పుడు గాలిలేని చోట దీపము వలె మనస్సు నిశ్చలముగ నుండును. ఈ విషయమును శ్రీకృష్ణపరమాత్మ భగవద్గీత యందు స్పష్టీకరించియున్నాడు.

ఆత్మ నెఱుంగుటకు మాయకు లోబడుటకు, బాగుపడుటకు - చెడిపోవుటకు అర్థమును పొందుటకు - అనర్థమును కలిగించుకొనుటకు, ఆత్మహితమును పొందుటకు - అనాత్మబంధమును కలిగించుకొనుటకు, ఆత్మజ్ఞాన ప్రాప్తికి - అనాత్మజ్ఞానభ్రాంతికి సర్వమునకు మనస్సే కారణము. ఆత్మ చింతనగాని, దేహచింతనగాని, యోగసాధన గాని, భోగసాధన గాని మనస్సుతో చేయవలయునే కాని అన్యసాధనము లేదు. మనస్సు అను పరికరము యొక్క సాయముచేతనే భౌతికాధ్యాత్మిక కార్యములను నిర్వహింప వలయును. అశుద్ధమనస్కుడు విషయానందమునకై తన యావచ్చుకొని ఉపయోగించి పాటు పడును. శుద్ధచిత్తుడు బ్రహ్మానందప్రాప్తికై తన శక్తి నంతటిని, సమగ్రబుద్ధిని నియమించి దీక్షతో త్యాగముతో గురూక్తపద్ధతిని యోగసాధన సలుపును.

దేహమునకు సంబంధించిన రోగమును ఔషధ మిచ్చి వైద్యుడు నయము చేయగలుగుచున్నాడు. మనస్సునకు రోగము కలిగిన మహాత్ముని దర్శించిన, ఆతని దివ్యబోధను వినిన, వారి ఆజ్ఞలను పాటించిన, వారు ఉపదేశించునట్లు

ధ్యానసాధనమొనర్చిన ఆత్మహితము చేకూరును. మేము మహాసభలలో “దేహమునకు రోగము సంభవించిన వైద్యుని వద్ద కేగుము. మనస్సునకు రోగము వచ్చిన మహాత్మునివద్దకు వెళ్ళుము” అని నొక్కి చెప్పుచుందుము.

దేహస్య యుది రోగస్యా ద్యోగ్యవైద్యోషధా త్సుఖమ్ ।

వింద త్యేవ న సందేహః మనసో స్వస్థతా యుది ॥

అధ్యాత్మశక్తి సంపన్నా స్థూహాయోగీ చికిత్సకాత్ ।

సంసేవ్య జ్ఞానబోధాఖ్య మౌషధం స్వస్థతామియాత్ ॥

దేహమునకు రోగము సంభవించిన యోగ్యుడగు వైద్యునివద్దకు వెళ్ళి ఔషధమును స్వీకరించిన తప్పక రోగము నయమై ఆరోగ్యము సిద్ధించును. మనస్సునకు రోగము తటస్థించిన అధ్యాత్మశక్తి సంపన్ను డగు మహాయోగివద్ద కేగి జ్ఞానబోధ యను దివ్యౌషధమును స్వీకరించి మనశ్శాంతి యను ఆరోగ్యమును పొందవలయును.

యోగి ఏకాంతస్థలమున ఆసీనుడై, ఆత్మానుసంధాన మొనర్చగ చిత్తము క్రమ క్రమముగ తన చాంచల్యస్వభావమును వదలుచు పరమాత్మయందు నిశ్చలతను పొందుచుండును. నిరంతరాభ్యాసమువలన చిత్తము నిరోధింపబడి, ఆత్మయందు నిష్ఠగలదై యుండును. మనస్సు అతి చంచలమై యెల్లప్పుడు విషయములవైపునకు వడి వడిగా పరుగులిడుచుండును. పర్వతమునుండి నీరు క్రిందనున్న మైదానమునకు ఎటుల వడివడిగ ప్రవహించునో, అటులే మనస్సును జలము కూడ విషయ నిష్పృథ్థలమునకు శీఘ్రముగ దొరలిపడును. ప్రారంభదశలో ఆంతరంగిక సాధన యందు మనస్సు, యింద్రియములు భయపెట్టినను, బెదరించినను, విషయములలో సుఖ మున్న దని ప్రలోభ పెట్టినను, భౌతికసుఖమే వాస్తవమైన సుఖ మని ఆశ జూపినను, యోగి ధైర్యముతో ఆ మాటలు పైకి మధురముగను, యింపయినవిగను కనపడినను లోపల విషపూరితములని గ్రహించి వాటికి లోబడక, వాటిని వశపఱచుకొని ధ్యానసాధనకు గడంగవలయును. ఇంద్రియములను, మనస్సును లోబఱచు కొనుటకు యోగి యొనర్చు ధ్యానము పైవాటికి ప్రతికూలముగ నుండునుగాన అవి ప్రబలములయిన ఆటంకములను కలుగజేయుచుండును.

అలలు లేనిచో సరోవరము శాంతమై యున్నట్లు సంకల్పములు లేని మనస్సు శాంతమై, నిశ్చలమై యుండును. అప్పుడు మనోబుద్ధ్యాదుల యందలి మాలిన్యము కడిగివేయబడి ప్రకాశవంతము లగును. అనాదినుండి రూప నామములయందు లగ్నమైన మనస్సు ఒకే పర్యాయము ఆత్మయందు స్థిరనిల కడ జెందనేరదు. నేతి నేతి వాక్యములచే (ఇది కాదు ఇది కాదు అను వేదాంత వాక్యములచే) ఎప్పుడు స్థూలసూక్ష్మ కారణశరీరములను త్రోసివేయుచు లోని కేగుచుండునో అప్పుడు సాధకుని మనస్సు సంసారమునకు దూర మగును. పరమాత్మకు దగ్గరగను అగుచుండును. వాస్తవమే గదా! మన గృహమును వదలి కలకత్తా నగరమునకు ప్రయాణము చేయునపుడు మనయింటికి దూరుల మును, కలకత్తాకు సమీపస్థలము అగుటలేదా! మరల కలకత్తానుండి వచ్చునపుడు కలకత్తాకు దూరులము, మన గృహమునకు దగ్గరగను అగుదుము గదా! బాహ్య దేశ కాల వస్తు కర్మలను, అంతరంగమున వాటి వృత్తులను దాటి సాధకుని మనస్సు సుందర దివ్య హృదయాలయమును సమీపించు కొలది ఆనందమునకు మేర యుండదు. అంతటితో ఆగక వాడు సాధనసల్పి హృద్గళా యను దేవాలయమున పరిశుద్ధ మనస్సుడై ప్రవేశించి ఆత్మరూప శ్రీనివాసుని దర్శించి తాదాత్మ్యమును పొందవలయును. ఆ దివ్యరూపమును మాంసమయ చక్షువులు చూడ జాలవు. విశ్వరూప పరమాత్మను దర్శించుటకు దివ్యదృష్టి జ్ఞానదృష్టి కావలయును. శ్రీకృష్ణపరమాత్మ అర్జునునకు విశ్వరూపమును చూపుటకు ముందు దివ్యదృష్టిని ప్రసాదించెను.

న తు మాం శక్యతే ద్రష్టు మనైనైవ స్మచక్షుషా ।

దివ్యం దదామి తే చక్షుః పశ్య మే యోగ మైశ్వరమ్ ॥

ఈ ప్రాకృతనేత్రములతో నన్ను దర్శింపజాలవు. నీకు దివ్య (జ్ఞాన) దృష్టిని ప్రసాదించును. దానిచే నా ఈశ్వరసంబంధమైన యోగ మహిమను దర్శింపుము.

భగవంతుడు “అర్జునునితో ఈ చర్మచక్షువులతో నా అఖండ విశ్వరూప మును దర్శింపజాలవు” అని చెప్పుచున్నాడు.

ఈ మాంస మయ కన్నులు దగ్గరగనున్న వస్తువులను చూడగలవు గాని దూరమున నున్న పదార్థములను చూడజాలవు. అంతియగాక దగ్గర నున్నను

తెరవెనుక నున్న వస్తువులను కాని, వ్యక్తులను కాని, గోడకు వెనుక నున్న వానిని కాని పర్వతవృక్షాదులకు ఆవలనున్న వివిధ పదార్థములను కాని చర్మ చక్షువులు చూడ సమర్థములు కావు. ఇంకను రాయి కంటితో పడినను, దుమ్ము జొరబడినను పుల్ల గ్రుచ్చుకొనినను ఏ స్వల్ప ప్రమాదమునకు గురి యైనను దృష్టి నశించును. అట్టి దోషయుక్తములును, లోపభూయిష్టములును నగు కన్నులతో అప్రాకృతమును, అఖండమును, జ్యోతిర్మయమును నగు ఆ విరాట్స్వరూపమును దర్శింపజాలవు అని భగవంతుడు అర్జునునితో చెప్పియున్నాడు. భగవంతుడు కాని, గురుదేవుడు కాని కన్నుల యందున్న అవిద్య యను పొరను తొలగించి దివ్యాంజనముచే దివ్యదృష్టిని అనుగ్రహించి నపుడే ఆ అద్వితీయ విశ్వరూపమును దర్శించి ఆనందించుటకు అవకాశము కలదు గాని వారల అపారకృప లేనిది భగవంతుని అనంతరూపమును దర్శించుటకు సాధ్యము కాదు. గ్రుడ్డివాడు జగత్తును చూడజాలని యట్లు మోహగ్రస్తుడు పరమాత్మను దర్శింపజాలదు. జితేంద్రియులు మాత్రము అంతర్వేదిని దర్శించి ఆనందింప గలరు. దృఢాపరోక్షజ్ఞానమును పొందిన మహాత్ములెల్లరు తమ శిష్యులకు జ్ఞానదృష్టిని ప్రసాదించి పరమాత్మను దర్శించి అఖండ దివ్యానుభూతిని పొందునట్లు ఒనర్చిరి.

శివగీతయందు శ్రీరామచంద్రునకు దివ్యదృష్టిని ప్రసాదించిన పరమశివుడు తన యథార్థస్వరూపమును దర్శింప సమర్థు నొనర్చిన అంశము అద్భుతము. పరమశివుడు రామచంద్రునితో ఈ చరాచరజగత్తు అంతయు నాయందు చూపుదును. ఈ మాంసమయ చక్షువులతో నీవు నాయథార్థ స్వరూపమును దర్శింపజాలవు. నీకు దివ్యదృష్టిని ప్రసాదించును. దాని సాయమున భయమును వదలి దివ్యమైన నా తేజోమండలమును చూడుము” అని నుడివియున్నాడు.

న చర్మచక్షుషా ద్రష్టు శక్యతే మామకం మహా ।

నరేణ వా సురేణాపి తన్మమానుగ్రహం వినా ॥

మాంసపు కన్నులతో మానవుడైనను దేవతయైనను నా యనుగ్రహము లేనిదే నా దేదీప్యమానమైన రూపమును చూడజాలరు.

సత్య శివ మంగళ కమనీయ రూపమును దర్శించిన పిమ్మట జ్ఞాని ఈ దృశ్యజగత్తును జగత్తుగ చూడదు. ధ్యానాభ్యాసమునకు ప్రబల శత్రువు

అహంకారము. అహంకారము ఏమాత్రము హృదయముననున్న మనస్సును మలిన పరచి సద్గుణ రాజములను ప్రకాశింపనీయదు. ఎన్నెన్ని సద్గుణములున్నను అహంకారమున్నచో అవి రాణింపనేరవు. విస్తరిలో అనేక మంచి పదార్థములను వడ్డించి యొకమూల మలమునుంచిన అవి యన్నియు యెట్లు పాడగునో, అటులే యెన్నెన్ని సద్గుణములున్నను అహంకారము లేదా అసూయ పై వానిని మలిన పరచి భ్రష్ట మార్గమును జూపును. “అందరను మూఢులు, తత్త్వజ్ఞుల విముఖులు, నేను మాత్రము వేదాంత రహస్యముల నెఱింగి అనుష్ఠించు చున్నాను” అను అహంకారమున్నచో సాధకుడు అణుమాత్రమైన ఆధ్యాత్మిక మార్గమున పురోగమింపజాలడు.

ఇక ధ్యానాభివృద్ధికి ఆటంకమును కలిగించునది ఆడంబరము. ఈ ఆడంబరము దుర్గుణములను పెంచి అఘోగతికి దారిజూపును. ధ్యానాభ్యాసము నిరాడంబరముగను, శాంతముగను, క్రమముగను, సమానముగను సాగిపో వలయును. ఇక కామ క్రోధ లోభ మోహ మద మాత్సర్య దంభాసూయాది దుర్గుణము లన్నియు ధ్యానాభివృద్ధికి ఆటంకములే. మనస్సుయొక్క పోకడలను అనుక్షణము సూక్ష్మదృష్టితో పరిశీలించి రాబోవు పరిణామమును గుర్తించి అది హితకరమైనచో స్వీకరించుటయు ప్రమాదభరితమైనచో త్యజించుటయు సాధకుని ముఖ్య కర్తవ్యము. అందువలన మనస్సు శుద్ధమై శక్తిమంతమై యేకాగ్రతను బడసి అంతర్ముఖ మగును. ఉద్రేకమువలన మనస్సు బలహీనమై ధ్యానమునందు కుదుటపడదు.

హృదయమున వృత్తులు పరంపరగ బయల్పెడలుచుండును. ఒకటి తర్వాత మరొకటి సరళముగ శరవేగమున ఉత్పన్నము లగుచుండును. ఒకటి కార్య రూపమును దాల్చులోపున ఇతర వృత్తులు ఉపవృత్తులు పెల్లుబుకుచుండును. హృదయమువైపునకు మనస్సును మరల్చి ఈ యద్భుత దృశ్యమును గాంచు సామర్థ్యము ధ్యానయోగాభ్యాసమున సిద్ధించును. ఈ వృత్తులు అనేక రంగు రంగుల దుస్తులను ధరించిన, వింత వింత రూపములను తీవ్రముగ శ్రద్ధతో ఆంతరంగికసాధన మొనర్చు వాడు చూడగలడు. ఎప్పుడు ధ్యానయోగ పరుడు ఆ యద్భుత దృశ్యమును తిలకించునో అప్పుడు తమ గుట్టు బయల్పడె నని అవి లజ్జిత శిరస్సై తమ ఓటమి నొప్పుకొని వశవర్తను లగును. అప్పుడు

అతడు వాటికి శుద్ధరూపము నొసంగి తన ధ్యానసాధనకు ఉపకరించు కొని శీఘ్రముగ పురోగమించును.

ఒకభావమునుండి వృత్తి మరియొకభావమున కేగులోపల మనస్సు నిశ్చలమై యుండును. ఒకపనినుండి మరియొకపని లోనికి వెళ్ళు లోపలను, ఒక సంకల్పమునుండి మరియొకసంకల్పమునకు వెళ్ళు లోపలను నిస్సంకల్ప నిర్వికార ప్రశాంత గంభీరస్థితిని ప్రతివాడును అనుభవించును. కాని అట్టి స్థితి యొక లిప్త కాలముండును. సామాన్యుడు దీనిని గుర్తింపజాలడు. ధ్యాన సాధనచే మనస్సును నిర్మల మొనర్చుకొనిన ధ్యానయోగాభ్యాసపరుడు గ్రహించి ఆ స్థితిని క్రమముగ చాలకాల ముండునట్లు కృషి సల్పును. ఈ యంశమును శ్రీవశిష్ట మహర్షి రామచంద్రునకు పలుమారులు బోధించియున్నారు.

భౌతికభోగలాలన కృత్యములకు ఎట్టి విఘ్నములు వాటిల్లవు కాని ఆధ్యాత్మిక తత్వార్థ దర్శనమునకు అన్నియు విఘ్నములై మార్గమును కప్పివైచి భయంకర వికృతాకారముతో అడ్డి వేయుచున్నవి. ఎంతయో శ్రమపడి యొక సోపాన మెక్కిన మహామాయ క్రిందికి లాగివేయును. మాయయొక్క సైన్యమగు మోహము, గర్వము, అసూయ, ద్వేషము, లోభము, కామము, క్రోధము, మదము మున్నగునవి అధ్యాత్మమార్గమును అంధకార బంధురముగ జేసి వేయును. అతి సమీపమున నున్న తత్త్వసిద్ధిని బడయనీయక ఎత్తైన పర్వతాకార ముగ నిలిచి బహు దూర దుర్గమ మనిపించును. అందులకే మాత్రము భయపడక అధ్యాత్మవీరుడు ఆ మిన్నంటు పర్వతమును దాటి ఆవల గల పరిపూర్ణజ్ఞానమయ పరబ్రహ్మను ధ్యానయోగాభ్యాసముచే చేరగలుగుచున్నాడు. మార్గమున నున్న కృారమృగముల వధించుచు, దుర్గమ మార్గమున పయనించు బాటసారి గమ్యమును చేరగలుగునట్లు జ్ఞానఖడ్గముచే కామ క్రోధాది దుష్ట మృగములను సంహరించుచు, ధ్యానమార్గమున పయనించి సాధకుడు మోక్ష గమ్యమును చేరగలుగుచున్నాడు. ధైర్యము, క్షమ, త్యాగము మున్నగు లక్షణములు గల సాధకుడు శీఘ్రముగ పరమశాంతిని పొందగలుగుచున్నాడు. గురుశాస్త్ర దైవతములయెడ పరిపూర్ణ విశ్వాసముతో, దీక్షతో నియమము తప్పక ప్రతిదినము నిర్ణీత సమయముల ఏకాంత స్థలమున జేరి ధ్యానయోగమును అభ్యసించవలయును.

ధ్యానయోగము ముక్తిని ముంజేతికంకణము గావించును. మోక్షనగరము చేరుటకు ధ్యానయోగము రాజబాట. మనస్సును త్వరితగతి నిర్మలమొనర్చి పరమాత్మయందు ధ్యానసాధన ఐక్యము నొందించును. సకల సంకల్పములను సమస్త వాసనలను నిఖిల దుఃఖములను బాధల నన్నిటిని సమూలముగ నశింప జేయు సామర్థ్యము గలది ధ్యానయోగము. ధ్యానయోగమును పుష్పక విమాన మెక్కినవాడు సర్వప్రపంచమునకు అతీతు డగు చిదంబరవీధిని విహరింపగలడు.

అహంకారరాక్షసుని వధించుటకు యోగ్యమైన దృఢమైన, పదునైన ఆయుధమే ధ్యానయోగము. పరమశాంతిని నిత్యానందమును ప్రసాదించు మాతృదేవియే ధ్యానక్రమము. జ్ఞానదృష్టి నొసంగి ప్రకాశమార్గమును చూపు జగత్ప్రీతయే ధ్యానయోగము. హితమునుపదేశించి పెడమార్గమును ద్రొక్కనీయక సదా కాపాడు సన్నిత్రుడే ధ్యానయోగము. అంతరంగిక విఘ్నములచే హతాశులై నిరుత్సాహులైన సాధకులకు సద్బోధల నొనర్చి ఉత్సాహపరచి ప్రబోధ మొనరించు నిజమైన బంధువే ధ్యానయోగము. ఇట్టి ధ్యానయోగమును అభ్యసించుటవలన సకల సన్మంగళములు లభించును. అధ్యాత్మలాభమే కాక భౌతికలాభము కూడ ధ్యానయోగాభ్యాసమువలన చేకూరును.

బ్రహ్మచారులు, సన్న్యాసులు విశేషకాలము ధ్యానాభ్యాసమునందు గడుప వలెను. గృహస్థులు దినమునకు రెండుగంటలకాలము (ఉదయమొక గంట సాయంకాల మొక గంట) ధ్యానయోగమును అనుష్ఠించుటలో గడిపిన చాలును. అల్పాకృతిగల గడియారమునకు ఒకపరి 'కీ' ఇచ్చిన అది ఇరువది నాలుగు గంటలు పనిచేయునట్లు బ్రాహ్మీముహూర్తమున చేయబడిన ధ్యానము దిన మంతయు హృదయమున ధ్యానధారను నిలుపును. ఆ ప్రకారముగ అతడు తన విద్యుక్త ధర్మములను చక్కగను, నిర్దుష్టముగను నిర్వహింపగలడు. ధ్యానసాధనవలన లభించిన చిత్తైకాగ్రతతో అతడు ప్రమాదములు లేకుండ పనులను చేయగలడు. ధ్యానయోగాభ్యాసమువలన ధైర్యము ఓర్పు త్యాగము శాంతము మున్నగు ఉత్తమ గుణములు అలవడును.

ధ్యానయోగానుష్ఠానపరుడు ఎట్టి కష్టములలోను, విపత్తులలోను చిఱునవ్వు నవ్వుచుండును. అతడు శత్రు మిత్రులను సమానముగ చూడ గలడు. లాభ నష్టములను జయాపజయములయందు నిర్వికారుడై మనగలడు. ఎట్టి దుష్ట

శక్తులుకాని, వ్యక్తులు కాని అతనికి యెట్టి హాని చేయజాలరు. సర్వావస్థల యందును శాంత చిత్తముతో ధర్మములను నెరవేర్చగలడు. ధ్యానయోగానుష్ఠానమువలన యింద్రియములు, మనస్సు శుద్ధమై పునీతమై దైవపరమై యొప్పును. వాక్కు, నేత్రములు, హస్తములు ఇది యది యననేల దేహ మంతయు ఆధ్యాత్మిక తేజముతో వెలుగొందును. ఉపనిషత్తులు, స్మృతులు పురాణములు ధ్యానయోగ మహిమను వేనోళ్ళ కొనియాడుచున్నవి.

ధ్యానయోగమునందు ఎవని మనస్సు నిశ్చలముగ నిలకడ జెందునో వానికి అవశ్యము హృదయమున దివ్యానందము కలుగును. వానికి తప్పక ఆత్మజ్ఞానము సిద్ధించును. మరియు అతనికి పరమశాంతి నిరతిశయ సుఖము చేకూరును. చంచలచిత్తుడు ధ్యానయోగమును అనుష్ఠింప జాలడు. దృఢప్రతుడై ముముక్షువై సర్వత్యాగియై వరల జాలడు. వాని హితమును వాడు గుర్తింపజాలక అంధపరంపరను అనుసరించు చుండును. ధ్యానము నందలి అభిరుచియు జాగ్రదవస్థయందేకాక నిద్రావస్థయందును ధ్యానాభ్యాసమును కొనసాగించు సామర్థ్యమును, పరిపక్వతయు క్రమముగ సిద్ధించును. ధ్యానయోగాభ్యాసము నందు దార్ఢ్యమును పొందిన సాధకుడు పెడమార్గమును ద్రొక్కు మనస్సును వెంటనే సన్మార్గమునకు మరలింపగలడు. ఎప్పుడు నిద్రావస్థ ధ్యానయోగావస్థగ మార్పొందునో అప్పుడు ధ్యానాభ్యాసము క్రమాభ్యున్నతిని పొందుచున్న దని గ్రహింపవలయును. సాధకుడు స్వప్నావస్థయందును సద్గురుడు తన కరమును అతని శిరముపై నుంచి ఆశీర్వదించుచున్నట్లును, మనస్సు నిశ్చలదశను పొందుచున్నట్లును, అంతియగాక వివిధ దేవతలు దర్శన మొసంగుచున్నట్లును దివ్యాధ్యాత్మిక అపూర్వ దృశ్యమునుగాంచి, ముగ్ధుడై ఆనందించును. ఇదియే ఆధ్యాత్మిక పురోగతికి చిహ్నము.

ఇంకను ధ్యానసాధన కొనసాగుకొలది సంకుచిత భావములను రూప గుణ వస్తు పరిధులను పరిమిత నిర్ణీత హద్దులను దాటి శుద్ధమనస్సుయొక్క స్పృహగూడ లేని అద్వితీయ అనిర్వచనీయ దివ్యస్థితిని పొందును. దానినే అమనస్కస్థితి యందురు. ఆ యఖండ స్థితిని అనుభవించు పరమహంసలు కూడ దానిని వర్ణించి వ్యక్త మొనర్చజాలరు. దానినే నిర్వికల్పసమాధి యనియు అందురు. అచట ధ్యాతృధ్యానధ్యేయములు అను త్రిపుటి అంతరించును. ఆ మూడును

అనుపమాన దివ్యస్థితియందు ఏకమగును. సాధకుడు అప్పుడు చరమదశను పొందును. అదియే పరమశాంతి. ఉత్తమ జ్ఞానము. జీవన్ముక్త దశ. ఇదియే జీవితపరమలక్ష్యము. దీనిని సాధించుటకే మానవజన్మ లభించినది. అదియే మానవజీవితమునకు అతిశయశోభను కలిగించును. ఇట్టి స్థితిని పొందిన నీవు జగద్వంద్యుడవగుదువు. జీవన్ముక్తుడవై అజ్ఞాన దుఃఖపీడితులగు సామాన్య మానవులకు జ్ఞానప్రబోధమొనర్చుచు, మార్గదర్శకుడ వయ్యెదవు. ఇదివరకు నిన్ను పీడించిన కామ క్రోధ లోభ మోహ మద మాత్సర్య దంభాసూయాదులు నామమాత్రమైన కన్నడవు. నీ పూర్వస్థితికి యిప్పటిదశకు నీవే ఆశ్చర్యమును పొందగలవు. సందేహము, భయము మున్నగు దుర్గుణములు ఎచటికి పారిపోయినవో యని అద్భుతమును చెందగలవు. నీవు జీవత్వమును బాసి బ్రహ్మత్వమును పొందితివి. దేహభావన, జీవభావన, జగద్భావన అనగ దేహాత్మ భావన బ్రహ్మసాగరమున లీనమగును. నది సముద్రమున సంగమించి తన రూపగుణములను పోగొట్టుకొని సముద్రమే అగునట్లు జీవుడు బ్రహ్మమునందు ఐక్యమై బ్రహ్మమే యగుచున్నాడు. సముద్రములో నది కలిసినపుడు తనరూపమును తన రుచిని, తన నామమును పోగొట్టుకొని సముద్రమే యగును గదా! “ఇదియంతయు పరిపూర్ణమైన బ్రహ్మమే. నేను పరిపూర్ణమైన బ్రహ్మమును బ్రహ్మకాని దెద్దియును కొలదిగనైన లేదు” అను ఉత్తమ విజ్ఞానమును నీవు అప్పుడు అనుభవింపగలవు. నీవు సచ్చిదానందపరబ్రహ్మస్వరూపుడవు. అఖండ అద్వితీయ పరబ్రహ్మవు నీవు.

మౌనము ధ్యానమునకు అనుకూలమైన ఉత్తమ నియమము. కొందరు ఆడంబరార్థము మౌనమును అవలంబించి తమకు కావలసినవానిని పలకలపై కాగితములపై వ్రాయుచుందురు. వీరు కీర్తికాములై వాక్ మౌనమునే కలిగి అంతరమున ప్రాపంచిక విషయములను చింతించుచుందురు. వీరిని మోసగాండ్రని చెప్పక తప్పదు.

మౌనా న్మ ముని ర్భవతి నారణ్యవసనా న్మునిః ।

సల్లక్షణం తు యో వేత్తా స ముని శ్రేష్ఠ ఉచ్యతే ॥

ఎవ్వడును కేవలము మాటలాడకుండుటచేతనే ముని కాజాలడు. అరణ్యములో నివసించుటమాత్రముచేతనే ఎవ్వడును ముని కానేరడు. సత్స్వరూప

మైన పరమాత్మను తెలిసినవాడే ఉత్తమ ముని యని చెప్పబడుచున్నాడు.

శాస్త్రనియమముల నెఱింగిన మహాత్ములు కొందఱు మాటలాడుట తమ తపస్సునకు అంతరాయ మనియు, ఒక్కక్షణమును కూడ వ్యర్థబుచ్చక తపమును సాగింపవలయు ననియు నిర్ణయించుకొని మౌనమును వహింతురు. వీరు యథార్థమైన సాధకులగు చున్నారు. ధ్యానాభ్యాసములేని కేవల మౌనము నిరర్థకము. అటులైన వృక్షములు, పాషాణములు మౌనముగనే యున్నవిగదా! మూగవారు తమ జీవితములంతయు సహజమౌనముగనే గడుపుచున్నారు గదా! దానివలన ప్రయోజన మేమి కలదు?

యోగస్య ప్రథమం డ్యారం వాఙ్మరోధోఽ పరిగ్రహః ।

వాక్కును నియమించుట ఇతరుల వస్తువులను స్వీకరింపకుండుట యోగమునకు ముఖ్యద్వారము లగుచున్న వని శ్రీశంకరాచార్యులవారు సెలవిచ్చి యున్నారు.

నాస్తి నిర్వాసనా నౌనా త్వరం సుఖకృ దుత్తమమ్ ।

విజ్ఞాతాత్మ స్వరూపస్య స్థానంద రసపాయినః ॥

ఆత్మతత్వము నెఱింగినవాడై ఆత్మానందరసమును గ్రోలుచున్నయోగికి వాసనాశూన్య మైన మౌనమునకంటే ఉత్తమ సుఖము నొసంగు ఉపాయము మరియొకటి లేదు.

సర్వమేవ పరిత్యజ్య మహా మౌనీ భవానఘ! ।

నిర్వాణవా నిర్గుణసః క్షీణచిత్తః ప్రశాంతభీః ॥

పాపరహితుడవగు రామా! లౌకికవిషయములను పరిత్యజించి, మహా మౌనివి మోక్షసంపన్నుడవును, మనోనాశమును సాధించినవాడవును చిత్తరహితుడవును ప్రశాంతమైన బుద్ధి గలవాడవును కమ్ము.

మౌనమువలన కలహములు సమసిపోవును. అందుచే ద్వేషమును చెడు గుణము హృదయమునుండి పారిపోవును. కేవలము మౌనముగ నుండుట తోడనే తృప్తి నొందక గురువు బోధించిన క్రమమున ఆధ్యాత్మసాధనకు గడంగ వలయును. ధ్యానాభ్యాసము చేయువానికి మౌన మొక సహాయకారి గాని

కేవలము మౌనమే అహంకారమును నశింపజేసి ఆత్మసందర్శన మహా భాగ్యమును కలిగింపజాలదు.

మౌనముగ నుండుటవలన శక్తి యంతయు హృదయమున కేంద్రీకరింపబడి మనస్సు నిశ్చలమగుటకు తోడ్పడును. ధ్యానమునకు అంతరాయములను కల్పించు వృత్తులు ఉపవృత్తులు దుర్గుణములు మౌనవ్రతమును అనుష్ఠించుట వలన దూరమగును. మౌననియమము సువర్ణమయమైనది. ఈ వ్రతమును అనుష్ఠించుటవలన సకల సన్నియమములు, సద్గుణములు అప్రయత్నముగ సాధకుని హృదయమును వరించును. బాహ్య భాషణములన్నియు నిస్సారములు. హృదయభాషణమగు మౌనము రసవంతమును, సారవంతమునునైనె గడుచున్నది. బాహ్యముగ మానవమాత్రులతో సంభాషణమును మాని అంతరంగమున ఆత్మతో సంభాషించుటను మౌనమందురు. ధ్యానయోగాభ్యాసమున హృదయగుహలో పరమాత్మతో శాశ్వతముగ సంభాషించి ఆనందించు మహాభాగ్యము చేకూరును. మౌనమునందలి ఆనందమును వర్ణింపసాధ్యము కాదు. భగవాన్ శ్రీరమణమహర్షులవారు “భగవంతునితో సంభాషణమే మౌన” మని బోధించియున్నారు.

మౌన మన మాటలాడకుండుటయే కాదు; మనస్సును సంకల్ప రహిత మొనర్చి ఆత్మయందు నిలకడ జెందించుచుండుటను మౌన మందురు. నోటిని మాత్రము ఊరకుండజేయుట కాక మనస్సును కూడ ఊరకుండునట్లు (సంకల్పములు లేకుండునట్లు) చేయుట ఉత్తమ మౌన మనబడును. వ్యర్థ సంభాషణమున శక్తియంతయు వ్యర్థమై మనస్సు చంచలమై అవిశ్రాంతమలినమైన దుస్థితి యేర్పడును. వ్యర్థప్రసంగములలో యెదుటివానికి హాని కలిగించు మాటలు దొరలిన కలహములు ప్రారంభము లగును. ఉపన్యాసములు, సంవాదములు మున్నగునవి ఆందోళనను కల్పించు ఉద్యమములకంటె మౌనము శక్తిమంతమైనది.

కొండగుహలలో, సుందరవనములలో పూర్వఋషీశ్వరులు మౌనవ్రతమును అభ్యసించుచు దీక్షతో ధ్యానానుష్ఠానమును కొనసాగించి తాము తరించి, ఇతరులను ఉద్ధరించిరి. మౌనమును అవలంబించుటవలన సాగరము బోలు గాంభీర్యము, భూమివంటి శాంతము, వృక్షమువలె సహనము లభించును.

ఓటికుండవలె కొందరు విశేషముగ మాటలాడుచు, శక్తిని దుర్వినియోగపరచుచు మనస్సునే గాక శరీరమునుగూడ రోగగ్రస్త మొనర్చుకొని విశేషముగ బాధపడుచుందురు. వ్యర్థసంభాషణము దేహమునకు ఉష్ణమును కలిగించి, శాంతి నపహరించి రోగములను తెచ్చిపెట్టును.

చెవికి వినుట, కంటికి చూచుట, ముక్కునకు వాసన జూచుట, చర్మమునకు స్పర్శను తెలిసికొనుట విషయములై యున్నవి. అనగ ఒక్కొక్క యింద్రియమునకు ఒక్కొక్క విషయము లక్షణమై యున్నది. జిహ్వకు మాత్రము తినుట, తిట్టుట అను రెండు వ్యాపారములు కలవు. అందువలన దానిని జయించుట కష్టసాధ్యమగుచున్నది. జిహ్వ ఇరువైపుల పదునుగల కత్తివంటిది. దీనిని జయించిన సర్వేంద్రియములు వశ మగును. వ్యర్థసంభాషణచే కాలమును దుర్వినియోగ పరచువారిని కాలహంతకులని వేదశాస్త్రములు నొక్కివక్కాణించుచున్నవి.

సామాన్య మానవులు దీర్ఘసంభాషణవలన కలుగు అనర్థములను ఎంతమాత్రమును గుర్తింపజాలకున్నారు. ఆధ్యాత్మిక మార్గమున చరించుచున్నామనుకొనువారును వ్యర్థదీర్ఘ సంభాషణను వదలజాలకున్నారు. ఇక భౌతికభోగ లాలసులగు ఇతరుల విషయమును ఏమన వలయును? ఆధ్యాత్మిక శాంతికై పాటుపడువారు సైతము ద్వేషాగ్నికి లోబడి మ్రగ్గుచు తాండవనృత్యము సల్పుచున్నారనుట శోచనీయాంశము. బిచ్చగాడికి బిచ్చగాడికి మధ్య ద్వేషము, సంఘములకు సంఘములకు మధ్య ద్వేషము, వ్యక్తికి వ్యక్తికి మధ్య ద్వేషము, మతములకు మతములకు మధ్య ద్వేషము, ఉద్యోగికి ఉద్యోగికి మధ్య ద్వేషము, నాయకులకు నాయకులకు మధ్య ద్వేషము, ఆశ్రమములకు ఆశ్రమములకు మధ్య ద్వేషము, పశుపక్షి క్రిమి కీటకాదులమధ్య ద్వేషము అహ! ద్వేషము రాజ్య మేలుచున్న దనవలయును. ద్వేషమువలన ద్వేషము వృద్ధియగును కాని శాంతి లభింపదు. ప్రేమవలననే ద్వేషము నశించును. ద్వేషమువలన కష్టనష్ట శోకాదులు సంభవించుచున్నవి. పై అనర్థములకు మూలము జిహ్వను జయింపకుండుటయే. రుచిని మాటను జయించినవాడు దీర్ఘ వ్యర్థసంభాషణలకు లోబడక మౌనవ్రతమును అవలంబించి అచిరకాలమున పరమశాంతిని పొందగలడు. మౌనమునందు అఖండశక్తి కలదు. సనక సనందన సనత్కుమారులకు శ్రీదక్షిణామూర్తి చిన్మూద్ర ధరించి మౌనవ్రతముతోడనే బోధించెను.

మౌనవ్యాఖ్యా ప్రకటిత పరబ్రహ్మతత్త్వమ్

అని శ్రీశంకర భగవత్పాదాచార్యులవారు చిత్రముగ రచించియున్నారు.

భగవాన్ శ్రీరమణమహర్షులవారు మౌనబోధచేతనే తత్త్వజిజ్ఞాసువులకు ప్రబోధించియున్నారు. శ్రీరమణమహర్షులవారి భాష సమాధిభాష యనియు, మౌనబోధ యనియు ముముక్షులోకము గ్రహించియున్నది.

మౌనవ్రతమును పూని, యేకాంతస్థలమున ఆసీనుడవై సద్గురుడు బోధించిన క్రమమున విషయములనుండి ఇంద్రియములను, వాటినుండి మనస్సును మరలించి అత్యయండు మనస్సును నిశ్చలపఱచి ఆనందమును అనుభవింప వలయును. ఆ దివ్యానందమును ఒకపరి అనుభవించితివా, ఇక ధ్యానయోగ మును మౌనవ్రతమును ఎన్నటికిని వదలజాలవు. ఈ వ్యాసమును పఠించినవారు మౌనశక్తిని గ్రహించి ధ్యానయోగమును అనుష్ఠింతురను అభిలాషతో నింత విపులముగ వ్రాసితిమి. వినోదముగ చదువుటతోడనే తృప్తి నొందక సన్నియమ మగు మౌనవ్రతమును అనుష్ఠించి ఆనందమును అనుభవింప ముముక్షు లోకమును అర్థించుచున్నాము. ఇదియే వాస్తవముగ మీకు మాకు పెట్టగల భిక్ష.

మౌనవ్రతమును కఠినముగ అనుష్ఠించు అవకాశము లేకున్న మితముగ మాటలాడుము. ఆలోచించి, తూచి అత్యవసరములగు ముఖ్యములగు మాటలను కొలదిగ ఉచ్చరింపుము. మితసంభాషణముకూడ మౌనముతో సమానము. సోదరా! మౌనధనమును సంపాదించి మౌనమున హృదయ వికాసమును పొంది, మౌనమున నివసించి, మౌనమున ఆనందమును అనుభవించి, మౌనమున విశ్రాంతిని పొంది, మౌనస్వరూపుడవై ప్రకాశింపుము. మౌనవ్రతమువలన శక్తి పయనించి తత్త్వజిజ్ఞాసువులకు మహోపకార మొనర్చును. అటుల పయనించిన ఆధ్యాత్మిక శక్తి లోకమునకు ఎనలేని పరమ హితమును చేకూర్చగలదు. కాని సాధకుడా! ఒక్క విషయమును మాత్రము విస్మరింపకుము. నీవు ముందు ధ్యానయోగానుష్ఠానముచే శక్తిని సంపాదించుకొని ఆత్మసాక్షాత్కారమును పొంది పిమ్మట లోకమునకు జ్ఞానమును పంచిపెట్టుము. నీకొక అన్న కబళమే లేనప్పుడు నీవేమి ఇతరులకు విందు చేయగలవు. నీవు

శుష్కదరిద్రుడవైన నీవేమి ధనమును దానము చేయగలవు? నీవు బలవంతుడవు కానప్పుడు లోకమునకు నీవేమాత్రము మేలు చేయగలవు? నీవు విద్యావంతు డవు కానప్పుడు నీవు యితరుల కేమి విద్యాదాన మొనర్చగలవు? నీకే జ్ఞానము లేనియెడల నీవు అన్యులకు జ్ఞానదానమెట్లు ఒనర్చగలవు? యోచింపుము. మౌనవ్రతమును పూని ధ్యానయోగము నభ్యసించి ఆత్మజ్ఞానమై లోకమునకు జ్ఞానమును పంచియిమ్ము.

ధ్యానయోగము ననుష్ఠించుకొలది హృదయము కోమలమై యితరుల దుఃఖ మును చూడజాలని స్థితి యేర్పడును. దీనానాథులను పరమప్రేమతో, సంతోషముతో దయతో సేవింపగలుగుదువు. ప్రాణులకు నిష్కామముగ సుఖమును కలుగజేయు కార్యమే ఈశ్వరపూజ యని శ్రీవ్యాసభగవానుడు చెప్పియున్నాడు.

యేన కేన ప్రకారేణ యస్య కస్యాపి దేహీనః ।

సంతోషం జనయేత్ ప్రాజ్ఞః తదే వేశ్వరపూజనమ్ ॥

బుద్ధిమంతుడు ఏదియో ఒక విధముగ ప్రాణులకు సుఖమును కలుగజేయు కార్యములను చేయుచుండుటయే ఈశ్వర పూజ.

ఈశ్వరార్పణబుద్ధితో నొనర్చబడు కర్మలు సమస్తబంధములను ఛేదించి ముక్తిని కరతలామలక మొనర్చును. లోకహితము నపేక్షించి సర్వదా నిష్కామ కర్మలను అసంగబుద్ధితో ఆచరింపవలయును. జ్ఞాన మభివృద్ధి జెందిన కామ్య కర్మలయందలి వాంఛ క్షీణించును. హృదయకమలము వికసించినపుడు, స్వార్థ త్యాగముతో సాధకుడు విద్యాలయ స్థాపనలను, మందిర నిర్మాణములను క్షామ బాధితుల సహాయమును, దరిద్రనారాయణసేవలను, ఉచితవైద్యశాల స్థాపనలను చేయ గలుగును.

సంశయపిశాచము సాధకులను బాధించుచుండును. ఆత్మజ్ఞానమును పొందుటకు గురుశాస్త్రదైవతములయెడ సంపూర్ణ విశ్వాసము అతిముఖ్యము. ఎవడే విద్యయందు ఆసక్తుడై సంపూర్ణ విశ్వాసముతో అఖండశ్రద్ధతో కృషి సల్పునో వాడు ఆ విద్యయందు పూర్ణప్రజ్ఞను సంపాదించుకొనును. సర్వోత్కృష్ట మగు బ్రహ్మవిద్యయందు విశ్వాసము లేనివాడు దానియందు శ్రద్ధ

వహింపడు. శ్రద్ధలేనివాడు అక్షుసాధనకు కృషి సల్పడు. కృషి సల్పనివాడు పరమశాంతిని పొందనేరడు. శాస్త్రబోధ, గురుని ఉపదేశము, ఆత్మనిర్ణయము ఈ మూడును ఐక్యతను పొందవలయును.

శాస్త్రదృష్టి ర్గురోర్థాక్యం తృతీయ శ్చాత్మనిశ్చయః ।

త్రిదైవ యో విజానాతి స ముక్తో నాత్ర సంశయః ॥

శాస్త్రప్రమాణము, గురుని దివ్యోపదేశము, తన అనుభవముచే కలిగిన ఆత్మ నిర్ణయము ఈ మూడును ఏకరూపముగ (సమన్వయరూపముగ) తెలిసికొనువాడు ఆత్మజ్ఞానమును పొంది ముక్త పురుషు డగుచున్నాడు. ఈ విషయమున సందేహ మేమాత్రమును లేదు.

సంశయోపేతుడు నాశనము నొందు నని శ్రీకృష్ణపరమాత్మ చెప్పియున్నాడు.

అజ్ఞ శ్చాశ్రద్ధధాన్ శ్చ సంశయాత్కా విన్శ్యతి ।

నాయం లోకోఽస్తి న పరో న సుఖం సంశయాత్మనః ॥

ఆత్మజ్ఞానము లేనివాడును, గురుశాస్త్రదైవతములయందు విశ్వాసము లేనివాడును నగు సంశయగ్రస్తుడు నశించితిరును. సంశయాత్మునకు ఈ లోకమునందు కాని, పరలోకమునందు కాని సుఖములేదు.

ధ్యానయోగము ననుష్ఠించుకొలది హృదయము ఉన్నత భావములతో విశ్వప్రేమతో వస్తువుల మూలమును మాత్రము చూడగలవు. మరియు కామ క్రోధ లోభ మోహ మద మాత్సర్య దంబాసూయ రాగద్వేషాది దుష్ట గుణముల సంస్పర్శ కూడ నిన్నావరింపజాలదు. కామినీ కాంచనముల యందలి మోహము నిన్ను విడిచి దూరముగ చనును. స్త్రీల మధ్య నున్నను ధనరాశులమధ్య నున్నను శుకమహర్షివలె నిర్వికారస్థితియందు ఉండగలవు. ఈ దృశ్యవిశ్వమునంతటిని ఈశ్వరస్వరూపముగ సకల చరాచర ప్రపంచమును పరబ్రహ్మమయముగ చూచుటయే గాక అనుభవించి ఆనందింపగలవు.

ఆభరణములను సువర్ణముగను, భాండములను మృత్తుగను, వస్త్రములను ప్రత్తిగను వస్తువుల మూలమును మాత్రము చూడగలవు. అప్పుడు నానాత్వము నందు ఏకత్వదృష్టి నీకలవడును. ఆ వస్తువుల సంయోగ వియోగములయందు

నీవు వికారమును చెందక సమస్థితియందుండ గలవు. ఏల నన వస్తువుల రూపములు నశించినను, మూలపదార్థము నశింపదుగదా! ఆభరణములు భిన్న భిన్నములు అయినను సువర్ణమునకు నాశనము లేదు గదా! భాండములు భగ్గుములైనను మృత్తు అవి నాశిగదా! వస్త్రములు చినిగిపోయినను ప్రత్తి మిగులును గదా! భిన్న భిన్న పదార్థములు ఆత్మమయముకాన బాహ్యరూప నామ గుణ వస్తుభేదములను పరికింపక, మూలమగు ఆత్మను విచారించి దర్శింప అభ్యసించవలయును. ఉపాధులు వేరైనను పరమాత్మ యొకడేయని శాస్త్రములు చెప్పుచున్నవి.

ఏక ఏవ హి భూతాత్మా భూతే భూతే వ్యవస్థితః ।

ఏకతా బహుతా చైవ దృశ్యతే జలచంద్రవత్ ॥

ఎటుల ఒక్కడైన చంద్రుడు అనేకపాత్రలలో గల జలమునందు అనేకవిధము లుగ కనపడునట్లు పరమాత్మ యొక్కడే యైనను ఉపాధి భేదముల వలన అనేకవిధముల వెలుంగుచున్నాడు.

గవా మనేక వర్ణానాం క్షీరస్యాదేక వర్ణకమ్ ।

క్షీరవ ద్భాతి విజ్ఞానం దేహీనాం చ గవాం యథా ॥

అనేకవర్ణములు గల గోవుల క్షీరము ఒకే రంగు కలిగియుండునటుల శరీరములు వేరైనను ఆత్మయొక్కటియే యై యున్నది.

నీవు దేనిని చూతువో, దేనిని విందువో, దేనిని తాకుదువో, దేనిని తిందువో, వాని నంతటిని ఆత్మగ భావింపుము. ఈ భావన నీకు దివ్యానందమును ప్రసాదించును. ప్రతిచోటను ప్రతిపనియందును ఆత్మయొక్కటే దేదీప్యమాన ముగ ప్రకాశించుచున్నటుల నీకు దృగ్గోచరము అగును.

యద్య తృశ్యతి చక్షుర్భాం తత్రదాత్మేతి భావయేత్ ।

యద్యచ్ఛృణోతి కర్ణాభ్యాం తత్రదాత్మేతి భావయేత్ ।

లభతే నాసయా యద్య తత్రదాత్మేతి భావయేత్ ।

జిహ్వాయా యద్రసం హృత్తి తత్రదాత్మేతి భావయేత్ ।

త్యచా యద్యత్స్పృశే ద్యోగీ తత్రదాత్మేతి భావయేత్ ॥

నేత్రములచే చూడబడు జగత్తంతటిని ఆత్మయని భావింపవలయును. కర్ణములతో విను శబ్దము లన్నిటిని ఆత్మగ భావింపవలయును. ముక్కుతో వాసన చూడబడు గంధముల నన్నిటిని ఆత్మగ భావింపవలయును. చర్మము చేత తాకబడు స్పర్శనంతటిని ఆత్మగ భావింపవలయును. జిహ్వచే గ్రహింప బడు రుచి నంతటిని ఆత్మగ భావింపవలయును.

విషయదృష్టిని మాని సర్వమును ఆత్మస్వరూపముగ జూచు యోగికి దేహాభి మానము కాని, రాగద్వేషములు కాని, మాన మోహములు కాని కామ క్రోధ ములు కాని, మదమాత్సర్యములు కాని యుండనేరవు. ఈవిషయమును స్పష్టముగ శ్రీశంకరభగవత్పాదాచార్యులవారు వివేకచూడామణి యందు ఇట్లు నుడివియున్నారు.

విజ్ఞాత బ్రహ్మతత్త్వస్య యథాపూర్వం న సంస్కృతిః ।

అగ్ని చేన్మ స విజ్ఞాత బ్రహ్మభావో బహిర్ముఖః ॥

బ్రహ్మతత్త్వము నెఱింగినవానికి పూర్వవాసనాదులు ఉండనేరవు. అటుల పూర్వవాసనాదులు ఉండెనేని వాడు దృశ్య బాహ్యదృష్టి కలవాడే కాని పరబ్రహ్మ తత్త్వమును ఎఱిగినవాడు కాడు.

ప్రాచీనవాసనావేగా దసౌ సంసరతీతి చేత్ ।

న స దేకత్వవిజ్ఞానా న్మగ్ధీ భవతి వాసనా ॥

యథార్థ తత్త్వవేత్త పూర్వవాసనావేగమున సంసారమును పొందడు. బ్రహ్మ జ్ఞానము వలన అతని వాసన సంపూర్ణముగ క్షీణించును.

ధ్యానయోగమునందు పరిపూర్ణస్థితిని పొంద నీవు అభిలషింతువేని గంభీరుడవై శాంతుడవై అంతర్ముఖుడవై నిరంతర ఆత్మవిచారణ తత్పరుడవు కమ్ము. అప్పుడు దేహస్మృతియు, బాహ్య దృష్టియు నిన్ను వీడి దూరముగ చనును.

వ్యర్థసంభాషణము, పరనింద, సోమరితనము, ఆత్మస్తుతి మున్నగునవి ధ్యానయోగానుష్ఠానమునకు విఘ్నములను కలిగించును. “వీరి ప్రవర్తన యిట్టిది వీరినడక అక్రమమైనది” మున్నగు అనవసర ప్రసంగములు ధ్యానయోగము

నందు అభివృద్ధిని పొందనీయవు. వ్యర్థదీర్ఘ ప్రసంగము మెదడునకు వేడిని కలిగించి అశాంతిని చేకూర్చి, ధ్యానప్రవాహమునకు అడ్డంకును కల్పించును. జూదము హింస ఆహారనియమము లేకపోవుట మున్నగు దుష్టవృత్తులు ధ్యానమునకు విఘ్నకారకములు. నిదుర తగ్గించుకుందువేని, వ్యర్థభాషణకు స్వస్తిచెప్పుదువేని, మిత్రులతో తిరుగుటకు తిలాంజలినిచ్చితివేని, కోరికలను పరిత్యజింతువేని ఆశాపిశాచమును నాశమొనర్తువేని ధ్యానయోగాభ్యాసమునకు తగినంత సమయము నీకు లభించును.

ఏకాంతస్థలమున ఆసీనుడవై మనస్సును అంతర్ముఖమొనర్చి ధ్యానమును కొనసాగింపుము. మనస్సు విషయప్రపంచమున కేగిన ప్రయత్నపూర్వకముగ మరలించి ఆత్మవశ మొనర్చుచుండుము. ప్రాథమిక దశలో మనస్సును విష యములనుండి మరలించి ఆత్మయందు నిలకడ నొందించుచు రావలయును. కొంతపరిపక్వస్థితి యభివృద్ధిగల మనస్సుచేటికేగునో అచట బ్రహ్మభావన చేయుచుండవలయును. ఎచటెచటికి మనస్సు పరిభ్రమించునో ఆ వస్తువులను పరమాత్మగ జూడ నభ్యసింపవలయును. ఈ భావనను అభ్యసించుటవలన మనస్సు రూప నామ గుణ వస్తు భేదములను వదలి బ్రహ్మదృష్టి అలవడును. పరమాత్మసందర్శనమును పొందునంతవరకు ధ్యాన యోగాభ్యాసమును వీడ నని దీక్ష వహింపుము.

సహనముతో పట్టుదలతో, శాంతముతో ధ్యానయోగానుష్ఠానమునకు నీవు పూనుకొనిన అచిరకాలములో ఆత్మానందమును అనుభవింపగలవు. తామస రాజస గుణములను పరిత్యజించి, శుద్ధసత్త్వగుణమును అభివృద్ధి పరచుకొనిన ధ్యానయోగానుష్ఠానము నిరంతరాయముగ కొనసాగును. ధ్యానయోగానుష్ఠాన మున నీకు కొంత అభిరుచి కలిగినపిమ్మట విసుగు, నిరాశ, నిరుత్సాహము మున్నగు అనర్థములనుండి విముక్తుడవై ధృత్యుత్సాహములతో ధ్యాన యోగమును అభ్యసింప కృతనిశ్చయుడ వగుదువు.

మోక్షగమ్యమును చేర్చుటకు ధ్యానమార్గము రాచబాట. ఇది సాధకుని నిరపాయముగను, శీఘ్రముగను, అవశ్యముగను గమ్యమును చేర్చును. దేహ మనంబుల ఆరోగ్యమునకు భంగము కలుగనీయని పద్ధతిని ధ్యానయోగము సాగిపోవును. ధ్యానసమయమున మనస్సెప్పుడు ఆత్మయందు నిలుకడ జెందునో

అప్పుడే యథార్థమైన ఆనందము కలుగును. మనస్సు అతి చంచలమైన స్వభావము కలదని, నిగ్రహింపరానిదని నిరాశ జెందకుము. సత్సాంగత్వము, త్యాగము శాంతము మున్నగు ఉత్తమగుణములను అవలంబించుచు కొంత కాలము ధ్యానయోగమును అభ్యసించువేని శీఘ్రకాలమున మనస్సు స్వాధీన మగును. మనస్సు వశమై నీవు చెప్పిన చొప్పున నడచునంతవరకు దుష్టవిషయ ములవైపునకు వెళ్ళనంతవరకు వాసనామయ సంచితములను చేర్చిపెట్టనంత వరకు సంకల్పింపక ఆత్మయందు శాశ్వత విశ్రాంతిని పొందునంత వరకు ధ్యానాభ్యాసమును విడువకుము. ఎప్పుడు నీవు నీ దేహేంద్రియములను మనస్సును, జగత్తును మరచి అద్వితీయ అఖండస్థితిని అనుభవించువో అప్పుడు సమాధి చూకూరిన దని గ్రహింపుము. అంతవరకు ఎన్ని సంవత్సరములు పట్టినను ఎన్ని జన్మలు ఆక్రమించినను ధ్యానాభ్యాస మొనర్చవలసినదే.

శ్రోత్రియుడును, బ్రహ్మనిష్ఠుడును, ఉత్తమపురుషుడును నగు పరమహంసను నీవు గురువుగ స్వీకరించిన, సచ్చాస్త్రము నీకు లభించిన, శీతల సుందర వాతావరణముతో గూడిన ఏకాంత నిర్మల ప్రదేశము నీ సాధనకు తోడయిన, నీ సాధనను ప్రోత్సహించు మిత్రులు చేకూరిన, సాత్త్వికాహారము, మౌనము, వైరాగ్యము నీ ధ్యానానుష్ఠానమునకు సహాయకారులైన, ఆంతరంగిక శత్రువులగు కామ క్రోధాదులు కల్పించు అంతరాయములను లక్ష్మపెట్టని సామర్థ్యము నీకు లభించిన, మోహ మద మాయాదులవలలో జిక్కుకొనని మహాదైర్యము నీకలవడిన, నీ సద్గురుని ఆజ్ఞలను తిరస్కరింపని వినయ విధేయతలు నీ జీవిత సామ్యమును పొందిన గమ్యమును చేరువరకు వెనకవైపు చూడ నను త్యాగము, పట్టుదల నిన్ను వరించిన మనస్సు కల్పించు విఘ్నములను ఎదుర్కొను స్థైర్యము శక్తియు నీకు అందయై నిలిచిన సత్యము, అహింస, శాంతము, దమము ద్వావపాలకులై హింసాసృతలోభగర్వాదిచోరులు ప్రవేశింపని ఉత్తమ స్థితి నీ కబ్బిన శీఘ్రకాలమున ఈ జన్మయందే కాదు కొలది సంవత్సరములలో నీవు బ్రహ్మసాక్షాత్కారమును పొందగలవు.

ఎంత పాపాత్ముడైనను నే నెటుల ధ్యానయోగమును అభ్యసించును, ధ్యానక్రమమును కొనసాగించుటకు అర్హతలేనివాడను” అని నిరుత్సాహము జెందరాదు. ఎట్టి పాపాత్ముడైనను పూర్వపాపమునకు పశ్చాత్తాపపడి ఇక మీదట

పాపకార్యములను చేయనని బిట్టు ప్రతిజ్ఞ యొనర్చి ధ్యాన మొనర్చ గడంగినవాడు శీఘ్రముగ పవిత్రాత్ము డగును. రోగికి మందు అవసర మగునట్లు సాధకునికి బ్రహ్మవిద్య యను ఔషధము అతిముఖ్యమై యున్నది. పాపాత్ముని పుణ్యాత్ముని గను, అజ్ఞానిని జ్ఞానిగను దురాత్ముని మహాత్మునిగను, పామరుని పండితునిగను చేయుసామర్థ్యము ధ్యానయోగమునకు కలదు. నీరు నీటియందును, నీరు పాలయందును, ఉప్పు నీటియందును కలియునట్లు అప్పుడు పరబ్రహ్మమునందు ఐక్యమును పొందును. అప్పుడు జీవత్వము నశించి బ్రహ్మత్వము ప్రకాశించును. మనస్సు తన మూలపదార్థమగు పరబ్రహ్మయందు ఐక్యమై బ్రహ్మలక్షణములను పొందును. అప్పుడు ధ్యాతృ ధ్యాన ధ్యేయములను త్రిపుటి నశించి ఏకత్వము విరాజిల్లును. ధ్యానించువాడంతట పరబ్రహ్మస్వరూపు డగుచున్నాడు. ఆనందము పరబ్రహ్మ లక్షణము. కాన పరిపూర్ణస్థితిని పొందినయోగి ఆనంద స్వరూపు డగుచున్నాడు.

ధ్యానయోగమును ప్రారంభించుటకు రేపు మాపని వాయిదాలు వేయకుము. ధ్యానాభ్యాస మొనర్చుటకు సుముహూర్త మవసరము లేదు. భావికాల మెటు లుండునో ఎవని కెరుక. ధ్యానయోగము నభ్యసించుటకు దేశకాల నియములను చూడనవసరము లేదని వేదశాస్త్రములు నొక్కి వక్కాణించుచున్నవి. ధ్యానయోగ మును అనుష్ఠించు ప్రతిసాధకుడు బాహ్యభ్యంతరముల అనేక కష్టములను ప్రతిబంధకములను ఎదుర్కొన వలసియుండును. ద్రువుడు, ప్రహ్లాదుడు, ఉదాళకుడు మున్నగువారు ఎన్నెన్ని కష్టములను ఎదుర్కొనవలసి వచ్చెనో పురాణములు చెప్పుచున్నవి. కాని ధ్యానయోగాభ్యాసమున కష్టములను ఎదుర్కొనవలసి వచ్చునని నిరాశ జెందరాదు. కష్టముల కోర్చియైన విద్య నార్జించి ఉద్యోగము చేయుచు సుఖించుటలేదా! ప్రమాదములు సంభవించునని తెలిసియు విమానములలో ప్రయాణమును మానుకొనినారా? ప్రమాదములు సంభవించునని తెలిసియు సముద్రప్రయాణమును చేయుట లేదా? రైళ్ళు తిరుగబడుచున్న వనియు, బస్సులు బోర్ల పడుచున్న వనియు యెరిగియు జనులు ప్రయాణించునున్నారుగదా! గృహములో ఎలుకలున్న వని గృహమును దహింపజేయుట విజ్ఞుని లక్షణము కాదుగదా! అటులే ధ్యానయోగాభ్యాసమున కష్టములున్న వని భయపడక మహాదైర్యముతో వానిని యెదుర్కొనుచు, ధ్యానయోగమును సాగించుచు పురోభివృద్ధిని పొందవలయును.

ఒకవేళ నీవు పొరబడినను మరల ద్విగుణీకృత మహోత్సాహముతో ప్రయత్నింపుము. పొరబడుట మానవస్వభావము. విద్యార్థి పరీక్షలో ఒకసారి ఉత్తీర్ణుడు కాకపోయిన నిరుత్సాహము జెందక మరల ప్రయత్నించుచున్నాడు గదా! ఎన్నిపర్యాయములు పడిపోయినను, అన్ని పర్యాయములు మరల మరల ప్రయత్నించుటను మాత్రము ఎన్నటికిని మానరాదు. జయమును పొందుటకు ఇదియే మార్గము. ఇదియే ఉపాయము. “పతనము జయమున కొక సోపానము” అను సామెత సుప్రసిద్ధమై యున్నది. మరల ప్రారంభించునపుడు ఏకారణమున ఇదివరకు పతనమును పొందితివో గర్తించి అట్టి పొరపాటుల జేయ పూర్వానుభవమున జాగరూకుడవై సక్రమ మార్గమున ప్రయత్నించి జయలక్ష్మిని పొందుము. గురుకృపకై ప్రార్థించి, ఋషీశ్వరుల అనుగ్రహమును అర్థించి, భగవానుని ప్రసాదమును ఊతగగొని మహాద్వైర్యముతో అఖండోత్సాహముతో ధ్యానక్రమమును అనుసరించి కృతకృత్యుడ వగుము.

ప్రారంభదశలో సాధకుడు కొలది నిముసములు మాత్రము ధ్యాననిష్ఠయందు ఆనందస్థితిలో ఉండగలుగుచున్నాడు. ఎక్కుడుకాలము భౌతికకార్యములలో గడపుచున్నాడు. అందువలన దిగజారి సామాన్యస్థితికి వచ్చివేయును. మనస్సు కూడ కొంతసేపు మాత్రము నిశ్చలతను పొంది మరల విషయ ప్రపంచమున విహరింపసాగును. అప్పుడు సాధకుడు ద్వైర్యముతోడను, క్షమతోడను, శాంతము తోడను మనస్సును భౌతిక లోకమునుండి మరలించుచు ఆత్మయందుంచ ప్రయత్నించుచుండవలయును. ఎన్ని పర్యాయములు మనస్సు విషయముల మీదికి వెడలుచుండునో అన్ని పర్యాయములు ఓర్పుతో దానిని తీసికొనివచ్చి ఆత్మవశ మొనర్చుచుండవలయును. ఈ యుద్ధములో నిరాశ కాని, విసుగు కాని కూడదు. అభ్యాస మొనర్చుటయే తన విధి యని సాధకుడు జ్ఞాపకముంచు కొనవలయును. అభ్యాస మెన్నటికైన నిశ్చలతను కలుగజేయునను పూర్ణ విశ్వాసముతో ముందునకు సాగవలెను. నిరంతరాభ్యాసవశమున మనస్సు నిశ్చలమై ఆత్మయందు నిలకడ జెందును. అప్పుడు యోగి తన శరీరమును పరిసరములను మరచి సమాధియందు అనిర్వచనీయ దివ్యానందమును అనుభవించును. సమాధియందు మనస్సు పనిచేయదు. కాన సంకల్పములు కాని, కామక్రోధాదులు కాని, ఆకలి దప్పికలు కాని యోగిని బాధింపవు.

మనస్సు ఆత్మాకారమును పొందిన సమాధిని సాధించుటయే తత్త్వజిజ్ఞాసువు నకు పరమలక్ష్యము. సమాధిస్థితియందున్న యోగీశ్వరునకు బాహ్యశబ్దములు వినబడవు. బాహ్యదృశ్యములు కనపడవు. ఇంద్రియవ్యాపారము లన్నియు స్తంభించియుండును. సమాధిస్థుడైన యోగి ఆత్మానందమును తప్ప ఇతరమును దేనిని అనుభవింపడు. సమాధియందు అహంకార జీవత్వ స్ఫుర్తలేవియు ఉండజాలవు. అజ్ఞానము భ్రాంతి వీటి మచ్చ లేని అంతరంగిక నిత్యసుఖమును అనుభవించును. సమాధిస్థుడైన యోగిని ప్రాపంచికవాసనలు కదిలించజాలవు. అచట మాయయొక్క ఆటలేమియు కొనసాగవు. వాయువు వృక్షములను మాత్రము కదలించును; కాని పర్వతముల నెట్లు చలింపజేయజాలదో ఆ విధముగనే మాయ సామాన్యమానవులను వికార వంతులను జేయును కాని మహానుభావులను ఏమియు చేయజాలదు.

యోగీశ్వరునకు సమాధియే జీవితపరమావధి. దానిని సాధించుటకై గురుని ఆదేశానుసారము ఏకాంతప్రదేశమును ఆశ్రయించి, ఎన్ని కష్టములనైన వహించి మనస్సును ఏకాగ్రపఱచి అఖండ తపంబొనర్చును. ఇంద్రియములను అరికట్టి మనస్సును స్వవశ మొనర్చుకొని దానిని లోపలకు మరలించి అంతరంగిక పరిశోధనకు గడంగును. సత్యాన్వేషణజేయుచు లోని కరుగుకొలది పంచకోశములను పంచప్రాణములను బుద్ధిని దాటుచు ఆత్మను చేరుకొనును. అప్పుడే యోగి యిట్టి దట్టి దని వర్ణింపరాని నిరతిశయ నిత్యానందమును అనుభవించును. దానినే సమాధి యనియు, పరిపూర్ణ చరమస్థితియనియు, అఖండ మౌనదశ యనియు, భూమానంద మనియు అందురు. అప్పుడు యోగీశ్వరుడు అంతరమున ప్రాపంచిక స్ఫుర్తలేని అఖండమును అనంతమును నగు ఆత్మసుఖమును అనుభవించును. జగద్వ్యవహారశూన్యమగు పరమ శాంతిని అనుభవించును. అచట పరంజ్యోతి యగు పరమాత్మయే విరాజిల్లు చుండును. అచట ఆత్మేతర పదార్థము లెవ్వియు గోచరింపవు. అచట బంధుమిత్రాదులు భార్యాబిడ్డలు గృహారామములు మున్నగు సాంసారిక చింతలు ఎవ్వియు ఉండజాలవు. దూదిపర్వతమును స్వల్పమైన అగ్నికణము దహించివేయునట్లు అజ్ఞాన మెంత ఆకృతి కల దయినను జ్ఞానాగ్ని దహించి వేయును. జ్ఞాన మన తన నిజస్థితియందు ఎల్లప్పుడును ఉండుట. శాస్త్రజన్య

జ్ఞానము వాస్తవమైన జ్ఞానము కాజాలదు. ఛాయామాత్రముగ నున్న శాస్త్రజ్ఞానము నశించు స్వభావము కలది.

అన్యవిద్యా పరిజ్ఞాన మవశ్యం నశ్యం భవేత్ ।

బ్రహ్మవిద్యాపరిజ్ఞానం బ్రహ్మప్రాప్తికరం భవేత్ ॥

ఇతర భౌతికవిద్యలయందలి పాండిత్యము తప్పక నశించును. బ్రహ్మవిద్య యందలి ప్రజ్ఞ బ్రహ్మప్రాప్తికి హేతువై యున్నది.

అనంతశాస్త్రం బహువేదితవ్యం

అల్పశ్చ కాలః బహుశ్చ విఘ్నః ।

యత్సారభూతం తదుపాసితవ్యం

హంసో యథా క్షీర మివాంబు మిశ్రమ్ ॥

(ఉత్తరగీత)

శాస్త్రములు అనంతములు. తెలిసికొనవలసిన తత్వాంశములు బహుళములు. వాటి నంతటిని గ్రహించుటకు చాలకాలము పట్టును. అంత కాలము మృత్యుదేవత ఈ లోకమున ఉంచదు. ఆయుర్దాయము అతి స్వల్పము. శాస్త్రచర్చ నిరాటంకముగ సాగుననుటకు అంతు లేని విఘ్నములు. అందువలన హంస నీటిని వదలి పాలను స్వీకరించునట్లు శాస్త్రసార మేదియో గ్రహించి అనుష్ఠింపవలెను.

బ్రహ్మమునకన్న మరియొక పదార్థము కించిత్తయినను లేదను దృఢ విశ్వాసము అత్యవసరము. జగత్తుగ కనపడున దంతయు బ్రహ్మమే. పొంద దగినది పరబ్రహ్మమే. ఇతర దృశ్య ప్రాపంచిక వస్తువులు సంయోగ వియోగాత్మకములు కాన హర్షశోకాది వికారములకు లోనొనర్చును. నిత్యసత్య శివసుందర మగు బ్రహ్మమును పొందిన నిత్య నిరతిశయానందము కలుగును. సర్వులకు శరణ్యము బ్రహ్మమే. ప్రాప్యవస్తువు పరమగతి బ్రహ్మమే. చూడదగినది, వినదగినది, ధ్యానింపదగినది ఆత్మయే యని యాజ్ఞవల్క్య మహర్షి మైత్రేయికి బోధించియున్నాడు.

అత్తా వా అరే ద్రష్టవ్య శ్రోతవ్యో మంతవ్యో నిదిధ్యాసితవ్యః

ఓ మైత్రేయా! ఆత్మయే దర్శింపదగినది. శ్రవణ మొనర్పదగినది. ధ్యానింపదగినది. నిదిధ్యాసనము చేయదగినది.

దేనికి రాకపోకలు ఉండవో, వృద్ధిక్షయములుండవో, ఎగుడు దిగుడులుండవో అదియే యథార్థమగు ఆత్మజ్ఞానము. ఏది దృశ్యమైనదో, ఏది వచ్చినదో అది నశింపక తప్పదు. దేవాలయమున పూజారిచే తెర తొలగింప బడగనే భగవద్దర్శనమగునటుల మానవ హృదయాంతరాళమున అజ్ఞానమగు అవనిక ధ్యానాభ్యాసముచే తొలగింపబడగనే ఆత్మసందర్శన మగును. ఆత్మ నిత్యసత్య నిర్మల సచ్చిదానందస్వరూపమైనది. అట్టి పరమాత్మను మాయ కబళించిన దనియు, ఆవరించిన దనియు నుడువుట మూఢత్వమును సూచించును. అఖండ చైతన్య పరమాత్మను మాయ యెటుల ఆవరింప గలదు? ఆవరించిన దనిన మాయయొక్క శక్తియే పరమాత్మశక్తి కన్న గొప్ప దను భ్రాంతికి గురియై భ్రష్టత నొందవలసియుండును. మేఘము సూర్యుని ఆవరించిన దనుట దోషభూయిష్టము. అవివేకము అగుచున్నది. సూర్యుని దర్శించువానికి మేఘము అడ్డు తగిలినదనుట పరమ సత్యము. అటులే సాధకునకు ఆత్మసందర్శనము నొందనీయక మాయ అవనికయై అంతరాయమును కలిగించుచున్నది. ధ్యానాభ్యాసమున మాయ యను తెర తొలగింపబడగనే సాధకునకు ఆత్మ సందర్శనము అగును.

సాధ్యస్థితిని పొందకపూర్వము తాను ఆత్మయే యైయుండ, తాను ఆత్మను కా ననియు దేహము ననియు, తన యథార్థస్వరూపమును మరచిపోయి, భ్రాంతియందు తగుల్కొని యాతనల నొందుచున్నాడు. సద్గురుని ఉపదేశమున తానిదివరకు మరచిపోయిన ఆత్మజ్ఞానమును పొంది, తాను ఆత్మ నను పరమ సత్యమును గుర్తెరుంగుచున్నాడు. అందువలన సామాన్యమానవుడు మరచి పోయిన ఆత్మజ్ఞానమును జ్ఞాపకమొనర్చువాడే సద్గురుడు. “వత్సా! నీవింతవరకు భావించిన దేహము నీవుకావు. నీవు కేవలము నిత్య సత్య శుద్ధ బుద్ధ సచ్చిదానంద పరమాత్మవు” అని సద్గురుడు ప్రబోధించుచున్నాడు.

సాధన దశలో, సాధ్యదశలో తాను బ్రహ్మమే యై యున్నాడు. ఈ సందర్భమున దశమ దృష్టాంతము తెలిసికొనదగినది. మహారణ్యములో ఒక ఋషీశ్వరుడు పర్ణశాలలో నివసించుచుండెను. అతనికి పదిమంది శిష్యులు కలరు. వారందరు వినయ విధేయతలతో గురువును సేవించుచు ధ్యానాది సాధనల నొనర్చుచుండిరి. ఒకనాడు ఋషీశ్వరుడు శిష్యులను పిలిచి “మీలో ఒకరు

నదిని దాటి రాజువద్ద కేగి మనకు కావలసిన సామగ్రిని అడిగి తీసుకురండి” అని ఆజ్ఞాపించెను. శిష్యు లందరు “స్వామీ! పనులన్నిటినీ పూర్తి చేసి ఖాళీగా ఉన్నాము. మేము పదిమందిమి వెళ్ళి ఆ పని చేసికొని వచ్చెదము” అనిరి. అందులకు గురుడు సమ్మతించినందున పదిమంది బయలుదేరి రాజు వద్దకేగి వారికి కావలసినవాటిని తీసికొని మరల నదినిదాటి మనమందరము ఉన్నామో లేమో యని లెక్కింపదొడగిరి. ఎవరు లెక్కపెట్టినను తొమ్మిదిమందియే లెక్కకు వచ్చుచుండిరి. వారు దుఃఖించుచుండ, ప్రాజ్ఞు డొకడు ఆ దారిన వెళ్ళుచు “మీ దుఃఖమునకు కారణ మేమి?” అని అడిగెను. వారు “మా గురువు పదిమందిని కార్యసాధనకు పంపెను. అందులో ఒకడు నదిలో కొట్టుకొని పోయెను. మాగురువు చండశాసనుడు. మమ్ములను కఠినముగ శిక్షించును” అని దీనవదనమై చెప్పుకొనిరి. అందుల కా విద్వాంసుడు లెక్కించి “పదియవ వాడవు నీవు” అని చెప్పగ వారు సంతోషించిరి. ఇక్కడ ప్రతివాడును తన్ను లెక్కింపక యితరులను మాత్రమే లెక్కింప సాగినందున ఈ పొరపాటు వచ్చినది. అటులే తానుబ్రహ్మమయును తనను గుర్తించుకొననందున అజ్ఞానము, దానివలన దుఃఖము కలుగును. ఈ గుణపాఠమును గ్రహించి సాధకులు తమ్ము బ్రహ్మ మని గుర్తించురుగాక!

ఈ ధ్యానమార్గమున తొందరపాటు ఉద్రేకము పనికిరాదు. ఆవేశము జ్ఞాన చిహ్న మని కొందరు సాధకులు భ్రమపడుచున్నారు. తిరుపతి వెంకటేశ్వరులు పూనినాడనియు, సింహాచలవరాహ నరసింహస్వామి ఆవేశించినా డనియు భయంకరములగు కేకలు వేయిచు ‘ఇది చేయుడు అది చేయుడు, దీనిని నాకు సమర్పింపుడు దానిని సమర్పింపుడు అని కొందరు పామరులను భీతచేతస్కుల జేయుచుందురు. ఇదియంతయు భక్తి యని భావింపరాదు. భక్తి లక్షణములు కావని, భక్తి శాంతముగ అభివృద్ధిని పొందవలయును కాని భయంకరముగ నుండరాదు. మరికొందరు తమను రాజస తామస దేవతలు ఆవేశించినా రనియు పొట్టేళ్ళను, దున్నపోతులను బలి యిమ్మునుచున్నా రనియు భయంకర నాట్యముల సల్పుచు సామాన్యులకు భయమును గొల్పుచున్నారు. నాలుక యందు కత్తిని జొన్పియు, లలాటమున భయంకరములగు బొట్లను ధరించుచు, రక్తము కారు వస్త్రములతో ఘోరశబ్దముల నిచ్చు వాయిద్యములు మ్రోయింప

బడుచుండ, ఉన్నతనాట్యము సల్పుచు, సామాన్యుల మనస్సులను క్షోభ పెట్టుచున్నారు. పై చేష్టలన్నియు ప్రయోజన రహితములు. ప్రమాద భరితములు.

ప్రార్థన జప తప భజన పూజాదులు శాంతముగను, ఉద్రేక రహితముగను సాగిపోవలయును. ఆధ్యాత్మిక మార్గమున ఉద్రేకము జెందుట బలహీనతకు చిహ్నము. ఉద్రేకము, సంశయము, చిత్తచాంచల్యము భగవద్దర్శనమును పొందకుండ జేయు అంతరాయములు. ఆధ్యాత్మిక వికాసమును పొందకుండు టకు క్షమ లేకుండుటయే ముఖ్యకారణము. చిత్తనైర్మల్యమును సంపాదించు కొలది క్షమ వృద్ధి యగుచుండును. క్షమ క్రమాభివృద్ధి నొందుకొలది సంశయ ములు నశించుచుండును. శాస్త్రమునందు, దేవునియందు, గురుని యందు విశ్వాసము క్లిష్టములయిన ఆధ్యాత్మిక రహస్యములను ఎరుక పరచుచుండును.

దేవుడున్నాడా? లేదా? శాస్త్రములు యథార్థమును బోధించుచున్నవా? లేదా? నా గురుదేవుడు శాస్త్రములయందు చెప్పబడిన విధమున ఆత్మసాక్షాత్కారమును పొందినాడా? లేదా? నేను గురూక్త పద్ధతిని అనుసరించి సాధన జేసిన ముక్తి చేకూరునా? లేదా? అను సంశయములు సామాన్య సాధకుని బాధించు చుండును. ధ్యానయోగాభ్యాసికి, సంశయములు ప్రబల శత్రువులు. సంశయము విక్షేపమును కలిగించుచు వ్యధను కలిగించుచుండును. గురుదేవుని అనుగ్రహ మును వేదాంతవిచారణమును, సజ్జనసాంగత్యమును నిష్కామకర్మాభ్యాసమును, ఏకాంతస్థలమున నొనర్చబడు ధ్యానానుష్ఠానమును ఊతగ గొని సంశయముల నశింపజేయుము. సంశయమును వేరుపుర్వ జ్ఞాన వృక్షమును అభివృద్ధి నందనీయదు.

సాధకుడు ధ్యానక్రమము ననుసరించుకొలది మనస్సు సూక్ష్మదశను, నిర్మల స్థితిని పొంది మొమ్మొదట బాహ్యప్రపంచ విస్మృతి కలుగును. పిమ్మట దేహ స్మృతిని బాసి అంతరమున ఊర్ధ్వగమనము దివ్యానుభవము సిద్ధించును. అప్పుడు సాధకుడు అనిర్వచనీయ పరిపూర్ణ దివ్యానందమును, పరమశాంతిని అధికముగ అనుభవించును. విశేషమైన ఘోరశబ్దములు అతని పరమశాంత స్థితిని భంగపరచునేమో కాని, స్వల్పశబ్దములు, ఆకలి ధ్యానస్థితికి ప్రతిబంధక మును కలుగజేయజాలవు.

కాని సాంగత్యదోషములు, పూర్వవాసనలు, దుర్గుణసంస్కారములు తలెత్తకుండ సాధకుడు జాగరూకుడై యుండవలయును. పరమ సచ్చిదానంద చరమస్థితిని పొందువరకును పై దుష్టవాసనలు సాధకుని ధ్యానసాధనకు అడ్డంకులను కలుగజేసి అంతరమున ఆందోళనను, అశాంతిని కలుగజేయు చుండును. అందువలన పరమదీక్షతో, అఖండ దక్షతతో సాధకుడు ధ్యానసాధనను కొనసాగించుచుండవలయును.

మనస్సు విషయప్రపంచమునకు దిగజారు సూచనలు కనపడుటతోడనే సత్సాంగత్యమువలనను సద్గ్రంథపఠనమువలనను, మహాత్ములబోధను శ్రద్ధతో ఆలకించుటవలనను, ముఖ్యముగ గురుబోధను శ్రద్ధాభక్తివిశ్వాసములతో విని గ్రహించుటవలనను వైరాగ్యమును సద్భావమును పూరించుకొను చుండవలయును.

శరీరము తనకంటె అన్యపదార్థ మని ధ్యానసమయమునందే కాక ఇతర సమయములయందును భావించుచుండ వలయును. దేహము తనకంటె వేరుగ గన్నదనపుడు ధ్యానమార్గమున కొంతదూరము పయనించినటుల తెలిసికొన వలయును. ఇంకను కొంతకాలము పయనింపగ రథికునకు రథమువలె తన కంటె దేహము వేరుగ కన్నడుటయును ఆధ్యాత్మిక దివ్యభావము కుదురు కొనును. అజ్ఞానదశయందున్న దేహాత్మభావము (దేహమే నేనను తలంపు) సడలి, దేహము తనకొక దుస్తువు వంటిదనియు వాహనమువంటిదనియు సద్భావము కలుగును. ధ్యానమతిగాఢమును అగాఢమును నగు ఉన్నత స్థితిని పొందినపుడు నీకొక దేహమున్నదను భావము తొలగిపోవును. కాని ఇదే పరిపూర్ణస్థితియని భ్రమింపక లక్ష్మ్యమునందు మనస్సు ఐక్యమునొందువరకు, బ్రహ్మత్వైక్య యథార్థ స్థితి యబ్బువరకు ధ్యానాభ్యాసమును దీక్షతో సాగించు చుండవలయును. అభ్యాస సమయమున అంతరమున జరుగు పోరాటమును గాంచి సాధకుడు అదైర్యమును నిరుత్సాహమును పొందరాదు. అఖండక్షమతో వెన్ను చూపక, ధీరుడవై దుష్టశక్తులతో పోరాటమును సాగించి తుదకు నీవు విజయమును సాధింపగలవు. ఈ యంశము శ్రీమద్రామాయణ మహాభారతము లవలన స్పష్ట మగుచున్నది.

శ్రీ రామకృష్ణ వివేకానంద రామతీర్థ బ్రహ్మానందతీర్థ రమణమహర్షి మొదలగు పూర్ణయోగులు పరిపూర్ణజ్ఞానమును పొందినారు. పై వారల జ్ఞానము స్థిరమును అఖండమునునై యున్నది. సాధకులకుమాత్రము ఈ ఆత్మజ్ఞానము ఛాయామాత్రముగను లీలామాత్రముగను ఉండును. ధ్యానము సమాధియందు లీనమైనపుడు జ్ఞానము పరిపూర్ణస్థితిని పొందును.

ధ్యానయోగమును అనుష్ఠించుటకు నిర్మలచిత్తము అతిముఖ్యము. నిదురను తగ్గించుకొనుకొలది ధ్యానాభ్యాసము నిరంతరాయముగ కొనసాగును. పగలు పడినశ్రమను తీర్చుకొనుటకు సామాన్యముగ నాలుగుగంటల నిదుర చాలును. సాధకుడు నాలుగు గంటలు మాత్రము రాత్రి సమయముల నిదురింపవల యును. కొందరు ఎనిమిది గంటలు, పదిగంటలు నిదురలో కాలమును వ్యయింతురు. ఇది తమోగుణ లక్షణము. రాత్రిసమయముల మితిమీరి భుజించుటవలన నిదుర విశేషముగ వచ్చును. సాధకుడు రాత్రివేళల స్వల్పముగ భుజింపవలయును. దీనివలన నిదురతగ్గి ధ్యానయోగమును అభ్యసించుటకు అవకాశము లభించును.

బ్రాహ్మీముహూర్తమున మేల్కొనుటవలన సాధకునకు విశేషముగను శాంతముగను ధ్యానాభ్యాసము సాగును. ఇతర సమయముల నాలుగు గంటలు చేయబడిన ధ్యానము బ్రాహ్మీముహూర్తమున నొక గంట ధ్యానానుష్ఠానమున గడిపినదానితో సమానము. బ్రాహ్మీముహూర్తము ప్రశాంతముగను, గంభీరముగను, ఆధ్యాత్మిక వాతావరణముతో కూడి ఏకాంతముగ నుండి ధ్యానాభ్యాసమునకు అనుకూలమై వరలుచున్నది. విద్యార్థులు కూడ ఆ సమయమున పాఠములను చదివిన మనస్సునకు శీఘ్రముగ పట్టును. అప్పుడు పఠింపగ అవగతములైన విషయము లెవ్వియు మరచిపోవుటకు అవకాశ ముండదు. సాధనను ప్రారంభించి ప్రథమమాసము పదిగంటలకు పరుండి నాలుగు గంటలకు నిదురనుండి మేల్కొంచుము. నాలుగుగంటలకు నిదురనుండి మేల్కొంచుట ప్రారంభమున కష్టమనిపించినను ధ్యానమునకు ఆ సమయము యోగ్యమైనదను విషయమును మనస్సునకు దెచ్చుకొని శరీర మనంబులను అదుపులోనుంచుకొని బ్రాహ్మీముహూర్తమున అనగ వేకువ నాలుగు గంటలకు నిదురనుండి మేల్కొనుము.

ప్రారంభదశలో ఓర్పుతో జప తప ధ్యానాదుల నొనర్చిన కడపట చిత్త ఏకాగ్రతను పరమ శాంతిని, భగవదనుగ్రహమును భగవద్దర్శనమును పొంది పరమానందమును అనుభవించు వని మనస్సునకు నచ్చజెప్పి బ్రాహ్మముహూర్తమున లేచి శుచివై ధ్యానాభ్యాసమునకు గడంగుము. ఇక రెండవ మాసమున పదిగంటలకు నిద్రపోయి మూడుగంటలకు మేల్కొని శుచివై ధ్యానాభ్యాసమునకు పూనుకొనుము అందువలన నిదురలో వ్యర్థమగు కాలమును ధ్యానయోగానుష్ఠానములో సార్థకపరుప సమర్థుడవగుదువు. మూడవ మాసములో పదిగంటలకు పడకజేరి రెండుగంటలకు నిదురనుండి లేచుటకు అభ్యాసము ఒనర్చుము. ఈ విధముగ తమోగుణలక్షణమగు నిదురను తగ్గించుకొని శుద్ధసత్త్వగుణము నాశ్రయించి ధ్యానయోగమును అవలంబించిన కొంతకాలమునకు శక్తిమంతుడవై మనశ్శాంతిని పొందగలవు.

సాధకులు దినమునకు ఒకటి రెండుగంటల కాలము ధ్యానయోగమును అభ్యసించుచు మిగిలిన కాలమునంతటిని వ్యర్థసంభాషణలోను, వ్యర్థకార్యములలోను గడుపుచు, మేమును ధ్యానక్రమమును అనుసరించుచున్నామని తృప్తి నొందుటయేగాక విప్రవీగుచుందురు. ఎంతకాలము సాధన జేసినను బ్రహ్మ సాక్షాత్కారము కాకుండుటకు ఇదియే కారణము. ఆధునిక కాలమున సాధకు లొనర్చు గొప్ప పొరబాటిదియే. ధ్యానసమయమందే కాక సర్వకాల సర్వావస్థల యందును బ్రహ్మభావనను స్మరణయందుంచుకొనవలయును. ఎడతెగని ధారారూపమగు బ్రహ్మభావమొక్కటియే నీ పరమ లక్ష్యమై యుండవలయును. ఒక వ్యక్తమును చూచినపుడు పర్వతమును గాంచినపుడు, సముద్రమును వీక్షించినపుడు, నదిని తిలకించినపుడు, సుందర ప్రకృతి దృశ్యములను అవలోకించునపుడు బాహ్యమగు గుణరూపక్రియలద్రోసివైచుచు, అంతరాంతర పరమాత్మను భావించుచు, దర్శింప ప్రయత్నించుచుండవలయును. కేవలము ఈ విచారణయే ఆత్మసాక్షాత్కారమునకు దోహదము చేయును. ఇంతమాత్రము చాలదు. ప్రతిదినము శుచివై ఉదయాస్తమయముల ధ్యానగదిని జేరి పద్మాసన స్థుడవై కనులను మూసికొని ధ్యానయోగమును అనుష్ఠించుచుండవలయును. ఇతర సమయములయందు పైన పేర్కొనబడిన రీతిని విచారణను కొనసాగించుచుండవలయును.

ధ్యానయోగానుష్ఠానమునకు నిరంతర మొనర్చబడు విచారణము తోడగుచో, శీఘ్రకాలమున ఆత్మానుభూతియొదవును. ధ్యానసమయమునందేకాక, ఇతర సమయములయందును విషయ ప్రపంచమువైపునకు పరువిడు మనస్సును పరబ్రహ్మమువైపునకు ప్రయత్నపూర్వకముగ మరలించుచుండవలయును. ఇంకను ప్రయత్నించి మనస్సును హృదయమువైపునకు మరలించుచు హృదయమున పరమాత్మయందు ధ్యానాభ్యాసముచే నిలుపవలయును. నీ పరమ లక్ష్యమగు ఆత్మనుండి మనస్సు లేచిన స్థితిని గమనించుటకు నీవు శుద్ధమనస్కుడవు కావలయును. మనస్సు నిన్నేమరచి విషయములను చింతించునపుడు నేను ధ్యానమొనర్చుచున్నానని భ్రమింతువు. కొంతసేపటికి ధ్యానస్థితిని వదిలి నిద్రావస్థలోనికి వెడలుదువు. అప్పుడు నీ పొరబాటును గ్రహించి, ద్విగుణోత్సాహముతో ధ్యానాభ్యాసమును కొనసాగింపుము.

మనస్సును వశ మొనర్చుకొనుటకు ధ్యానాభ్యాసముతప్ప మరియొక సూటియైన మార్గము లేదు. మనస్సు అతి వడిగ పరువులెత్తుచు, క్షణక్షణము మార్పు జెందుచు అనవసరములగు విషయముల పాల్గొనునటులజేసి జీవుని క్లేశముల పాల్గొనర్చును. వ్యర్థసంభాషణలలో వ్యర్థకార్యములలో జోక్యమును కలుగజేసి పలుబాధలకు గుఱిజేయును. ముఖ్యముగ వ్యర్థసంభాషణ కలహములను పెంచి మనశ్శాంతిని హరించును. పరధనమునకై ఆశను పెంచి అపకీర్తిని కలుగజేయును. కామజ్వరపీడితు నొనర్చి లోకనిందను తెచ్చిపెట్టును. క్రోధమును పెంచి ధనమును శక్తిని, కాలమును వ్యర్థపరచి బికారిని జేయును. లోభగ్రస్తునిజేసి ధనమును, పేర్నిపెట్టునట్లొనర్చి చింతలను పెంచును. మదము, మాత్సర్యము, దంబము, అసూయ, రాగము, ద్వేషము, హింస, అన్యతము, అశాంతి, కఠిన్యము, అహంకారము, దర్పము, క్రోధము, లోభము, మోహము మున్నగు దుర్గుణములను పెంచి అజ్ఞానశిఖరము నెక్కించి నిముసములో అధోగతిపాలొనర్చును.

ఏ యే పనులను చేయుమని మనస్సు ప్రేరేపించునో, ఆ పనులవలన లాభము కలుగునో, నష్టమే వాటిల్లునో, హితము చేకూరునో, అహితము సంభవించునో, కీర్తి లభించునో, అపకీర్తి తటస్థించునో బాగుగ ఆలోచింపవలయును. మనస్సు సినిమాకో, క్లబ్బుకో వెళ్ళుమని ప్రోత్సహించిన ఆ అపవిత్ర

స్థలముల కేగుటవలన ధననష్టము, అపకీర్తియు వచ్చునని ముందుగ ఆలోచించి, పరిణామమును దుష్ఫలితమును గుర్తించి మనస్సును మరల్చి దేవాలయములకు పుణ్యాశ్రమములకు గ్రంథాలయములకు వెళ్ళవలయును. అందువలన మనశ్శాంతి, విజ్ఞానలాభము చేకూరును. రైతు బీడుభూమిలో పారు వ్యర్థమగు నీటిని మరలించి, తన పొలమునకు పెట్టుకొని లాభమును పొందునటుల రౌతు తన గుట్టము పెడమార్గమును పట్టుచుండ కళ్ళెములను పట్టుకొని మరల్చుకొని సక్రమమార్గమున నడపి సురక్షితముగ గమ్యస్థానమును చేరునట్లును సాధకుడు తన మనస్సును దుర్విషయములనుండి మరలించి సద్విషయముల హత్తుకొనునట్లొనర్చి ఏ సత్కార్యముల నొనర్చుటవలన పరమ ప్రయోజనము సిద్ధించునో వానిని అనుష్ఠించి సుఖింపవలయును.

అనేకమంది సాధువులు కూడ మనస్సునకు లోబడి కాశీ రామేశ్వరములకు పలుమారులు తిరుగుచుందురు. సాధన పరిపక్వస్థితిని పొందిన మహాత్ము లెచటికి సంచరించినను నష్టములేదు కాని సాధనచేయు తత్త్వజిజ్ఞాసువులు ఒకే స్థలమున నుండి, ఒకే గురువునాశ్రయించి ఒకే యోగము నవలంబించి అనుష్ఠింపవలయును. నూతనత్వమును పురిగొల్పుచు, వివిధస్థలముల పర్యటించ ఉత్సాహపరమ మనస్సును వశపఱచుకొనవలయును. పాలలో తోడువేసి ఒకే స్థలమున నుంచిన ఎట్లు పేరుకొని దధియగునో అట్లే సాధకుడు ఒకే స్థలమున నివసించి, ధ్యానక్రమము ననుసరించి సిద్ధిని బడయ వలయును. అంతరంగిక సాధనలో కూడ ఒకభూమిక నధిరోహింప యే యే సాధనలు శాస్త్రములలో చెప్పబడియున్నవో వాటిని పూర్తిగ అనుసరించి తర్వాతిభూమిక కేగుటకు సాధనలను అభ్యసించవలయును.

విగ్రహారాధన, భజన, స్మరణము, జపము, శ్రవణము, చింతనము, ప్రార్థనము, ధ్యానమును క్రమక్రమముగ అనుష్ఠించి యొకటి పూర్తియైన పిమ్మట తర్వాతి సాధనను అవలంబింపవలయును. పై సాధనలను అభ్యసించునపుడు మనస్సు వాటియందు మగ్నమైయుండునట్లు జాగరూకుడవై యుండవలయును. అప్పుడే రసానుభూతియు, నిరతిశయానందము చేకూరును. భౌతిక కార్యములలో కూడ ఒకపని పూర్తియైన పిమ్మట మరియొకపనిని చేకొని అనుష్ఠించిన సక్రమముగ నెరవేరి లాభము కలుగునుగదా! ఒక్కొక్క తరగతిలో ఉత్తీర్ణుడగుచు

ప్రజ్ఞను గడించుచు ముందునకు సాగిన కొంతకాలమునకు మహాపండితు డగునుగదా! గృహనిర్మాణములో ఒకదానిని పూర్తిజేసి మరియొక గృహమును నిర్మింపజూనుకొనినవాడు యెన్నటికిని నష్టపోడుగదా! ఒక గ్రంథమును చదివిన తర్వాత మరియొక గ్రంథమును చదివిన విజ్ఞానము లభించునుగదా! ఒక గ్రంథములో కొంత చదివి మరియొక గ్రంథమును చదివిన విజ్ఞానము లభింపదు గదా! ఒక గ్రంథములో కొంత చదివి మరియొక గ్రంథము మరికొంత చదువువానికి వస్తుపరిజ్ఞాన మేమి కలుగును? ఒక పొలమును దున్ని నీరుపెట్టి విత్తిన తర్వాత మరియొక పొలములో కృషి సల్పిన సేద్యమంతయు పూర్తియై ధాన్యలాభము చేకూరును. కాని ఒక్కొక్క స్థలమును అసంపూర్తిగ కృషి సల్పిన లాభము కలుగునా? ఒక పనియందు నీ హృదయమును పెట్టి బుద్ధి నుంచి యింద్రియశక్తులను ధారవోసి, ఆ పనిని సమగ్రస్థితికి దెచ్చి పిమ్మట మరియొక పనిని పూర్వము కంటే మించిన దానిని చేజూనుము. ఇదియే గమ్యస్థానము చేరుటకు సులభోపాయము. సగుణోపాస నను చాలకాలము సాగించి పరిపక్వస్థితిని పొంది, నిర్గుణోపాసనను అవలంబింపవలయును. సగుణోపాసన యందు ప్రజ్ఞను సాధింపకయే నిర్గుణోపాసనకు గడంగువానికి శ్రమయే మిగులును. దేహాభిమానశూన్యనకు నిర్గుణోపాసన అవలంబనీయ మనియు శ్రీకృష్ణపరమాత్మ నుడివియున్నాడు.

క్షోభోభికతర స్తేషా మవ్యక్తా సక్త చేతసామ్ ।

అవ్యక్తాహి గతి ర్ఘృణం దేహావద్భి రవాప్యతే ।

సగుణోపాసనయందు ప్రజ్ఞను పొందక నిర్గుణ పరబ్రహ్మను ఉపాసించు వానికి శ్రమ అధికము. దేహాభిమానముగలవారికి నిర్గుణోపాసన విశేష కష్టమున గాని లభింపదు.

చిత్తైకాగ్రత లేనందున ప్రథమమున నిర్గుణోపాసన కష్టతమముగ నుండును. మనస్సు అతి చంచలమైనది. తీగకు పందిరి యెటుల అవసరమో ఆధార మగుచున్నదో చిత్తమునకు మంగళరూపము ఆధార మగుచున్నది. సగుణారాధనచే మనస్సు నిశ్చలత నొందినపుడు నిర్గుణోపాసన సుసాధ్య మగు చున్నది. సాధకుడు ఉద్రేకపూరితుడై త్వరపడి మొమ్మొదటనే నిరాలంబమగు

నిర్గుణోపాసనయందు మనస్సును నిలుపుటకు పూనుకొనిన పతనము తప్పదు. దివ్యమంగళ మూర్తిని ఆలంబనముగ జేసికొని ఆ మూర్తియందు మనస్సును నిలుపుటకు యత్నింపవలెను. సహజముగ చిత్తము ప్రాపంచిక విషయముల మీదికి వెళ్ళునపు డెల్ల యిష్టమూర్తి వైపునకు చిత్తమును మరలించుచు సాధకుడు ధ్యానయోగము నభ్యసించవలయును. సగుణోపాసనచే దేహభిమానము నశించి నిర్గుణోపాసనను సల్పుటకు యోగ్యత సిద్ధించును. భగవంతుని యెడ భక్తి అభివృద్ధి జెందుటకు, జగత్తు నందలి మోహము క్షీణించుటకు సగుణోపాసనకన్న శ్రేష్ఠతమ మార్గము సులభోపాయము మరియొకటి లేదు.

సాకారబ్రహ్మము ఇంద్రియములకు గోచరించుటచే మనస్సుతో ధ్యానించుటకు సాధ్య పడును. శ్రద్ధతో ఆ మూర్తిని అభిషేకించుటకును, భక్తితో పుష్పములను ఆ మూర్తి పాదారవిందములపై సమర్పించుటకును, ఆ పురుషోత్తమునికి గంధమును పూయుటకును, వస్త్రాభరణములచే ఆ మహర్తిని అలంకరించుటకును, అహరపదార్థములను నివేదించుటకును, ఉత్సవాదులను నిర్వహించుటకును సాకారమూర్తి యెంతయో ఉపకరించును. కాని జడమైన ప్రతిమ అచట నున్నదని భావింపక సజీవచైతన్యమూర్తి తన యెదుట నున్నదని విశ్వసించి, భావయుక్తముగ రసాస్వాదనజేయుచు తన్మయతతో ఆరాధింప వలయును. గ్రంథములు దేవాలయములు నయమములు నిష్ఠలు సర్వము సగుణోపాసనయందే చేరును. రామకృష్ణశివాది రూపములు పరమ సాత్త్వికములై మంగళదాయకములై వెలుగొందుచున్నవి.

సూక్ష్మదృష్టితో పరిశీలించిన సాకారసగుణ పరమాత్మను సేవింపుము అని చెప్పువారును సాకార సగుణోపాసకులే యని నిరూపింప వచ్చును. వారును ఫలానా వారమున ప్రార్థనా మందిరమునకు వెళ్ళవలయు ననియు అచట నొక దిక్కు ముఖంబై ప్రార్థింపవలయు ననియు ఈ నియమములను పాటింపవలయు ననియు చెప్పుచుందురు. కాన ఆ భావ మున్నచోట వృత్తియు, వృత్తియున్నచోట గుణమును, గుణమున్నచోట రూపమును తప్పక పుట్టును. యిట్టి యుక్తిచేతను, ధార్మిక తర్కము చేతను, అనుభవముచేతను, మనస్సున్నంత వరకు, జగత్తు ప్రత్యక్షముగ గన్నడుచున్నంత వరకు, దేహభిమానమున్నంత వరకు సగుణోపాసన అత్యవసర మగుచున్నది.

గ్రంథానాం పఠనా త్రాప్తోత్ జ్ఞానా ల్లోకే మహాత్మనః ।

బోధా దనుభవో వేతా లబ్ధం జ్ఞానం విశిష్టతే ॥

గ్రంథములను చదివిన కలుగు జ్ఞానమునకంటె అనుభవముతో కూడిన మహాత్మునిబోధవలన లభించు జ్ఞానము శ్రేష్ఠమైనది.

సద్గ్రంథములను శ్రద్ధతో చదివినందున ఆత్మానాత్మల తారతమ్యము తెలియును. ఆత్మానాత్మవిచారణవలన ఆత్మయందు నిష్ఠయు, అనాత్మవస్తువుల యందు నిరాదరణయు కలుగును. తరువాత వాడు తన వైరాగ్యోదయమును బంధుమిత్రాదులకు చెప్పరాదు. స్వల్పవైరాగ్య అగ్నికణములను మాటలతో బెదరింపులతో చల్లార్చివేయుదురు. జితేంద్రియుడును, జితక్రోధుడును, ఆత్మారాముడు నగు గురునివద్ద చేరి శ్రద్ధాభక్తి విశ్వాసములతో సేవించి ఆ మహనీయుని దివ్యానుగ్రహమును పొంది వారిచే బ్రహ్మాపదేశమును బడసి ఏకాంతస్థలమున ధ్యానమొనర్చి పరమశాంతిని పొందవలయును.

ధ్యానసాధనను సలుప దలచువానికి ఏకాంతస్థలము అతిముఖ్యము. నిర్మలమైన నిర్జనమైన, శీతలమైన ఆధ్యాత్మవాతావరణముతో కూడిన, ప్రకృతి సౌందర్య సందీపితమైన దుష్టశక్తులకు దూరముగనున్న రహస్యస్థలమును తన ధ్యానసాధనకై నిర్ణయించుకొనవలయును. పూర్వము మహర్షులు మహారణ్యములలో నదీతీరములలో కొండగుహలలో స్వచ్ఛమైన గాలి, వెలుతురు గల పవిత్రస్థలములలో నివసించుచు అంతర్ముఖులై ఆత్మానందమును అనుభవించుచుండెడివారు.

వివిక్తసేవీ లఘ్వాశీ యత వాక్యాయ మానసః ।

ధ్యానయోగ పరో నిత్యం వైరాగ్యం సముపాశ్రితః ॥

అహంకారం బలం దర్శం కామం క్రోధం పరిగ్రహమ్ ।

విముచ్య నిర్మమ శ్చాంతో బ్రహ్మభూయాయ కల్మశే ॥

ఏకాంతస్థలమున నివసించువాడును, మిత హిత సాత్త్వికాహారమును భుజించువాడును, వాక్కును దేహమును మనస్సును వశపరచుకొనినవాడును, సర్వదా ధ్యానయోగమును అభ్యసించువాడును, వైరాగ్యమును ఆశ్రయించినవాడును, అహంకారమును, పశుబలమును, డంబమును, కామమును,

క్రోధమును, భౌతిక వస్తుసంగ్రహమును, మమకారమును పై వానిని వదలిపెట్టి ప్రశాంతుడైనవాడును బ్రహ్మరూపు డగుటకు అర్హు డగుచున్నాడు.

ధ్యానయోగమును అనుష్ఠించువాడు లౌకిక జనులతో కలియరాదు. వారితో సంభాషింపరాదు. వారి గాలి సోకినను ధ్యానానుష్ఠానమునకు భంగము వాటిల్లును. కోరికలు గొప్ప అనర్థమునకు కారణములు. వాటిని తగ్గించుకొను కొలది సుఖము లభించుచుండును. దేహావసరములగు పదార్థములను న్యాయముగ వాంఛించుటలో తప్పులేదు. కాని అన్యాయముగ వాటిని కోరుటలో దోషము కలదు. ధ్యాననిష్ఠుడు మితముగ సాత్త్వికాహారమును భుజించుచు వైరాగ్యము నాశ్రయించి అహంకారమును వదలి ధ్యాన నిమగ్నుడు కావలయును.

ధ్యాన నిష్ఠుఁడు లభ్యుశీ వైరాగ్యం పరమౌచితః ।

అహంకార విహీనశ్చ యతవాక్యాయ మానసః ॥

సర్వేంద్రియాణి సంయమ్య వివిక్తస్థల మాశ్రితః ।

బల దర్ప విహీనశ్చ కామక్రోధ వివర్జితః ॥

శాంతశ్చ నిర్మల శ్చాపి పరిగ్రహ వివర్జితః ।

కల్పతే బ్రహ్మభూయాయ బ్రహ్మధ్యానస్య వైభవతే ॥

ధ్యాననిష్ఠుడు సాత్త్వికాహారమును మితముగ భుజించిన వాడై ఉత్తమమైన వైరాగ్యమును అశ్రయించినవాడై (యింద్రియముల నన్నిటిని నిగ్రహించి ఏకాంత స్థలమునందు నివసించువాడై), శాంతుడై నిర్మలుడై పరిగ్రహవర్జితుడై బ్రహ్మధ్యాన వైభవమున పరబ్రహ్మను పొందుటకు అర్హు డగు చున్నాడు.

అంతఃకరణమునందు వృత్తి, సంకల్పము, భావము, గుణము, రూపము క్రమ పరిణామమును పొంది క్రియారూపమున వ్యక్తమగుచుండును. దేవీభాగవతమున జగజ్జననికి ప్రాధాన్య మివ్వబడినది. విగ్రహములను సంపూర్ణముగ ఖండించువారును ఏదియో యొక చిహ్నమును ధరించుచున్నారు. ఆ చిహ్నములకు రూపము లేదా? ఆ చిహ్నములను ధరించువారికి రూపములేదా? క్రైస్తవులు శిలువను, మహమ్మదీయులు పీర్లను గుర్తులుగ నుంచుకొనుచున్నారు. వారందరు విగ్రహారాధకులము కామనినను

విగ్రహారాధకులే యగుచున్నారు. “స్వర్గలోకపితా” యని భగవంతుని సంబోధించుటయు మూర్తి ఆరాధనమే గదా! పితృ పుత్ర బాంధవ్యములు సగుణారాధనలోనివే.

నవయుగ ధర్మప్రతిష్ఠాపకుల మని విగ్రహారాధనను ఖండించి కొందరు జ్యోతిని వెలిగించి ఆరాధించుచున్నారు. ఇది మూర్తి పూజ కాదా? పూర్వ సంప్రదాయమునకు నూతన రంగును పులిమి, నవీనభాషలో చమత్కారముగ ఉపన్యసించి సంస్కారదృష్టితో నవయువకులను ఆకర్షించి, నూతన సమాజము లనియు, ఉద్యమము లనియు కొందరు ప్రవక్త పేరిడుచు అఖండముగ ప్రచారమును సాగించుచున్నారు. సాకార సగుణోపాసన ఆధ్యాత్మ విద్యా ప్రారంభమున అత్యవసర మని స్పష్ట మైనది.

పరబ్రహ్మము తప్ప అన్యపదార్థము లన్నియు రూప నామ గుణ కర్మలతో కూడినవే. సాకారోపాసన సులభమైనది. ఇష్టమూర్తియందు మనస్సును నిశ్చలముగ నుంచి పరమభక్తితో, అత్యంతశ్రద్ధతో ఉపాసింపవలయును. ఆధ్యాత్మ విద్యయందు గురూక్తమార్గము ననుసరించియే, పయనమొనర్చి, తర్వాతిమార్గమును తెలిసికొని అవలంబించి, యిటులే పైపై మార్గములను తెలిసికొనుచు ప్రయాణమును సాగించి గమ్యస్థానమును చేరుకొనవలయును.

పరిశుద్ధభావము నీ దృష్టిని కేంద్రీకరించుకొలది, అంతరంగిక ఆత్మశక్తి వృద్ధియై మనశ్చాంచల్యమును పూర్తిగ నశింపజేయుచుండును. మనస్సు తన చాంచల్యమును వీడినప్పుడు శుద్ధమై అంతరంగిక పరమ సత్యములను గ్రహింప సమర్థమగుచున్నది.

సాధారణముగ మనస్సు బాహ్య భౌతిక సుందర దృశ్యములను మోహ దృష్టితో తిలకింప ప్రోత్సహించును. ఆ దృశ్యములు బాహ్యమునకు సుందరములుగ గన్పడుచున్నవి కాని విచారింపగ అవి యన్నియు వికృత వస్తువులుగ తెలియ బడుచున్నవి. పైపూతలను చూచి భ్రమ పడుట అవివేకి లక్షణము. ఈ సందర్భమున శుకమహర్షికిని రంభకును జరిగిన సంవాదము స్ఫురణకు వచ్చుచున్నది. ఒకప్పుడు రంభ శుకమహాముషి మనస్సును ఆకర్షింప దేహమునకు సుగంధ ద్రవ్యములను అలముకొని బహు రమ్యముగ అలంకరించుకొని దివ్య భూషణములను ధరించి శుకమహర్షి యెదుట నిలిచినది.

ఆ మహారణ్యములలో శుకదేవు డొక ప్రకృతి సిద్ధ పాషాణముపై ఆసీనుడై యుండెను. రంభ తన దేహ సౌందర్యమును ప్రకటించుచు, హావభావ శృంగారాది చేష్టలను వ్యక్తీకరించుచు తన కోరికను తెలుపుకొన్నది. అంత శుకమహర్షి నిర్వికారచిత్తముతో రంభతో 'దేహసౌందర్యము క్షణికము. ఈ బాహ్య సౌందర్యమునకు భ్రమించి యింద్రియ భోగములను అనుభవించువాడు నరకమున గూలుచున్నాడు. శంఖ చక్ర గదా ధారియై పీతాంబరధారియై వనమాలా ధారియై యున్న శ్రీమహావిష్ణువుయొక్క విభూతిమయ దివ్యమంగళ స్వరూపము యెదుట నీ సౌందర్యమన నెంత? సూర్యుని యెదుట దివిటీవలె ఆ దివ్యసౌందర్యముయెదుట నీ రూపము కళావిహీనము గదా! ఆ అలౌకిక సుందర మూర్తిని దర్శించిన నాకు నీ రూపము భామ వేషమువలె నిర్వీర్యమై నిస్తేజమై యున్నది" అని చెప్పెను. అందులకు రంభ "మానవ జీవితము సుఖ భోగాదులను అనుభవించినపుడే సార్థకత జెందును. అటుల విషయ భోగములను అనుభవింపని జడుని జీవితము అడవి గాచిన వెన్నెల వలె వ్యర్థ మగును. ఏకాంత స్థలమున నీ భాగ్య విశేషమున లభించిన నన్ను పొంది సుఖింపుము" అని శృంగార చేష్టల జేయుచు, శుకమహర్షిని స్పృశించుచు అతని మనస్సును ఆకర్షింప ప్రయత్నించెను. అప్పుడు శుకదేవుడు "రంభా! నీ ప్రయత్నము లేవియు నాయెడ సాగవు. నీ యభిమతమును మార్చుకొని నిశ్చల భక్తితో భగవంతుని సేవించి కృతకృత్యతను బడయుము. మునుల మనంబుల నాకర్షించు నీ నీచ వృత్తిని విడనాడి పరాత్పరుని భజించి మోక్షానందమును చవి జూడుము. కామక్రోధాది అంతర శత్రువులను జయించి పరమ శాంతిని పొందుము" అని బోధించెను. రంభ తన కడపటి ప్రయోగమును ఉపయోగించియు వ్యర్థ ప్రయత్నయై శుకదేవునకు నమస్కరించినది. శుకదేవుడు తన మనస్సును హృదయస్థిత మహా విష్ణువునందు కేంద్రీకరించి సమాధి నిష్ఠుడయ్యెను. అప్పుడు రంభ స్వర్గలోకమునకు వెళ్ళిపోయెను.

చూచితిరా! బాహ్యసౌందర్యమునకు లోబడని శుకదేవుని వైరాగ్యము! అట్టి వైరాగ్యము ఈ కాలపు సాధువులకు అత్యవసరము. అప్పుడే వారి పరిపూర్ణ జ్ఞాన విరాజితులు కాగలరు. అందువలన సాధకుడు తన మనస్సును భగవంతునియందు నిశ్చలముగ నిలిపి ధ్యానింపవలయును. కొంత కాలము

ధ్యానింపగ నిత్యానందము సమకూరును. నిరతిశయ బ్రహ్మానందమును అనుభవింప నలవాటు పడినపుడు బాహ్యసౌందర్యముల వెంట పడడు. క్రమాభ్యాసమున మనస్సు తన సహజ సంచారమును మాని ఆత్మయందు నిలకడ జెంది అనిర్వచనీయ దివ్యానందమును అనుభవించును.

ఏ కార్యమునైన ప్రారంభించుటకు ముందు భగవంతునికి నివేదించుకొని ఆ దేవదేవునికి సమర్పింపవలయును. అట్టివారిని నేను సంసార సముద్రము నుండి ఉద్ధరింతును అని ప్రమాణ పూర్వకముగ భగవంతుడు చెప్పుచున్నాడు.

యేతు సర్వాణి కర్మాణి మయి సన్న్యస్య మత్పరాః ।

అనన్యేనైవ యోగేన మాం ధ్యాయంత ఉపాసతే ॥

తేషా మహం సముద్ధర్తా మృత్యు సంసార సాగరాత్ ।

భవామి నచిరాత్పార్థ! మయ్యావేశిత చేతసామ్ ॥

ఎవరు నన్నే పరమగతిగ విశ్వసించి సమస్త కర్మలను నాకర్పించి అనన్య యోగముతో ధ్యానించుచు సేవించుచున్నారో, అట్టి వారిని నేను మృత్యు రూప మైన సంసారసముద్రమునుండి శీఘ్రముగ ఉద్ధరింతును.

తనను ధ్యానించుటకు మూడు నియమములు అవసర మని భగవంతుడు చెప్పుచున్నాడు.

1 సకల కర్మలను సంపూర్ణముగ నాకర్పింపవలయును

2. నాపై ఆధారపడి నన్నే పరమగతిగ విశ్వసించి నాయందే మనస్సునిల్పుట

3. అన్యావలంబనము లేక నన్నే నిశ్చల చిత్తముతో ధ్యానించుట

ప్రాపంచిక వస్తువలయందలి ప్రేమను మోహ మనియు, భగవంతుని యందలి ప్రేమను భక్తి యనియు నందురు.

ఇతర విషయముల యందు మమకారము లేక భగవంతుడు నా వాడనియు నేను భగవంతుని వాడననియు భగవంతునితో తాదాత్మ్య భావన ఏర్పడ వలయును. భావము దృఢమై భగవంతునియొడ ప్రేమ జనించి నపుడు దేహము నందుకూడా కొన్ని మార్పులు కలుగును. అనన్యయోగముచేత నన్ను ధ్యానించువారిని నేను సంసారసముద్రమునుండి ఉద్ధరింతు నని భగవంతుడు శపథ మొనర్చుచున్నాడు.

ధ్యాయన్తి యే విష్ణు మనస్త మవ్యయమ్
హృత్పద్మ మధ్యే సతతం వ్యవస్థితమ్ ।
సమూహితానాం సతతాభయప్రదం

తే యాన్తి సిద్ధిం పరమాశ్చ వైష్ణవీమ్ ॥

(ముకుందమాల)

అనంతదును శాశ్వతుడును సర్వప్రాణుల హృదయ కమలమునందు సర్వదా నివసించువాడును, స్థిరచిత్తులకు సర్వదా అభయ మొసంగువాడును నగు శ్రీ విష్ణుమూర్తిని ధ్యానించువారు సర్వోత్కృష్టమైన వైకుంఠమును పొందుచున్నారు. అంతటా వ్యాపించిన పరబ్రహ్మమునందు లీన మగుచున్నారు.

తద్గోపితం స్యా ధర్మార్థం ధర్మో జ్ఞానార్థ మేవ చ ।

జ్ఞానం తు ధ్యానయోగార్థ మచిరా త్ర ముచ్యతే ॥

(గరుడ పురాణము)

శరీరమును కాపాడుకొనిన ధర్మమును పొందవచ్చును. ధర్మపాలనచే జ్ఞానము కలుగును. భగవంతుని ధ్యానించువాడు శీఘ్రముగ ముక్తిని పొందును.

మానవుడు జాగ్రదవస్థలో ఒనర్చు కృత్యములను బట్టి ఆయా దృశ్యములు స్వప్నములలో కనబడుచుండును. దుర్జనునకు దృశ్యసౌందర్య విలసిత శృంగార దృశ్యములో, ఇంద్రియములకు ఆనందమును గూర్చు సృత్యగీతాభినయములో, ద్వేషపూరిత శత్రుకలహములో స్వప్నములయందు దృగ్గోచరము లగుచుండును. సజ్జనునకు మహాత్ములను సందర్శించి సంభాషించినటులో, దీనానాథులకు దానమొనర్చునటులో, శివ కేశవ రామకృష్ణాది - దేవాతామూర్తులను దర్శించు చున్నటులో మానవసేవకు ఉపకరించు సత్కార్యముల నొనర్చుచున్నటులో కష్ట సష్ట విపదాదులకు గురియై దుఃఖించు అనాథుల నోదార్చి సేవ జేసి వారల దుఃఖమును పోగొట్టు చున్నటులో కేవలము ఓదార్చుటయేగాక వారికి ధనమునిచ్చి వస్తువుల నిచ్చి సుఖ పెట్టుచున్నటులో, పుణ్యాశ్రమములో నిస్వార్థ బుద్ధితో నిరహంకార చిత్తముతో సేవజేయుచున్నటులో, ఋష్యాశ్రమముల కేగి మహర్షుల పాదసన్నిధిలో ఆసీనులై శ్రద్ధతో వారి మహోన్నత భావ గంభీర మహోపదేశములను వినుచున్నటులో, కాశీ రామేశ్వరము, బదరీనాథము, మధుర, పండరిపురము, భద్రాచలము, శ్రీశైలము, తిరుపతి, అరుణాచలము, చిదంబరము, పక్షితీర్థము, సత్యపురి, వేదాచలము,

సింహాచలము, అంతర్వేది మున్నగు మహాక్షేత్రములను దర్శించుచు, పుణ్యతీర్థములలో స్నానమొనర్చు చున్నటులో కల గనుచుండును.

ధ్యానక్రమము ననుసరించు సాధకుడు చిత్కళలను సందర్శించుచునో, ప్రణవ నాదమును వినుచునో, సమాధి చిహ్న సూచనలను తిలకించుచునో, సద్గురునాథునికి సేవజేయుచునో స్వప్నముల గనును. దుష్టునకు నరాధమునకు గన్నడు దుష్టస్వప్నములు వ్యర్థ జీవనమునకు, భావదుర్గతికి తారాణములై యుండును. సజ్జనునకు సాధనకు దృగ్గోచరములగు స్వప్నములు భావి ఆత్మోన్నతికి మార్గదర్శకములై యుండును. ఒక్కొక్కప్పుడు భావికాల సంఘటనలను సూచించు శుభాశుభములు హేతువులై యుండున్నవి. దీనికి కారణము శుభాశుభముల వాసనల ప్రాబల్యమే.

వాసనలు బలవత్తరములు. మానవుడు జాగ్రదవస్థలో నొనర్చు కృత్యములను బట్టి ఆయా దృశ్యములు స్వప్నములలో కనిపించుచుండును. శుభవాసనలైన ఆత్మోద్ధరణమునకును ఉపకరించును. అశుభవాసనలైన అశాస్త్రీయ కృత్యముల వైపునకు మనస్సు ప్రవర్తింప నుంకించుచో సాధకుడు బలవంతముగ మనస్సును మరలించి శాస్త్రీయ సత్కార్యములను ఆచరింపజేయ వలయును. మరల మరల మనస్సు తన పూర్వ వాసనా వేగమున విషయానందము నిచ్చు దుష్టకృత్యముల నొనర్చు నుత్సహించుచుండును. ఈ యుద్ధమున సాధకుడు బహు జాగరూకుడై మనోగతిని పరిశీలించుచుండవలయును.

ధ్యానయోగము ననుష్ఠించు యోగి శరీరమంతయు బ్రహ్మతేజముతో వెలు గొందు చుండును. ముఖ్యముగ లలాటము బ్రహ్మతేజముతో ప్రకాశించు చుండును. యథార్థమైన ముముక్షువులు మాత్రము అఖండ తేజముతో వెలుగొందు మహాత్ముని గుర్తించి ఆశ్రయించి తరింపగలరు. యోగియొక్క బ్రహ్మతేజమును మేమిట్లు వర్ణించియున్నాము.

యోగీనో ధ్యాయతో బ్రహ్మ మజ్ఞత శ్చామృత హృదే ।

కాంత్యుజ్జ్వలం శరీరం స్యా ద్బ్రహ్మతేజో విరాజితమ్ ॥

ముఖం స్యాన్నయనే స్యాతాం నక్షత్ర సమతేజసీ ।

కంఠస్ఫోరోపి మధురో గంభీరః శక్తి సంయుతః ॥

(ఉపదేశరత్నావళి)

పరబ్రహ్మమును ధ్యానించుచు, జ్ఞానామృత సరస్సున మునుగుచున్న యోగీ శ్వరుని శరీరము కాంతిచే ప్రకాశించుచుండును. ముఖము బ్రహ్మతేజముతో ప్రకాశించుచుండును. కన్నులు నక్షత్రములతో సమానమైన తేజస్సు తోడను, కంఠధ్వని మధురముగను గంభీరముగను శక్తిమంతముగను నుండును.

మహాత్మాగముతో గొప్ప ధైర్యముతో మనస్సు నెదుర్కొని మరలించి సన్మార్గ గామిగ నొనర్పవలయును. ఆరోగ్యమును వాంఛించి చేదుమందును త్రాగునట్లు, శస్త్రచికిత్సకు తయారగునట్లు ఆత్మహితమును అభిలభిషించి యీ అంతరంగిక యుద్ధమున సంభవించు ప్రతిబంధకములను, అడ్డంకులను, అంతరాయములను శాంతమనస్సుడై సంపూర్ణక్షమతో నెదుర్కొని ధ్యానసాధన నొనర్చి అధ్యాత్మ మార్గమున పురోగమనమును సాగించుచుండవలయును. పరమ శాంత పరమ ప్రయోజనమును లక్ష్యముగ నుంచుకొని ఈ యుద్ధమును సాగించి, జయమును పొంది తీరవలయును.

దృఢప్రతునకు నిశ్చల చిత్తునకు ధైర్యోపేతునకు ఈ లోకమున అసాధ్య మగు కార్య మెద్దియును లేదు. అభ్యాసపాటవమున ప్రతి పనియు సులభ మగును. మనస్సును స్వాధీన పరచుకొనిన పిమ్మట ధ్యానయోగము అనుష్ఠింప వలయు నని మరికొందరు నుడువుచుందురు. వారు తమ అభిప్రాయమే నిర్దుష్ట మనియు, వీరు తమ ఉద్దేశ్యమే యోగ్యమనియు వాడు లాడుచుందురు. సామాన్యముగ శాస్త్రపాండిత్యమును మాత్రము సంపాదించినవారు తమ అభిమతము సర్వులకు ధ్యేయ మనియు యితరుల భావము హేయ మనియు తలంచుచుందురు. కేవలము శాస్త్రపాండిత్యమును సంపాదించిన శుష్క పండితులయందు ఈ వాదోపవాదములు చెలరేగుచుండుట గాంచుచున్నాము. ఈ ఉద్దేశ్యము సాధకులయందు కొలదిగ నుండునేమో గాని సిద్ధులయం దేమాత్రము కనిపించదు. పై యిరువురి భావములయందు పాక్షిక సత్యమున్నది. కాని సమగ్ర సత్యము కాదు. సంపూర్ణముగ మనస్సు స్వాధీనమైన ధ్యానయోగా నుష్ఠానము అవసరము లేదు. మనస్సు స్వవశము కాకున్న ధ్యానాభ్యాసము నిరంతరాయముగ కొనసాగదు. అందువలన చిత్తము ఆధ్యాత్మికమువైపునకు కొలదిగ మరలు చిహ్నములు హృదయమున స్పందించుటకు మొదలిడిన తోడనే ముముక్షుత్వము అంకురించును. దానిని సత్సాంగత్వము వలనను,

నియమ బద్ధ జీవితము గడుపుట వలనను, నైతిక ధర్మముల అనుష్ఠించుట వలనను ధ్యానానుష్ఠానము వలనను, వృద్ధిజెందింప వలయును.

నీవు నీ జీవితమును కేవలము బ్రహ్మవిద్యకు అంకిత మొనర్తువేని ఏకాంతస్థల మున నివసించి, పాలుపండ్లను మాత్రము నియమిత కాలమునకు స్వీకరించుచు కాలము నంతటిని ధ్యానయోగానుష్ఠానమున సద్వినియోగ పఱచుచుండ వలయును. అందువలన మనస్సు శీఘ్రముగ వశమై అంతరంగిక సాధనయందు నీవు క్రమాభ్యున్నతిని పొంది మరి కొలది కాలముననే సమాధి వీధుల విహరింప గలవు.

ఆధ్యాత్మిక మహాయోగీ భవరోగ టికిత్తకః ।

తదాశ్రమశ్చ సంసార మహారోగ ప్రశామకః ॥ (ఉపదేశరత్నావళి)

ఆధ్యాత్మిక శక్తి సంపన్నుడగు మహాయోగి సంసార రోగమును పోగొట్టు మహావైద్యుడగుచున్నాడు. ఆ మహనీయుని పుణ్యాశ్రమము సంసార రోగమును పోగొట్టు వైద్యశాల యగుచున్నది.

భౌతిక శక్తి ఆధ్యాత్మిక శక్తి ముందు ఎందుకును పనికిరాదు. మహాత్ములను పశుబలము ఏవిధముగను హాని చేయజాలదు. గురుదేవుడగు యోగీశ్వరుడు భవరోగమును పోగొట్టు గొప్ప వైద్యు డగుచున్నాడు. ఆ మహనీయు దెచట నివసించునో ఆ పుణ్యాశ్రమము అజ్ఞుల సంసార రోగమును పోగొట్టు మహావైద్య శాలయై యున్నది. ఆశ్రమమన దర్శకుల శ్రమను పోగొట్టి మనశ్శాంతిని ప్రసాదించునది అని భావము.

శీతావాతాది సంపూర్ణ మధ్యాత్మజ్ఞాన టిపితమ్ ।

తాపత్రయ హరం స్వచ్ఛం వారిపూర సమోవృతమ్ ॥

ప్రశాంతమోశ్రమం ప్రాప్య తద్బోధామృత మోపిబన్ ।

సంసార రోగ నిర్ముక్త స్తత స్థితిం పరాం భజి ॥

(ఉపదేశరత్నావళి)

శీతల వాయువుతో నిండినదియు, ఆధ్యాత్మ జ్ఞానముతో ప్రకాశించునదియు తాపత్రయమును హరించునదియు స్వచ్ఛమైనదియు జలముచేత ఆవరింప బడినదియు ప్రశాంతమైనదియు నగు ఆశ్రమమును చేరి, సద్గురుని బోధామృత మును గ్రోలుచు, సంసార రోగమునుండి విడివడిన వాడవై సర్వోత్కృష్ట మగు

అశ్రమములు శీతల వాయువులతో నిండి పుష్పముల పరిమళముతో కూడినవై ఫలవృక్షములతో శోభించునవై అడుగుపెట్టగనే తాపత్రయమును పోగొట్టి ప్రశాంతిని ప్రసాదించుచు, అస్తికులగు ముముక్షువులను బహుముఖముల ఆకర్షించుచుండును. అశ్రమాధిపతియగు సద్గురువును ఆశ్రయించి సేవించి వారి కృపకు పాత్రువై వారివలన బ్రహ్మోపదేశమును పొంది ధ్యానయోగము అనుష్ఠించి సాధకుడు తరింపవలయును.

మహాత్మనాం స్మృతస్త్రిధా స్థిథ్యయోగో భవన్తి తాః ।

ఉపయోగం చ తాసాం తే ప్రాయశ స్తు న కుర్వతే ॥

అప్రయత్నాన తేభ్యస్త్రు సిద్ధయస్తా బహిర్గతాః ।

భక్తానాం చ మహాలాభం కుర్వన్తితి వినిశ్చిను ॥

(ఉపదేశరత్నావళి)

మహాత్ములకు అష్టైశ్వర్య సిద్ధులు సహజముగ నుండును. కాని వాటిని వారు తఱచు ఉపయోగింపరు. వారినుండి అప్రయత్నముగ సిద్ధులు బహిర్గతములై విశ్వాసము గల భక్తులకు గొప్ప లాభమును చేకూర్చు నని నిశ్చయించుకొనుము.

అత్మసాక్షాత్కారమును పొందిన మహనీయులకు అష్టైశ్వర్యసిద్ధులు ఉండును. కీర్తి నపేక్షింపని వారు వాటిని వినియోగింపరు. సంకల్పము లేకనే ఆ సిద్ధులు అప్రయత్నముగ వెలువడి శ్రద్ధాభక్తి విశ్వాసములుగల భక్తులకు భౌతికాధ్యాత్మిక లాభములను చేకూర్చును.

నీవు గృహస్థుడవగుచో సాత్విక మితాహారమును గైకొనుచు ఉదయాస్తమయముల నిర్ణీత కాలములలో ధ్యానక్రమమును అభ్యసింపుము. బ్రాహ్మీ ముహూర్తము ధ్యానయోగము నభ్యసించుటకు యోగ్యమైన సమయము. అప్పుడా నిశ్చల్లవేళ సర్వత్ర ఆధ్యాత్మిక వీచికలు ప్రసరించుచుండును. నీ మనస్సు కూడ నిదురయందు మేల్కొని విశ్రాంతి గైకొని ధ్యాననిష్ఠయందు పరమ సత్యమును గ్రహించి ఆనందింప సిద్ధముగ నుండుటయే గాక ఉత్సహించు చుండును. అట్టి నిర్మల నిశ్చల పవిత్రవేళ నీవు ధ్యానగదియందు ప్రవేశించి ఆసనము వైచుకొని, సమకాయ శిరోగ్రీవుడవై ధ్యానమొనర్చ ప్రారంభింపుము. ఆ సమయమున నీ ధ్యానాభ్యాసమునకు యోగీశ్వరుల ఋషీశ్వరుల మహాత్ముల

అనుగ్రహము తోడై నీ సాధన క్రమముగ సాగిపోవుచుండును. యోగులు, ఋషులు, మునులు బ్రాహ్మీముహూర్తమున సమాధి మగ్నులై తమ జ్యోతి ర్మయాధ్యాత్మిక కిరణములను నలుదిశల పంపుచుండురు. నీవు ఆసమయమున ధ్యాననిష్ఠ యందుండుదువేని ఆ కిరణములు నీ సాధనకు సహకార మొనర్చి నిన్నాంతరంగిక భూమికలను అధిరోహింపజేయును. ఆ సమయమున ధ్యానసాధన జేయువారికి ఉపకరించుటకై ఋషీశ్వరులు తమ ఆధ్యాత్మిక శక్తులను ప్రపంచమునంతటికిని పంపుచుండురు. యిట్టి పవిత్ర కార్యమునందు వారికి సంకల్పమున్న దని భావింపరాదు. మహర్షులు సమాధినిష్ఠులైనంతనే వారినుండి అప్రయత్నముగ మహాశక్తులు లోకమంతయు పయనింప మొదలిడును. అవి లోకమునంతటిని పునీత మొనర్చుచు శక్తిమయములై ప్రబోధమొనర్చుచుండును. ధ్యానాభ్యాస మొనర్చువారిని మాత్రమే ఆ శక్తులు ఉత్తేజపరచును. కాని నిదురయందుండు తామసులకు ఉపకార మొనర్పజాలవు. నీవు ఆ పవిత్ర బ్రాహ్మీముహూర్తమున నిదురనుండి లేచి శుచిర్భూతుడవై ధ్యాన సాధన జేయుచున్న ఆ మహాశక్తులు నిన్ను ఆధ్యాత్మిక పర్వత శిఖరమున కూర్చుండబెట్టును. అట్టి భాగ్యమునకు నోచుకొనిన నీ అదృష్ట మేమన వచ్చును? నీవు ధన్యాత్ముడవు. నీ వంశము కూడ నీచే ధన్యత బొందును.

సముద్రములో నదులు కలిసిన తరువాత ఈ నది యిది యని, ఆ నది అది యని జెప్పజాలము. సమస్తనదులు ఏకమగు సముద్రరూపమును దాల్చుచున్నవి. అటులే సాధకు లెల్లరు చిరకాలము ధ్యానయోగముననుష్ఠించి నామరూపగుణక్రియాదులను విస్మరించి సమాధిని పొందుచున్నారు.

సముద్రప్రాప్తి పర్కవృత్తం మహానద్యో మహాజివాః ।

అఖండ ప్రవహన్తోఽథ త్యజేయ ర్నామ రూపకే ॥

తద్దైవ సాధకా స్సర్వే చిరం కృత్వా చ సాధనాన్ ।

విస్ఫుల్క నామరూపాదీన్ సమాధిం యాన్తి నిశ్చయః ॥ (ఉపదేశరత్నావళి)

నదులు సముద్రములో కలియునంతవరకు అతివేగముగను, అఖండము గను, ప్రవహించుచు సముద్రములో కలిసిన తరువాత నామరూపము లను పోగొట్టుకొని సముద్రమే యగుచున్నది. అటులే సాధకు లెల్లరు చాలాకాలము

సాధన సల్పి నామరూపములను విస్మరించి నిశ్చలమగు సమాధిని పొందుచున్నారు.

ధ్యాన మన మనస్సును బుద్ధిని చిత్తమును పరమాత్మయందు ప్రవేశపెట్టి అఖండ చిన్మాత్ర సచ్చిదానందస్వరూపముగ మార్చుటయే. భగవదాకార మొనర్చుటయే.

భ్రమర కీటక న్యాయమువలె కీటకము భ్రమరమును చింతించి చింతించి తదాకార మగురీతిని మనోబుద్ధ్యాదులు భగవదాకారమును పొందవలయును.

బంగారముతో తయారుచేయబడిన అనేక ఆభరణములు వేరువేరుగ ఉన్నను వాని ఆకారములు రూపములు వేరుగ ఉన్నను, వాని ప్రయోజనములు వేరు వేరుగ ఉన్నను వాని నన్నింటిని అగ్నియందు వేసి కరిగించినచో ఏ ప్రకారముగ కలిసిపోయి వాని రూపనామ గుణక్రియలను తొలగించుకొని ఏకాకారముగ అగునో ఆ ప్రకారముగ నీ మనస్సును, బుద్ధిని ఇంద్రియములను ఈ సమస్త జగత్తును ధ్యానమను అగ్నియందు కరిగించి పరబ్రహ్మముగ దర్శించ వలయును. ధ్యానమునకు ఇదియే ఫలము. లక్ష్యము.

అభేద జ్ఞానమును పొంది అన్నింటియందు నిగూఢముగ ఉండు ఆత్మను దర్శింపవలయును. ఎల్లయెడల సర్వము ఆత్మయొక్క దివ్యకళామయ మని అనుభవపూర్వకముగ తెలిసికొన వలయును.

ఇట్టి స్థితి కలుగవలయు నన్నచో ఈ క్రింది ప్రకారముగ ప్రథమమున సాధనను కొనసాగింపవలయును.

1. మితమైన ఆహారము, శుద్ధమైన ధనముచే సంపాదించిన ఆహారము.
2. మితమైన వ్యవహారము. మితమైన భాషణము.
3. మితమైన నిద్ర, మితముగ మేల్కొనుట.
4. ఏకాంత ప్రదేశము.
5. నిశ్చలమైన స్థిరమైన బుద్ధి.
6. బ్రాహ్మీముహూర్తమున సాధన.
7. గురువును ఆశ్రయించి మంత్రోపదేశమును పొంది ఆమంత్ర పుర శ్చరణ.

8. నియమిత కాలమును తప్పక పాటింపవలయును.

9. ఇంద్రియములను నియమించుట.

10. ధ్యానము చేయునపుడు కనులను మూసికొనవలయును. జాగరూకత తో వుండవలయును. ఈ సమయమున అందరికి నిద్ర ఆవరించును. దానిని దరి జేరనీయరాదు.

11. మనస్సు అనేకజన్మల వాసనామయము. కావున దేని దేనినో ఆలోచించుచు చింతించుచుండును. గరుమంత్రమును మరచిపోవును. దీనిని మాటిమాటికి కనిపెట్టుచు మంత్రజపమునందు మరల మరల పెట్టుటకు ప్రయత్నింపవలయును.

12. ధ్యానమధ్యమున సంభాషణము చేయరాదు. శరీర అవయవములపై దృష్టి మరలు చుండును. దానిని కనిపెట్టి పరమాత్మయందు ఉంచుటకు ప్రయత్నింప వలయును.

13. “ఆసీన సంభవాత్” అని యోగసూత్రములయందు చెప్పబడినది. కావున కూర్చొనే జపము కాని ధ్యానము కాని చేయవలయును.

14. శరీర అవయవములు కదలింప వలయు నని మనస్సు కోరుచుండును. దానివలన మనస్సు చంచలత్వమును పొందును. కావున స్థిరాసనమున ఉండ వలయును.

15. మనస్సు పరిపరి విధముల పరుగిడుచున్న దని దేనిచేత నీవు తెలిసి కొనుచున్నావో ఆ చైతన్యమే నీవని తెలుసుకో. ఆ మనస్సు నీకంటె భిన్నముగ ఉన్న దని నీకు అనుభవమునకు వచ్చును. సాధన సాగించుచుండగ కొంతకాలమునకు ఆ మనస్సుకూడ ఆత్మయొక్క చైతన్యపుంజముయొక్క ప్రభావముతో కదలాడుచున్న దని తెలిసికొనగలవు.

16. నీ శరీరమునందలి కాలి బొటనవ్రేలునుండి శిరస్సునందు సహస్రార మున ఉండు వెంట్రుకవరకు నీ మనస్సును ప్రసరింపజేయుము. ఒక చైతన్యము తన యందు ఉన్న దని నీకు అనుభవమునకు వచ్చును. అది వీదియో విచారణ చేయుము.

భగవాన్ శ్రీసత్యానందమహర్షులవారు

ధ్యానించుటకే జీవింపుము